

نقش افشاری

اسلوب آجر افشاری

مکتب جامعہ ملیہ
انجمن دہلی


نقش اقبال

نقشِ اقبال

اسلوٹ احمد انصاری

کتبِ جانی دہلی
مکتبہ جامعہ ملیہ

© اسلوب احمد انصاری 1979ء



مکتبہ جامعہ لمیٹڈ

جامعہ نگر، نئی دہلی 110025، اردو بازار دہلی 110006
پرنس بلڈنگ بمبئی 400003، یونیورسٹی مارکیٹ علی گڑھ 202001

قیمت = 21/-

جنوری 1979

بار اول

برٹی آرٹ پریس (پروپرائٹرز: مکتبہ جامعہ لمیٹڈ) دریا گنج دہلی 110002 میں چھپوا کر شائع کیا۔

اپنی بیٹی روشن آرا کے نام

پیش لفظ

”نقش اقبال“ ان تنقیدی مضامین پر مشتمل ہے جو اقبال کے فکر و فن پر میں نے پچھلے چند برسوں میں وقتاً فوقتاً لکھے۔ انھیں سپرد قلم کرنے کا محرک یہ جذبہ تھا کہ اقبال کے کلام کی ایک معروضی، متوازن اور منصفانہ تعبیر و تفسیر حق شناسوں کے سامنے پیش کرنے کی سعی کی جائے۔ اقبال پر جو محاکمے اب تک کیے گئے ہیں، وہ اکثر صورتوں میں افراط و تفریط کا شکار رہے ہیں، یعنی تعصبات اور تنازعات سے پُر ہیں۔ مثلاً بعض حلقوں میں غالب کے مقابلے میں اقبال کی اہمیت کو گھٹانے کے لیے یہ دلیل لائی گئی کہ غالب کے ہاں اقدار حیات کا ذاتی انکشاف پایا جاتا ہے اور اقبال کی شاعری اسلام کے نظام اقدار سے قوت نہ ہو حاصل کرتی ہے یا اس میں اسلامی وجدان حیات کا انعکاس ملتا ہے۔ اس نقطہ نظر کے حامیوں میں بحر معانی کے وہ خواص بھی شامل ہیں جو انگریزی شعراء و ادب کے کسی فن پارے میں یا نیبل (عہد نامہ عتیق و جدید) سے مستعار محاکمات اور تمثیلوں اور حضرت عیسیٰ کے مصلوب کیے جانے کی صعوبت (Paradox) کا اگر کوئی ہلکا سا پرتو بھی دیکھ پائیں، تو اس پر سر دھنے بغیر نہ رہ سکیں۔ اور اس کی تعبیر و تفسیر میں صفحے کے سیاہ کر ڈالیں۔ لیکن اقبال کے کلام میں اگر کوئی معنوی ربط اسلامی اسطور یا اسلامی وجدان حیات کے واسطے سے متعین کرنے کی نیت کی جائے، تو اسے فوراً تنگ نظری (Parochialism) پر منحصر قرار دے دیں۔ یہاں ایک غلط فہمی کا ازالہ بہر صورت ضروری ہے، وہ یہ کہ اقبال کی ملی شاعری اور ان کے ہاں اسلامی فکر پر مبنی شاعری کے درمیان حدِ فاصل قائم کرنا انصاف کا تقاضا ہے۔ اول الذکر سے وہ نظمیں مراد ہیں، جو خاص موقعوں پر اور مخصوص حالات کے پیش نظر لکھی گئیں۔ جن میں جذبہ تند و توانا بھی ہے اور بدیہی (Example) بھی اور جن میں خطابت اور بلند آہنگی سے کام لیا گیا ہے۔ اور موخر الذکر سے شاعری کا وہ حصہ مراد ہے جس میں ان اقدار کی تحقیق و تفتیش (Exploration) کی کوشش کی گئی ہے،

جو اسلام کے اخلاقی اور بعد الطبیعیاتی نظام میں پیوست ہیں اور جو شاعری میں فکر کا محور بن کر یعنی *Meditated Experience* کی حیثیت سے سامنے آتی ہیں۔

اقبال کا نام زبان پر آتے ہی ذہن میں دو بڑے شاعروں کی شبیہ دفعتاً ابھرتی ہے۔ اول دانٹے، دوسرے شیکسپیر۔ دونوں کی عظمت میں شک نہیں۔ دانٹے کے ہاں سینٹ ٹامس کے علم الکلام اور سینٹ آگسٹن کے ایمان و یقین، دونوں کی پرچھائیاں ملتی ہیں "طریقہ خداوندی" *Divina*

Commedia میں تمثیلی رنگ بہت گہرا ہے اور حیات بعد الموت میں جو یائے حق کو جن جن کیفیات سے سابقہ پڑتا ہے، ان کا موثر ابلاغ علامت کی تہ در تہ پیچیدگیوں کے ساتھ کیا ہے مگر کردار ان کی پیش کش اور مناظر، کیفیات اور واردات کی بوقلمونی، ندرت اور ایمائیت کے پس پشت جو رو یائے (*Divina*) ہے اسے عیسوی رویائے حیات سے منقطع

کر کے دیکھنا حقیقت کو مسخ کر دینے کے مرادف ہو گا۔ اسی طرح گو اس میں شبہ نہیں کہ شیکسپیر کے ہاں بہت سے ایسے کانٹے کے مواقع آتے ہیں، جب ایک طرح کی لاقانونیت، لامرکزیت، گہری تشکیک اور تقریباً مکمل عدم توازن اور نراج کا احساس ذہن اور روح پر مستولی ہو جاتا ہے۔ اور ایسا لگتا ہے، گویا پورے وجود کو چیلنج کیا جا رہا ہو، لیکن اس کے باوجود یہ رائے قائم کرنا بھی شاید جاہل صداقت سے انحراف نہ سمجھا جائے کہ شیکسپیر کے ہاں حقیقت کا وجدان کلی

(*Total Vision*) ایک ایسے اثبات کی طرف ہماری رہنمائی کرتا ہے جو عیسوی وجدان سے بہت قریب یا اس کے مرادف ہے۔ پھر یہ کسی طور سے لازم نہیں آتا، کہ وہ اقدار جنہیں کسی فنی کارنگے میں ذاتی تجربے کی چھان بین (*Evaluation*) کے عمل سے گزار کر پایا گیا ہو، زیادہ قابل وقعت ہوں گی۔ بہ نسبت ان فکری یا حسی مدرکات کے، جو کسی قبول شدہ اور ورثے میں پائے ہوئے یعنی (*Inherited*) نظام اقدار کے متوازی ہوں، یا جنہیں ان کے متبادل تصور کیا جائے۔ اس معاملے میں دانٹے، ملٹن اور اقبال تینوں باوجود تفاوت کے ایک دوسرے کے مماثل ہیں۔ بلکہ مجھے اپنی اس رائے پر بھی اصرار ہے کہ شیکسپیر بھی اپنے آرٹ کے جام جہاں نما کے باوجود، جس میں فن اور امر کے معمول (*Medium*) کو بڑا دخل ہے، کم و بیش انھی کے قبیلے کے ہیں۔

یہاں اس امر کی طرف بھی اشارہ کرنا ضروری معلوم ہوتا ہے کہ اگر ایلیٹ کے *Anglo* پر ایمان لانے سے ہماری جمیں پر کوئی شکن نہیں پڑتی، اور *Catholicism*

اس سے اس کی شاعرانہ عظمت میں کوئی کمی واقع نہیں ہوتی، تو اسلام سے اقبال کی عقیدت اور شیفتگی ہماری ناگواری طبع کا باعث کیوں بنتی ہے اور اس سے ان کے رتبے میں کوئی کمی کیسے آسکتی ہے۔ ایلٹ ہی کی طرح اقبال کے ہاں بھی جہاں عقیدے اور ایمان کا بیان براہ راست ملتا ہے، وہ بیشتر صورتوں میں شعری حیثیت سے درخور اعتنا نہیں ہے۔ لیکن اقبال کے بہترین شعری کارناموں میں مذہبی تجربے یا مذہبی حس کی توثیق و اثبات صراحتاً ایجاب و توثیق کی صورت میں نہیں ملتا، بلکہ زبان کے تخلیقی استعمال کے ذریعے ایمان و ایقان غیر محسوس طریقے پر اپنے آپ کو منوالیتا ہے اور یہیں ان کی شاعری کا امتیاز ظاہر ہوتا ہے۔ بے شک اقبال کے ہاں کسی عمرانی اسطور کا استعمال اس ہمہ گیر طریقے پر نہیں ملتا، جیسا ایلٹ کے ہاں، اور انھوں نے شعری وسیڈ اظہار کے سلسلے میں وہ تجربات بھی نہیں کیے، جیسے کہ فرانسیسی اشاریت پسندوں نے کیے تھے۔ لیکن اقبال کے سلسلے میں اس طرح کے معیاروں کو برتنا لاجب نہیں ہے۔ اس کے باوجود یہ تسلیم کرنے میں کوئی مضائقہ نہیں کہ ان کے عمیق مذہبی شعور کی جھلکیاں ان کے کلام میں بھی اسی طرح ملتی ہیں، جیسی ایلٹ کے ہاں؛ اور یہ ان کی بہترین شاعری کی مرتعش حساسیت، ہمہ گیری اور وقعت کی کسی طرح تحدید نہیں کرتیں۔

اقبال کے سلسلے میں بعض کوتاہ اندیش مبصرین نے اس قیاس کا اظہار کیا ہے کہ انھوں نے مغرب و مشرق کے مینانوں سے اپنی تے مینا گداز کی کشید کی ہے، اور اپنا دامن ان موتیوں سے بھرا ہے جو انھوں نے بعض حکما اور اہل دانش و بنیش کی مجبوں سے روئے ہیں۔ بہ الفاظ دیگر ان کا کلام بر حیثیت مجموعی ایک ایسا (Mosaic) ہے جو اپنی اندرونی وحدت سے خالی ہے۔ یہ قیاس بے حد مغالطہ انگیز ہے۔ بیشک اقبال نے ہر سمت سے حرف ریزوں کو چننا ہے اور ان کے ہاں فیضان کے مختلف دہاروں کا بظاہر ایک سنگم نظر آتا ہے۔ یہ غالباً اس لیے کیوں کہ اسلامی عقیدے کے مطابق حکمت ایک خیر کثیر ہے، جس کے شیون مختلف، متنوع اور لامحدود ہیں۔ لیکن واقعہ یہ ہے کہ ان سب آکتابات کے پس پشت جو تنظیمی ابیرت (Control) (Mosaic) ہے، اور اقبال نے ترک و اختیار اور روبرو جذب کا جو معیار برتلی ہے، اس کا ماخذ، منبع اور مخرج قرآن حکیم کے سوا اور کچھ نہیں۔ کیوں کہ انھوں نے اپنے خطوط میں ایک جگہ بر ملا اور بے محابا کہا ہے کہ ان کے نزدیک اسلام ہی سب سے بڑی حقیقت ہے؛ بالکل ویسے ہی جیسے دلتے اور شیگسپیر اور ایلٹ کے لیے عیسائیت حقیقت کبریٰ ہے اس لیے بجائے یہ کہنے کے کہ اپنی شاعری

میں اسلامی وجدان حیات کو بتنے کے باوجود اقبال ایک عظیم المرتبت شاعر ہیں۔ یہ کہنا زیادہ صحیح ہوگا کہ اقبال کی عظمت کا راز اس ادراک (*Insight*) میں ہے جس پر اسلامی وجدان حیات کا نقش مرتسم ہے، یا جس کا انعکاس وہ پیش کرتی ہے۔ کیوں کہ یہ وجدان اپنی تمام امکانی گنجائشوں اور وسعتوں میں آفاقیت کے عناصر ترکیبی کا بہ تمام وکمال احاطہ کرتا ہے۔

اس موقع پر میں اپنے عزیز دوستوں، ڈاکٹر شمیم حنفی اور مقبول حسن خان صاحب کا شکریہ ادا کرنا واجب سمجھتا ہوں، جنہوں نے ان مضامین کی ترتیب و تنظیم میں اپنے پر خلوص مشوروں سے میرا ہاتھ بٹایا۔ اور شاہد علی خاں صاحب جنرل منیجر مکتبہ جامعہ بھی میرے شکریہ کے مستحق ہیں، جن کی ذاتی دلچسپی کے بغیر یہ اوراق اشاعت پذیر نہ ہو سکتے تھے۔

فہرست مضامین

13	۱۔ اقبال کی معنویت ہمارے عہد میں
22	۲۔ مطالعہ اقبال کے چند پہلو
37	۳۔ اقبال کا نظریہ وجدان
50	۴۔ اقبال کے ہاں تصورات کی شاعری
85	۵۔ اقبال کا تصور فقر
82	۶۔ اقبال کی شاعری میں ڈرامائی عناصر
94	۷۔ مسجد قرطبہ
114	۸۔ ذوق و شوق
129	۹۔ ”جاوید نامہ“ کا ایک پہلو
149	۱۰۔ غالب اور اقبال
174	۱۱۔ کلام اقبال میں سیاسی شعور کی جھلکیاں

اقبال کی معنویت ہمارے عہد میں

اردو شعرا کی عام روش کے برعکس، جو طے شدہ موضوعات و خیالات پر معمولی ذوق کے ساتھ تماشہ اظہار کرتے، کبھی نہیں ٹھکتے، اقبال کا سب سے بڑا وصف اُن کی نظر کی خلاتی اور تازہ کاری میں پنہاں ہے۔ اُنھوں نے شعر کے اسلوب میں مشکل ہی سے کوئی تجربہ کیا ہے، کیونکہ اُن کی اولیں توجہ اس امر پر تھی کہ وہ تہذیب مغرب کی تنقید نیز حقیقت کے اپنے ذاتی نظریے کی نمود ایک امتیازی صیغہ اظہار میں کر سکیں۔

یہ ایک بدیہی حقیقت ہے جسے اکثر دوہرایا جاتا ہے کہ اقبال کی عبقریت کو جسے اصلاً مشرقی ماخذ سے تاب و توانائی ملی تھی، مغرب کی فلسفیانہ روایت میں اُن کے تجاذب نے، مزید جلا بخشی۔ یورپ کے زمانہ قیام میں اُنھیں اہل مغرب کے ذہنی رویوں نیز تاثرات پر غور کرنے اور افکار کی زیریں لہروں کو گرفت میں لانے کا موقع ملا تھا۔ اُنھوں نے یہ ادراک بھی کیا تھا کہ یورپی تہذیب کس طرح لحظہ بہ لحظہ اپنے مقدر کے ناگزیر اور منطقی بحران کی جانب بڑھتی جا رہی تھی۔ یہ کہنا حقیقت سے بعید نہ ہو گا کہ مغرب کے اندازِ فکر اور نظامِ اقدار سے اُن کی گہری شناسائی نے اُن کے ذہن میں ایک شدید ردِ عمل کی بنا ڈالی، اور اس کے ساتھ ہی ساتھ اُس نے اقبال کے ہاں اُن مقدمات کو از سر نو تشکیل دینے کی آرزو بھی خلق کی جن پر اُن کے اپنے تصور حقیقت کی اساس قائم ہے۔

ازمنہ وسطیٰ کے عرب حکماء کو اقبال اُس "وسیلے" کے تعبیر کرتے ہیں جس نے یونانیوں کا فکری ورثہ مغرب تک پہنچایا۔ وقت کی فیلج پر اس پل کی تعمیر کے بغیر انسانی تاریخ کے تاریک ادوار نشاۃ الثانیہ کے جوہر کی نمود کے لیے راہ ہموار نہیں کر سکتے تھے۔ سولہویں صدی کے انگلستان میں ایک اہم شخصیت بلکن کی ہے جس کی اس خدمت کا کما حقہ اعتراف کیا گیا ہے کہ اُس نے استقرائی طریقے کو اپنانے اور طبعی دنیا کی چھان بین میں ایک تجربی رویہ اختیار کرنے

پر اصرار کے ذریعہ، علم کے نئے آفاق تلاش کیے۔ لیکن اب یہ ایک غیر متنازعہ فیہہ مفروضہ ہے کہ حقیقت موجود کی جو اصولی تعبیر بیکن نے کی ہے، اُس کے پیش میں عرب حکما رکھے۔ ازمنہ وسطیٰ کے مسلمان مفکرین یونانی کتابوں کے شارح محض یا علم کے بے حس و حرکت پیغامبر نہ تھے۔ بلکہ وہ اپنے طور پر فلسفیانہ تفکر کی استعداد بھی رکھتے تھے۔ انسانی فکر کو ابنی سسٹما، فارابی اور ابن خلدون کے حیرت انگیز طور پر منفرد عطیات سے قطع نظر، جن کی استواری کا اعتراف مغرب نے اب جا کر کیا ہے۔ جو بات زیادہ چونکا نے والی اور بر محل نظر آتی ہے، یہ ہے کہ ان کے کارناموں نے انسانی ذہن کو بندشوں سے نجات کی راہ دکھائی اور کسے دنیوی نیز مابعدِ طبعی، دونوں حقیقتوں کے ایک معروضی اور نتیجہ خیز مطالعہ کی تحریک بخشی۔ اس واقعے نے مغربی یورپ کو ادعائی دینیات کی ان قیود کو توڑنے پر اکسایا، جنہوں نے ازمنہ وسطیٰ میں انسانی دانش کا محاصرہ کر رکھا تھا۔

بعض یورپی فلاسفہ اور تخلیقی ادیبوں کی طرح اقبال بھی تہذیبِ مغرب کو ایک شدید اور جاں کاه تنقید کی زد پر لاتے ہیں۔ اس تنقید کے دو پہلو ہماری توجہ کو فوری طور پر اپنی گرفت میں لیتے ہیں۔ یورپ کے زمانہ قیام میں اقبال نے قومیت کے نظریے کا ظہور اپنی آنکھوں سے دیکھا تھا، اور یہ بھی کہ ہر قسم کی سیاسی اور علاقائی ہوسناکی کو چھپانے کے لیے اس نظریے کو ایک طلسمی حجاب کی صورت میں استعمال کیا جا رہا ہے۔ سیاسی انفرادیت کے تصور کو، جس کی حاسدانہ حفاظت کی جاتی تھی، دوسری تمام وفاداریوں کی قیمت پر فروغ پانے کا موقع دیا گیا۔ واقعہ یہ ہے کہ ایک وسیع المشربانہ یا عالمی اندازِ نظر یا تو قطعاً فراموش کر دیا گیا یا اُسے مبہم بنا دیا گیا تھا۔ نتیجہ یہ ہوا کہ قومی شعور کی ایک جارحیت آمیز قسم، جس کے گرد تاریخی و جغرافیائی حد بندیوں کا حصار تھا، تیزی سے نمودیر ہوئی۔ فاشزم، نازی ازم اور بولشوزم جیسے طاقت ور سیاسی اور اقتصادی نظام، جن سے ایک عالمی کردار منسوب کیا جاتا تھا، اور جو علاقائیت سے ماوراء وفاداریوں کا تقاضہ کرنے کے داعی تھے، بالآخر ایک نوع کی علاقائی گروہ بندی کی طرف مائل ہوتے ہوئے نظر آئے۔ قومی جذبات نے ہر قدم پر ان کا محاسبہ کیا۔ اقبال کے لیے ایک ایسے نظریے کی پروردہ تنگ نظری نامطبوع تھی اور وہ ایک پراسرار بصیرت کے ساتھ اس امر کا ادراک کر سکتے تھے کہ اس قسم کی ایذا رساں قومیت کی ہوا خواہی ایک سچے انسانی تصور کی جڑوں پر لازماً ضرب لگانے کی۔ یہی وجہ ہے کہ اقبال

اس کے خلاف ہتھیار اٹھانے پر مجبور ہوئے۔ چنانچہ یہ نظریہ ایک نوع کی سیاسی مہم پسندی کا تابع نیز مطلق الغایت کے منصوبوں کا کارنامہ نظر آتا ہے اور ایک مخصوص قومی ریاست کے مفادات کی حفاظت کے لیے اسے ایک ذریعے کی حیثیت حاصل ہو گئی تھی۔

لیکن کسی مخصوص سیاسی نظریے کی باضابطہ تنقید سے قطع نظر، اقبال بعض ایسی بنیادوں کو نشانہ بنانے پر زیادہ مائل تھے جن پر مغربی اسلوب زلیست کی اساس قائم تھی۔ بالفاظ دیگر وہ اُس کی خالصہ مادی اساس کو مسترد کرتے ہیں کیوں کہ ان کے نزدیک حقیقت کا مفہوم اپنے آخری تجربے میں روحانی ہے۔ ان کے نزدیک زندگی کا مولد اور مرجع وہ شعور ہے جو (ایک غیر تعریف پذیر) حقیقت (اولیٰ) کے مترادف ہے اور اُس کے راستے کی سب سے بڑی رکاوٹ مادہ ہے۔ جسے زندگی کا دھارا اپنے بہاؤ سے کنارے پر لگا دیتا ہے۔ زندگی کے ارتقائی تعریف بالعموم آداب حیات میں مسلسل اضافے کی ان اصطلاحوں میں کی جاتی ہے جنہیں مادہ اپنے سفر ارتقاء کی مختلف منزلوں پر حاصل کرتا جاتا ہے۔ لیکن اقبال مادے کی اس فضیلت کا اعتراف کرتے ہیں نہ اس مفروضے کو تسلیم کرتے ہیں کہ خیال مادے ہی کے ارتقاء کا حامل ہے۔ ان کے نزدیک یہ مادہ نہیں بلکہ شعور ہے جو زندگی کی صفت کا تعین کرتا ہے اور یہی وہ شعور ہے جو حیات کے کثیر الانواع پہلوؤں میں منعکس ہوتا ہے۔ مادہ اور اُس کی گونا گوں شکلیں مجہول و منفعل ہوتی ہیں جبکہ اس کے برعکس، شعور مقصد کے انتخاب اور آزادی کے مترادف ہے۔ اقبال احتیاج، میکائیک اور جبر کی تمام شکلوں کے مخالف ہیں۔ دوسری طرف وہ انسانی ارادے کی آزادی، انا کی تصدیق و اثبات اور انسانی شعور کے تئیں مادے کی مسلسل اطاعت کے زبردست مؤید ہیں۔ انا کی تصدیق و اظہار کے اسی عمل میں زندگی نئے البعاد سے ہم کنار ہوتی ہے۔

مادے کی فضیلت اور حقوق پر ایمان، اُس کائنات کی نغی کا راستہ دکھاتا ہے جو خدا کی خلق کی ہوئی ہے اور جس میں شعور کو ایک مرکزی نقطے کی حیثیت حاصل ہے۔ اقبال اس طرز فکر کی پر زور طریقے سے تکیہ کرتے ہیں۔ ان کے نزدیک زندگی کا سلسلہ غایاتی ہے اس مفہوم میں نہیں کہ یہ پہلے سے متعین ہو چکا ہے۔ بلکہ یوں کہ بالآخر یہ کسی مقصد اور منزل ہی کی طرف سفر کرتا ہے یہ منزل اور مقصد پہلے سے دیکھا ہوا نہیں ہے، مگر زندگی کے ارتقاء کے عمل میں یہ لازمی طور پر نمودیر ہوتا ہے۔ زندگی محض ایک بے شعور بہاؤ اور حرکت کے مائل نہیں ہے۔

فی الاصل یہ ایک رواں دواں جوئے اب ہے جس کا تحریک مقصدی بھی ہے اور معنی سے معمور بھی۔ یہی وہ تحریک ہے جو اقدار و مقاصد کی تخلیق کرتا ہے۔ نصب العین اور تمناؤں کو جنم دیتا ہے اور ان کی دریافت ہی کے عمل میں زندگی فی الواقع اپنا جواز پاتی ہے۔ ان تمام باتوں کو برگساں کی خوشہ چینی قرار دینا نا انصافی ہوگی، کیونکہ برگساں پر اقبال کا خاص اعتراض، جس کی توثیق وہ اپنی تمام تر منطقی استعداد کے ذریعے کرتے ہیں، یہی ہے کہ برگساں نے اپنی فکر میں بے ارادہ طور پر یا عقبی دروازے سے راسخیت (RIGIDITY) اور یکانیت کو راہ دی ہے۔

یہاں یہ اضافہ بھی کیا جاسکتا ہے کہ اگرچہ حقیقت کا اصل مفہوم قرآن حکیم کے نزدیک روحانی ہے اور اقبال اس کی مکمل طور پر حمایت کرتے ہیں، تاہم مادی، دنیوی اور غیر دینی حقیقتیں بھی اُس کے انکشاف کی خارجی صورتیں ہیں۔ روحانی اور دنیوی، جس کی جانب اقبال نے اپنے خطبات میں اشارہ کیا ہے، اسلام میں دو الگ الگ علاقوں کی حیثیت نہیں رکھتے۔ ان کے مابین ایک نازک رشتہ بھی ہے۔ بالفاظ دیگر ہم جسے غیر دینی یا مادی قرار دیتے ہیں اپنی سرشت میں وہ فی الحقیقت منزہ ہے، بشرطیکہ اس پر غور و فکر یا کسے برتنے کے دوران ذہن اشیاء کی پیچیدگی کے تصور کا مکمل ادراک کر سکتا ہو۔ ہمارے تمام افکار اور اداروں کے لیے دنیائے مادی ایک تماشہ گاہِ عمل کی حیثیت رکھتی ہے اور روح کی زندگی اس میں شامل ہے۔ بہر نوع، اصل حقیقت، جیسا کہ اقبال کہتے ہیں، یہ ہے کہ مادہ زمان مکانی کے استثنائے میں روح ہی ہے۔

اقبال کا تصور حقیقت اپنے نقطہ اولیں پڑاس امر سے متصف ہے کہ زندگی ان کے نزدیک جامد نہیں، حرکی ہے۔ یہ تصور یونانیوں، علی الخصوص افلاطون کے نظریے کی اساس ہی کو منہدم کر دیتا ہے۔ اقبال اس معاملے میں نصفاً نصفاً برگساں اور ازمنہ وسطیٰ کے مسلمان حکماء دونوں سے مستفیض ہوئے ہیں۔ اس کا اصل بیج، بہر نوع، خود قرآن حکیم کی تعلیم میں ملتا ہے۔ ثانی الذکر کا اصرار اُس اصولِ حرکت پر ہے جو اس کائنات کے (جس میں ہم زندہ ہیں) ڈھانچے کو ہی اپنی لپیٹ میں لے لیتا ہے۔ ایقان کے ایک لزوم کی حیثیت سے یہ خیال عمل کی ضرورت پر بھی زور دیتا ہے۔ صرف غور و فکر یا ایقان محض جو مطابقت رکھنے والے عمل سے لاتعلق ہو، افراد کو (ساری دنیا سے مستثنیٰ) خود تکلفی کامیوں میں منتقل کر سکتی

سامنے سوائے ایک اندھی لگی میں ٹھیکے رہنے کے اور کوئی راستہ نہ ہو۔ یہی وہ وقت ہوتا ہے جب ہمیں اس نور کی حاجت ہوتی ہے جو کبھی کبھی بے استعداد بھی سامنے آجاتا ہے اور اچانک ہم خود کو روشنی کے ایک مہیب سیلاب میں ڈوبا ہوا پاتے ہیں۔ اس طرح وجدان تجربی تعقل کی بصیرتوں میں اضلغے کا سبب بنتا ہے اور اسی لیے اسے ورڈس ورٹھ کے مفہوم میں "ارفع تر عقل" کے ہم پلہ قرار دیا جاسکتا ہے۔ یہ کہنا بہر نوع زیادہ صحیح ہوگا کہ عقل اور وجدان کی ثنویت پر ضرورت سے زیادہ زور دینے کی بجائے اقبال انسانی تجربے کی اس کلیت میں ایک خاموش ایقان رکھتے ہیں جو ان دونوں کے زمروں سے ارتفاح کر جاتا ہے۔

انہی دو تصورات سے مربوط ایک اور تصور بھی ہے جسے کم معنی خیز یا نازک کہنا مشکل ہوگا۔ میرا اشارہ یہاں کائنات میں انسان کی مجوری حیثیت نیز وہ وقار جس سے اقبال انسان کو متصف کرتے ہیں، ان دونوں پر ان کے اصرار کی جانب ہے۔ اسی کے پس پشت انتخاب کا وہ تصور اور وہ احساس ذمہ داری پھپھایا ہوا ہے جس کے ذریعے وہ اس انتخاب کا استعمال کرتا ہے اور جسے وہ اپنی قوتوں کو عمل میں منتقل کرنے کے لیے ظہور میں لاتا ہے۔ محدود و انابلید انا کا ہی ایک جزویا اسکی شبیہ ہے اور اگر موخر الذکر کو ارادہ سے متصف کر دیا جائے تو محدود انسانی انا اس انوکھی نعمت سے کیونکر محروم رہ سکتی ہے، اتفاقات کی اس دنیا میں انجام پذیر ہونے والے انسانی اعمال خدا کے لیے فی الاصل دو معلوم، کی حیثیت رکھتے ہیں، لیکن ادراک خداوندی کے فوری عمل میں ان (اعمال) کی شمولیت دنیائے زمانی میں انسان کو ایک طے شدہ اختیار کی زمام نہیں سونپ دیتی۔ یہ اعمال یہاں ایک پہلے سے جانے ہوئے لیکن ایک کھلے ہوئے امکان کی حیثیت رکھتے ہیں۔ ذمہ داری کا وہ بوجھ جسے پہاڑوں نے بھی اٹھانے سے انکار کر دیا تھا جیسا کہ قرآن میں مشالہ کے طور پر بتایا گیا ہے۔ اُسے قبول کر کے انسان نے اس خلق کی ہوئی دنیا کی اُنی (مرکزی نقطہ) کے طور پر اپنے تفوق کے دعوے کو مسلم کر دیا ہے۔ اقبال انسان کو آپ اپنی تقدیر کا معمار قرار دیتے ہیں۔ ایسا معمار جو بعض اوقات الوہیت کے طور طریقوں کو لٹکانے سے بھی نہیں ہچکچاتا اور تخلیق کے عمل میں خود کو اُس کے شریک کار کی حیثیت سے تسلیم کیے جانے پر اصرار کرتا ہے۔ انتخاب کی اس نعمت کی روشنی میں اس کے علاوہ دوسری کون سی صورت ہو سکتی تھی کہ انسان اس ادھا کا بار اٹھائے

کی استطاعت پیدا کرتا؛ ذمے داری کے ایک تربیت یافتہ مفہوم کے تطابق میں انسان کا یہ ترفع اقبال کو معاصر عہد کے وجودی مفکروں سے قریب کر دیتا ہے، اگرچہ اپنی تحریروں میں انہوں نے کہیں بھی ان کی جانب کوئی خصوصی اشارہ نہیں کیا ہے۔ اسے اس امر کے ذریعہ سمجھا جاسکتا ہے کہ انتخاب کی یہ آزادی ایک نوع کی اخلاقی مقصدیت میں محصور ہے اور چند مخصوص طور پر پرورش یافتہ دینی اقدار ہی کے چوکھٹے میں سرگرم کار ہوتی ہے۔ اس حصار میں ہونے کے ساتھ ساتھ اس کی لامحدودیت کو اس حد تک قطع کر دیا گیا ہے کہ یہ ”الوہی ارادہ“ نیز انسان کے سماجی مقصد کی ترقی سے ہم آہنگ ہو سکے۔

اقبال کے تصور حیات کو بالعموم دو محاذوں پر تنقید کا ہدف بنایا جاتا ہے؛ اولاً یہ کہ وہ خاطر خواہ طور پر ترقی پسند نہیں کیونکہ ان کا تصور تاریخی تسلسل کی مارکسی تعبیر سے موافقت نہیں رکھتا اور تہذیب کے ارتقا میں معاشی قوتوں کو آخری اور واحد فیصلہ کن حقیقت نہیں مانتا۔ دوسرے یہ کہ آفاقیت، اثباتِ انا، انتخاب کی آزادی اور زندگی کے بنیادی اصول کی حیثیت سے حرکت کے تصور کی نسبت ان کی تمام باتیں اسلام کے اساسی قوانین کو ہی سیلہ بناتی ہیں یا ان میں اُلجھی ہوئی ہیں۔ یہ ایک امر واقعہ ہے، جیسا کہ اسے ہونا بھی چاہیے اور کسی بھی طرح اسے (ان تصورات کی) تحدید کا سبب نہیں سمجھا جاسکتا۔ اصل دشواری یہ ہے کہ آفاقیت ایک انتہائی منزہ مگر مغالطہ خیز حقیقت ہے۔ زندگی کے متعلق کسی بھی فرد کے بنیادی بدہات کو کسی نہ کسی چوکھٹے میں سمٹنا پڑتا ہے، اور ایک شاعر کے لیے قریب ترین چوکھٹا وہ ہے جو اسے اُس کے عقیدے نیز اس کی اپنی تہذیب کی کوکھ نے مہیا کیا ہو۔ اقبال نے مشرقی اور مغربی، مختلف مصادر سے اپنی فکر میں بہت سے عناصر جذب کیے ہیں لیکن ان کے نزدیک قبولیت یا انکار کا آخری معیار وہی تھا جو اسلامی اقدار حیات سے ماخوذ تھا۔ اسی لیے انھیں ایک مسلمان سوشلسٹ کہنا بھی اسی قدر نامناسب ہے جتنا کہ برگساں یا منحنے کا مقلد یا ایک وجودی مفکر سمجھنا وہ اصلاً ایک شاعر اور مفکر ہیں، جس کے نظامِ اقدار کی ترتیب میں اسلام ایک معنی خیز اور موثر وسیلے کی خدمت انجام دیتا ہے۔ اس نظامِ اقدار کو ہم عقلی، قوتِ آفریں اور مذہبی کہہ کر متماثر کر سکتے ہیں۔ اس تصور کے بعض پہلوؤں پر ان کا اصرار، جن پر پہلے ہی گفتگو کی جا چکی ہے، اسے اعلیٰ طور پر بجا اور سنجیدہ غور و فکر کے لائق بناتا ہے۔ عظمت پر اقبال کا استحقاق صرف

اس نظامِ اقدار کا، جو بجائے خود بہت اہم ہے، مرہونِ منت نہیں ہے، بلکہ اس حقیقت کا بھی کہ اقبال نے اس نظامِ اقدار کو ایک فطری ربط، جذباتی عمق اور شاعرانہ قوت سے ہم کنار کیا۔ دوسرے لفظوں میں یہ نظامِ اقدار ان کی شاعری کے ڈھانچے میں پیوست ہے اور ان کی شاعری اس نظامِ اقدار سے توانائی پاتی ہے۔ اعلیٰ شاعری تقریباً ہمیشہ زندگی کے ایک عظیم تصور سے وجود میں آتی ہے۔ اقبال تہذیبِ دین کے مؤید تھے اور دینی استغراق کے شعبے نیز فنِ شعر میں اشتراک کے بہت سے پہلو مل جائیں گے۔ وہ ہمارے چاروں طرف پھیلتی ہوئی طبعی کائنات کے تقاضوں، اس کے سائنسی اور عقلی مضمرات کا گہرا اور سریع تاثر قبول کر سکتے تھے۔ اسی کے ساتھ ساتھ وہ اس میں لپٹی ہوئی جذبہ انگیز اور روحانی تشویقات سے متاثر ہونے کی بھی کتر استعداد نہیں رکھتے تھے۔ یہاں ایک طرف دینی اذعانات اور رسوم نیز دوسری طرف اپنی عمیق ترین سطحوں پر وہ نفسی زندگی جس کی مہات مذہب کے دائرے میں آتی ہیں ان دونوں کے درمیان ایک خطِ فاصل، جو ہمیشہ جائز اور مفید مطلب ہوتا ہے، قائم کر لینا بہتر ہوگا۔ اقبال اس حقیقت کی گہری اور غم انگیز آگہی رکھتے تھے کہ تا وقتیکہ سائنسی قوتوں نے توانائی کا جو مہیب ذخیرہ ہمارے حوالے کیا ہے، اس کی مناسب افعت نہ ہو اور ایک اخلاقی نظامِ اقدار کے ذریعہ اسے قابو میں نہ رکھا جائے، انسانیت تباہی کا شکار رہے گی۔ انھوں نے انسانی انا کی جو توانائی کے تمام مراکز کا مخزن ہے، شناختی اس زور و شور کے ساتھ اس لیے کی ہے کہ انسان ماحول سے متعلق قوتوں کو مسخر کرنا ہوا آگے بڑھتا جائے۔ اسی کے ساتھ ساتھ انھوں نے اس حقیقت پر بھی زور دیا ہے کہ ہمیں انسانی روح کی لطیف تر تشویقات پر میکا نیکیت کے دباؤ کی مزاحمت کرنی چاہیے تاکہ انھیں بے ڈول ہونے سے بچایا جاسکے۔ بعض اوقات اس دباؤ سے چھٹکارے کی راہ مذہبی اسالیبِ زیست میں، لاشعور کی زندگی میں، اور ایک ترغیب آمیز گرچہ بے عصمت آرکی ٹائپ (ابتدائی اشارات) کی تعمیر میں تلاش کی جاتی ہے۔ دوسروں کے لیے اس معنی کا حل مذہب کی لازمانی اسطور کی دریافت میں مخفی ہے جو ان کے نزدیک ایک ایسی آگہی کا پیکر ہے جو منطقی تعقل کے مقدمات سے ماورائے۔ اقبال مفکروں اور تخلیقی ادیبوں کے اس دوسرے زمرے سے نسبت رکھتے ہیں نظری

اشتراکیت یا مارکسزم کے بدیہیات کی دہائی دے کر اقبال جیسے ایک سچے سچے عبقری کے سچے سچے
 صیغہ اظہار کے ابطال کی کوشش ایک طرح کی بے ادبی بھی ہے اور بے حسی بھی۔
 اپنے عقیدے کی طرف اُن کا رصنا مندی کا رویہ مجہول بے رنگ اور سادہ لوحی کا نہیں
 ہے۔ بلکہ اچھی طرح دیکھی بھالی، چوکئی اور توانا قبولیت کا پتا دیتا ہے، ایک ایسے عقیدے
 کی قبولیت کا جس نے صدیوں کی آزمائش کا جم کر سامنا کیا ہے۔ اس کے علاوہ اعلیٰ فنی معیار
 کے ایک تخیلی گل میں اپنے مواد کی تقلیب بھی اُنہوں نے کامیابی سے کی ہے۔ چنانچہ اُن
 کی مدبرانہ نظر اور اُن کی شاعری، دونوں ہمارے عہد کے لیے معنی خیز ہیں۔

(انگریزی سے ترجمہ)

مطالعہ اقبال کے چند پہلو

اقبال کی شاعری کے سلسلے میں ہندوستانی ادیبوں کا ردیہ یا تو معاندانہ رہا ہے یا سرپرستانہ بعض لوگوں کے نزدیک ان کی شاعری اس لیے درخورِ اعتنا نہیں ہے کہ وہ تحریکِ پاکستان کے نہ صرف موند بلکہ موسس تھے، درآں حالیکہ ان کی شاعری پر اس نظریے کی چھوٹ تک نہیں پڑی ہے۔ اقبال کا انتقال ۱۹۳۸ء میں ہوا تھا۔ الہ آباد میں منعقدہ مسلم لیگ کانفرنس ۱۹۳۰ء میں اپنے خطبہٴ صدارت میں انھوں نے یہ تجویز پیش کی تھی کہ غالب مسلم آبادی کے صوبوں کو ملا کر ایک ایسے خطے کو وجود میں لایا جائے جہاں مسلمان اپنی زندگی کی اپنی ثقافت کے مطابق تشکیل کر سکیں اور اس کا نظم و نسق ان کے اپنے ہاتھوں میں ہو۔ پاکستان کا لفظ انھوں نے استعمال نہیں کیا تھا گو ”ارمغانِ حجاز“ ان کے انتقال کے بعد شائع ہوئی، لیکن ۱۹۳۴ء کے لگ بھگ ان کی شاعری اپنے نقطہٴ عروج پر پہنچ چکی تھی۔ اس لیے ان کے سیاسی مسلک اور موقف کی بنا پر ان کی شاعری سے اعتراض برتنا جب کہ اس میں اس کی قطعی کوئی جھجک نہیں پائی جاتی، کج فہمی اور بد خلقی نہیں تو اور کیا ہے؟

بعض لوگوں نے جن میں ہمارے چند سربراہ اور وہ اور ممتاز شعرا بھی شامل ہیں، اس امر کی شکایت کی ہے کہ اقبال کی شاعری میں ہندوستانی نہیں پائی جاتی لیکن اقبال نے اپنی شاعری میں دوسرے مذاہب کے سربراہوں کے بارے میں جتنی نظمیں اور جس درجہ عقیدت اور محبت سے لکھی ہیں اور ہندوستان کے ذرے ذرے سے جس والہانہ شفیقتی کا بھرپور اظہار کیا ہے، اس کی مثال کسی اور اردو شاعر کے یہاں تلاش کرنا مشکل عبت ہے۔ کیا یہ امر اقبال کی ذہنی فراخ دلی اور وسیع المشربتی کی دلیل نہیں ہے؟ ترقی پسندوں کا معاملہ کچھ کم دلچسپ نہیں ہے۔ ایک طرف تو وہ مقصدی شاعری اور ادب کا

ڈھنڈوراپٹیتے رہنے سے نہیں اکتاتے دوسری طرف اقبال کی شاعری میں ایک مخصوص اندازِ فکر سے متصادم ہو کر بھڑک اٹھتے ہیں اور اسے تنگ نظری، رجعت پسندی بلکہ فاشزم تک کا نام دینے سے نہیں چوکتے۔

جگن ناتھ آزاد نے حال ہی میں ”اقبال اور مارکس“ کے عنوان سے اپنے مضمون میں اس بات پر زور دیا ہے کہ — اقبال کے نادان قدر دانوں نے ان کے لیے مسلم سوشلسٹ کی جو اصطلاح استعمال کی، وہ لغو اور بے معنی ہے۔ اقبال بلاشبہ سوشلزم کی تحریک سے دلچسپی رکھتے تھے اور سرمایہ داری کے خلاف جو زبردست انقلاب روس میں برپا ہوا تھا، وہ اس سے بغایت متاثر ہوئے تھے اور ان کے دل میں غریبوں اور مزدوروں کے لیے جو سرمایہ دارانہ نظام کی آسیا میں صدیوں تک پیسے گئے تھے، بے اندازہ محبت تھی، لیکن انھیں سوشلسٹ کہنا صحیح نہیں ہوگا، کیوں کہ اسلام اگر ایک کئی ضابطہ حیات ہے اور اقبال کے لیے یہ امر جزو ایمان تھا، تو اس میں سوشلزم کا پیوند نہیں لگایا جاسکتا۔ کیونکہ یہ دونوں بنیادی طور پر دو مختلف (different) ہیں۔ اقبال تاریخ کی مادی توجیہ کو کیسے غلط سمجھتے تھے اور ان کا نقطہ نظر جن روحانی اور اخلاقی اقدار حیات کا حامل تھا، ان کے اور سوشلزم کے درمیان نہ صرف یہ کہ کوئی شے مشترک نہیں ہے، بلکہ وہ ایک دوسرے کی نفی کرتے ہیں۔ ویسے اسلام بین طور پر سرمایہ داری کے خلاف ہے اور ایک مخصوص جماعت کے ہاتھوں میں سرمایہ اندوزی (Accumulation of Capitalism) کو نسل انسانی کے خلاف ایک گہری سازش تصور کرتا ہے۔ میں جگن ناتھ آزاد کی رائے سے پوری طرح متفق ہوں اور اس پر یہ اضافہ کرنا ضروری سمجھتا ہوں کہ اقبال کے فکری نظام میں لا اور آلا کی اصطلاحات ایک کلیدی حیثیت رکھتی ہیں، اسی لیے مختلف سیاق و سباق میں ان کی اس درجہ تکرار ملتی ہے۔ اقبال کے بعض نادان سرپرست لا پر اس درجہ ریجھ جاتے ہیں کہ آلا کے مضمومات ان کی نظروں سے مخفی رہتے ہیں اور اسی وجہ سے کلامِ اقبال کے بارے میں ان کے نتائج غلط اور فیصلے گمراہ کن ہونے کی طرف میلان رکھتے ہیں۔

ادبی تنقید کے سلسلہ میں دو متضاد نقطہ نظر عام طور پر برتے جاتے ہیں۔ پہلا تو یہ ہے کہ ادب کا مقصد سیاسی اور سماجی حقیقتوں کو شعورِ ادب کے پیکر میں براہِ راست پیش کر دینا

ہے اور دوسرا یہ کہ اچھی شاعری کسی نظریے یا ایمان کی پابند نہیں ہوتی۔ بلکہ ہمارے اندر یہ رغبت پیدا کرتی ہے کہ ہم ان سب سے مُنہ موڑ کر مسرت کی ایک آن دیکھی کائنات میں سانس لینے لگیں۔ پہلے نقطہ نظر کو اپنانے میں ایک بڑی خامی یہ ہے کہ ایسا کرنے سے ہم شاعری اور سائنس شاعری اور جرنلزم اور شاعری اور سیاسی اور سماجی تحریروں کے درمیان کوئی حد فاصل نہیں قائم کر سکتے۔ ادب کا وظیفہ خاص کسی ضابطے یا پروگرام کا براہ راست پرچار کرنا نہیں ہے۔ اس کے رد عمل کے طور پر یہ سوچنا بھی درست نہیں ہے کہ شعروادب کسی خلا میں پرورش پاتے ہیں یا ادب کی کائنات اس حد تک خود مکتفی ہو سکتی ہیں کہ وہ باہر کی دنیا سے جس میں سیاست، فلسفہ اور مذہب سب ہی شامل ہیں، یکسر منقطع ہو جائے۔ واقعہ یہ ہے کہ یہ سب عناصر بہت سی چھلنیوں میں چھلنے کے بعد ہی ادب کی دنیا میں اپنی جلوہ گری کرتے ہیں اور وہیں ترقی پسند ادب کی تحریک نے صرف ایک ہی شاعر پیدا کیا اور وہ ہیں فیض احمد فیض۔ ورنہ اس تحریک نے زیادہ تر ایسے شاعروں اور ادیبوں کو جنم دیا، جن کے لیے ادب ایک مخصوص سیاسی ضابطے کے براہ راست ابلاغ کا وسیلہ بنا اور یہی خامی دراصل اس تحریک کے زوال کا سبب بھی بنی اور زندہ رہنے والے ادب کی تخلیق کی راہ میں رکاوٹ بھی۔

جبکہ اس سے پہلے بھی ایک بار کہا گیا تھا، اقبال کے یہاں ہر چیز کیساں معیار کی نہیں ہے، لیکن اقبال کی بہترین نظمیں اور غزلیں شاعری کے کڑے سے کڑے معیار پر پوری اترتی ہیں۔ یہ بھی صحیح ہے کہ ہر شعرا اور نظم کی تہ میں لازماً کسی آفاقی نظریے کا ہونا ہمیشہ ضروری نہیں ہے۔ اچھی نظمیں گہرے، شدید ذاتی تاثرات کا نتیجہ ہو سکتی ہیں اور ہوتی بھی ہیں۔ علاوہ ازیں فنی طور پر مکمل ادب اور بڑے ادب کے درمیان بھی امتیاز کرنا چاہیے۔ بہ الفاظ دیگر اچھی اور گوارا شاعری ایک تہے تجربات کی ایسی ترسیل سے بھی وجود میں آسکتی ہے جس میں لسانی معمول (Linguistic Medium) کو پوری کامیابی کے ساتھ برتا گیا ہو۔ لیکن بڑی شاعری جن اجزا سے قوت نمونہ حاصل کرتی ہے وہ ہیں، تجربات کی پختگی اور وسعت، زندگی کی بڑی حقیقتوں میں ایمان محکم اور ایک ایسا عقیدہ یا تصور حیات جو ازل اور ابد کی طنابوں کو کھینچ کر ایک دوسرے سے ملا دے، اقبال کی بہترین شعری تخلیقات میں ہمیں فکر و فن یا وجدان اور تجربے اور لفظ و بیان کے سانچوں کی ایک ایسی آمیزش اور مطابقت ملتی

ہے، جس کا ہر زبان میں بڑی شاعری مطالبہ کرتی ہے۔ جیسا کہ ٹی ایس، ایلٹ نے ایک موقع پر اشارہ کیا تھا کہ جب ہم اس فکر کا تجزیہ کرنے بیٹھیں جو کسی شاعری کارنامے کی تہ میں موجود ہے، تو ممکن ہے ہمیں اسے بجنسہ قبول کرنے میں تامل ہو، لیکن بھرپور شاعری رد عمل (Full Poetic Response) اس امر کا تقاضا ہوتا ہے کہ شاعری کے پیچھے جو بصیرت چھپی ہوئی ہے اسے ذہنی پس و پیش کے بغیر قبول کیا جائے۔

آپ امتیال کی شاعری کو ان کے مذہبی وجدان، طریقی فکر اور زندگی کی طرف ان کے بنیادی رویوں سے الگ کر کے نہیں دیکھ سکتے۔ اگر آپ کو اسلامی فکر کے تشکیلی عناصر سے چرٹھ ہے تو آپ ان کی شاعری کو مکمل طور پر نہ سمجھ سکتے ہیں اور نہ اس کی تحسین کا حق ادا کر سکتے ہیں۔ اور جسے آپ غلطی سے Pure Poetry سمجھ رہے ہیں وہاں بھی فکر تہ نشین ہے۔ یہی وہ مقام ہے جس کے بارے میں جرمن فلسفی کانت نے Purposelessness without purpose کی بلیغ ترکیب استعمال کی ہے۔ یعنی جہاں فکر اصرار کے ساتھ داخل نظر نہیں آتی، لیکن اس کی عیقل شدہ صورت ستر پردوں کے باوجود جھانکتی ہوئی معلوم ہوتی ہے۔

ادب کا بنیادی مسئلہ یہ ہے کہ جس مخصوص بصیرت یا زندگی کے جس ادراک کو حرف و صوت کی پیچیدہ تنظیم کے ذریعے فن میں ظاہر کیا گیا ہے، اس کی قدر و قیمت کو کیسے متعین کیا جائے؟ کیونکہ اس کا متعین کیا جانا ہمارے محال کے اور اندازے کے لیے بہر کیف ضروری ہے۔ اس ساری گفتگو کا نقطہ آغاز یہ تھا کہ ترقی پسندوں کا یہ مطالبہ کہ ادب کو ایک مخصوص سیاسی فکر کی نشر و اشاعت کا ذریعہ بنا پا جائے اور وہ ایک سطحی قسم کی مقصدیت کا حامل ہو، اکثر لوگوں کے لیے قابل قبول نہیں ہو سکتا کیونکہ یہ مطالبہ ادبی طریقہ کار کی نفی کرتا ہے۔ اس کے ساتھ ہی یہ مطالبہ بھی اپنے اندر کچھ زیادہ وزن نہیں رکھتا کہ ادب کی کائنات کی اس حد تک تحدید کی جائے کہ اس کے اور خارجی کائنات کے درمیان کوئی نقطہ اتصال ہی باقی نہ رہے۔ واقعہ یہ ہے کہ خود اور غیر خود کے درمیان ایک صانع، موثر اور فعال رشتے کا ہونا ضروری ہے۔ اسی بات کو یوں بھی دہرایا جاسکتا ہے کہ لسانی اور فنی سطح پر قابل اطمینان ترسیل اور ابلاغ کا ہونا تو ادب میں ایسا بنیادی مفروضہ Datum ہے جس سے انکار ممکن ہی نہیں۔ لیکن بالآخر کسی ادب پارے کی وقوت اور اہمیت کا تعین کیسے کیا

جائے۔ ہم نے بحث کے آغاز ہی میں اس امر کی طرف اشارہ کیا تھا کہ ترقی پسند تحریک کے مبلغین کا یہ ادعا کہ ادب اور شاعری کو معاشرتی اور معاشرتی یا سماجی حقائق اور مسائل کی براہ راست ترجمانی کرنی چاہیے، سراسر غلط ہے اور ان کی منطق اور نیت کا کھوٹ اسی سے ظاہر ہوتا ہے کہ وہ ایک طرف ادب میں عقیدے یا نظریے کے اظہار کو ضروری سمجھتے ہیں اور دوسری طرف اقبال کے کلام میں ایک مختلف قسم کے عقیدے اور ایمان کے انعکاس کو رجعت پسندی کا مرادف گردانتے ہیں، جس سے لازمی طور پر یہ نتیجہ اخذ کیا جاسکتا ہے کہ ان کے نزدیک بڑا اور معیاری ادب صرف وہ ہے جو مارکسی نقطہ نظر کو کھلم کھلا پیش کرے۔

اقبال کے نادان ٹھیس شناسوں سے ہم یہ پوچھنا چاہیں گے کہ اگر آپ اقبال کی عظمت کے قائل ہیں تو اس عظمت کا سرچشمہ کہاں ہے؟ ادب میں عظمت ہر مندانہ طور پر محاکات اور علامت کا تانا بانا تیار کرنے سے پیدا نہیں ہوتی۔ انیس کو زبان و بیان پر جو قدرت ہے، اس میں آکے کلام ہو سکتا ہے۔ مگر کیا انیس کو دنیا کے بڑے شاعروں کی صف میں رکھا جاسکتا ہے؟ اور الفاظ و تراکیب کا بجز ذخائر تو جوش کے پاس بھی کچھ کم نہیں ہے، لیکن معرفت، بصیرت آگہی، وسعت یا گہرائی سے ان کی شاعری کا دامن یکسر تہی ہے۔ اور اسی لیے اپنے سارے طمطراق کے باوجود اردو شاعری میں جوش کی حیثیت ایک نالندہ *Non-Commitment* کی سی ہے۔ موجودہ اصطلاحی زبان میں یہ بھی کہا جاتا ہے کہ شاعری کی تازگی، طرنگی اور تہنہ جہتی کے لیے یہ ضروری ہے کہ وہ تجربے کی ناوابستگی (*Non-Commitment*) کے بطن سے وجود میں آئی ہو۔ مجھے اس نقطہ نظر کی صداقت سے انکار ہے گو اس امر سے انکار نہیں کہ ناوابستگی کی شاعری بھی اچھی شاعری ہو سکتی ہے۔ اقدار حیات کا انکشاف ذاتی بھی ہو سکتا ہے۔ لیکن اس کے ساتھ ہی تسلیم شدہ اقدار کے چوکھٹے *Framework* کے اندر رہ کر بھی حقائق سے آنکھیں چار کر کے بڑی شاعری کی تخلیق ممکن ہے۔ اقبال برابر اپنی شاعری کے فنی پہلو سے صرف نظر کرتے رہے۔ لیکن ظاہر ہے ان کے اس اصرار سے حقیقت اپنی جگہ پر بدل تو نہیں گئی۔ ان کی شاعری فنی محاسن سے یکسر ملبو ہے، لیکن خالص شاعری کے رسیا جب یہ کہتے ہیں کہ ہمیں اقبال کے سیاسی، مذہبی اور فلسفیانہ نقطہ نظر سے اتفاق نہیں، کیوں کہ وہ بنیادی طور پر رجعت پسند تھے، تاہم

ان کی شاعری میں ایک عظمت ضرور ہے، تو پھر وہی سوال ہمیں پریشان کرنے لگتا ہے کہ اقبال کی شاعری میں عظمت کہاں سے درآتی؟ واقعہ یہ ہے کہ ادبی عظمت کہیں فنا میں معلق نہیں ہوتی۔ اگر آپ یہ سمجھتے ہیں کہ اقبال کی عظمت محض فن میں پوشیدہ ہے، تو آپ کی سادہ لوحی اس قابل ہے کہ اس پر صرف ترس کھایا جائے۔ کیوں کہ کسی بھی بڑے فن کار کی عظمت کا انحصار محض اس کی فنی قدرت اور ہنرمندی پر نہیں ہوتا۔ شیکسپیر، گوئٹے اور ٹیگور کی بڑائی صرف ان کے شیریں نغموں میں پوشیدہ نہیں ہے۔ اس کے پہلوؤں پہلو آپ دانتے، ملٹن اور ایلٹ کی عظمت کے منحرف اس بنیاد پر نہیں ہو سکتے کہ ان کی شاعری کا مرکزی وجدان ایک مذہبی وجدان ہے۔ آپ اقبال کی شاعری کا محاکمہ ان کے مرکزی اقدار کے چوکھٹے سے اعراض کر کے نہیں کر سکتے۔ سیاست وقتی مصالح کی پابند ہوتی ہے اور اسی لیے اہل سیاست خواہ وہ کسی بھی میدان کے مرد ہوں، محض سامنے کی اور اوپری اور سطحی چیزوں پر نظر رکھتے ہیں۔ لیکن مذہب اور فلسفہ مرکزی اور دائمی اقدار حیات سے منسلک اور ان کے آئینہ دار ہوتے ہیں۔ اسی طرح ادب میں بھی ہمارے بنیادی رویوں (Attitudes) اور محرکات کی عکاسی ملتی ہے۔ اگر آپ مجھ سے وہی سوال پوچھیں جو میں نے کچھ دیر پہلے اٹھایا تھا، یعنی یہ کہ اقبال کی عظمت کا راز کیا ہے؟ تو میں بتاتاں کہ لوگ کہ اس کا راز اس بصیرت، آگہی اور بلوغتِ فکر و نظر میں ہے، جو انھیں اسلام کے نظام اقدار میں پختہ یقین اور ایمان کی بدولت حاصل ہوتی تھی۔ اقبال کا فکر اور ان کا فن ایک دوسرے کو سہارا دیتے ہیں۔ وہ اپنے عقیدے اور ایمان کو بسیا کھی کے طور پر استعمال نہیں کرتے۔ ان کی پوری شخصیت اس میں ڈوبی ہوئی ہے اور اسی سے قوتِ نمو اور قوتِ پرواز حاصل کرتی ہے۔ اسے خانوں میں تقسیم نہیں کیا جاسکتا۔ یہ ایک غیر منقسم وحدت ہے۔ آپ چاہیں تو اسے تمام وکمال قبول کریں، چاہیں رد کر دیں۔ بیچ کی کوئی راہ اختیار کرنا ایک غیر منصفانہ بات ہوگی۔

خالص شاعری کی اصطلاح کی تاریخ ایک لحاظ سے بہت پرانی ہے، گو اس کا ذکر مخصوص سیاق و سباق میں زیادہ تریبیسویں صدی میں کیا گیا۔ مثلاً جب سرفیلپ سٹونی نے، جن کا نام تبرک کے طور پر ضرور لیا جانا چاہیے، اس ڈرامائی فارم کے خلاف

جس میں المیہ اور طربیہ عناصر کا امتزاج پایا جائے، یعنی *Comme* (نعمہ) پر فیصلہ صادر کیا، تو وہ گویا خالص شاعری کے حق میں پہلا اعلان تھا۔ اسی ضمن میں الزبتھ دور کے ڈراما نگار بین جانسن کا یہ قول بھی آتا ہے کہ 'ڈن' اپنے لہجے کی ناہمواری کی بنا پر مصلوب کیے جانے کا مستحق ہے۔ اسی طرح جب ڈرائیڈن نے سترھویں صدی کے اوائل کی عشقیہ شاعری میں مابعد الطبیعیاتی موشگافیوں کی آمیزش سے صنف نازک کے کانوں کو محفوظ رکھنے پر اصرار کیا تو وہ بھی خالص شاعری کی حمایت ہی میں ایک آواز تھی۔ پھر اٹھارویں صدی میں شاعری میں جلال (*Sublimity*) کے عنصر پر زور دینا بھی اسی سلسلے کی ایک کڑی ہے۔ انیسویں صدی میں شاعری میں اشاریت اور ابہام پر زور دینے والوں میں رومانی شاعر شیلے کا نام لیا جاسکتا ہے۔ گو اس کے یہاں اخلاقی سچائیوں سے سروکار کی طرف وہ اجتناب نہیں ملتا، جو اس شاعری کے بعد کے نام لیواؤں سے منسوب کیا جاسکتا ہے۔ وکٹورین عہد میں پیٹرنے خاص طور سے اس بات پر زور دیا کہ آرٹ (جس میں شاعری جزو غالب کی حیثیت سے شامل ہے) کا منتہا یہ ہے کہ وہ موسیقی کے بلند درجے تک پہنچ جائے۔ اسی تسلسل میں شاعروں کا وہ مختصر سا گروہ بھی قابل ذکر ہے جنہیں *Poe* (*Metaphor*) شاعروں کے نام سے پکارا جاتا ہے، اور جو جذبے کی حسیت اور تجربے کی نقش گری پر زور دینے کو اپنے لیے مابہ الامتیاز تصور کرتے تھے اور اپنی نظموں میں اس انتہائی جسمائیت (*Concretion*) کو حاصل کرنا چاہتے تھے، جو ان کی رائے میں رافیل سے پہلے مصوروں کے یہاں پائی جاتی تھی۔

جدید دور میں اس ضمن میں سب سے زیادہ اہم تحریک 'تمثال طرازی - *Syma* (*Symphony*) کی تحریک ہے۔ اسے تشکیل دینے اور اس کی نشرو اشاعت کرنے والوں میں امریکی شاعر ایڈرا پاؤنڈ، ایچی لودیل، ٹی۔ ای ہیوم، ہلڈا ڈولٹل، اڈلنگٹن اور فلنٹ کے نام قابل ذکر ہیں، جنہوں نے اپنے رسالے 'شاعری' میں ۱۹۱۲ء اور ۱۹۱۴ء کے لگ بھگ ان اصولوں کو منضبط کرنے کی کوشش کی، جو اس نئی شاعری کے لیے ایک منشور کی حیثیت رکھتے ہیں۔ ان کے نزدیک کوئی بھی نظم بنیادی طور پر ایک مجموعہ ہے، ان شعری پیکروں کا، جن میں کسی تجربے کی انتہائی سلیس احتیاط اور خشود زوائد کے بغیر تجسیم کی گئی ہو۔ یہ شعری پیکر جتنے ترشے ہوئے، واضح، روشن اور متعین ہوں گے، اتنے ہی وہ

ابلاغ کے وظیفے کو زیادہ کامیابی کے ساتھ پورا کر سکیں گے۔ فرانسیسی اشارتی شاعروں میں سب سے اہم نام ملارے کا ہے، کیوں کہ اس نے اس نئی طرزِ شاعری کے جواز کے لیے ایک بالجدِ الطبیعیاتی بنیاد فراہم کی۔ یہ شاعر شمالِ طرازوں سے اس بات پر تو متفق تھے کہ شاعری کو واقعات کی ترسیل سے کہیں زیادہ جذبات کے زیرِ دہم کی عکاسی کرنا چاہیے، لیکن ان کے بالمقابل وہ شاعری میں تجریدیت، ابہام، اشاریت اور ایک طرح کی خوابناکی کی کیفیت (Dremsend) کو زیادہ اہمیت دیتے تھے۔ یعنی اُن کے یہاں قطعیت کے بجائے ایک طرح کے دھندلے پن کا اثر بیش از بیش پایا جاتا ہے۔ یہ پوری تحریک یہ محض انیسویں صدی کی سائنسی حقیقت نگاری کی تکذیب کرتی ہے اور نہ محض رومانیت کی توسیع ہے، بلکہ اسے ایک طور سے صحنِ مطلق کا فلسفہ کہا جاسکتا ہے۔ یا آپ چاہیں تو اسے روح کا تصوف بھی کہہ سکتے ہیں۔ شمالِ طراز اور اشارتی شاعر دونوں اس امر کے قائل ہیں کہ شاعری براہِ راست اظہار کی بجائے منحنی خطوط کے ذریعے تجربات کا ابلاغ کرتی ہے اور نہ صرف حسی محاکات کی تشکیل ہی اس کی سب سے اہم خصوصیت ہے، بلکہ اس کا وظیفہ خاص شعور کی کیفیت میں ایک طرح کی علویت (Elevation) اور استزاز (Elevation) کا پیدا ہونا بھی ہے۔ پیٹر کی طرح ملارے نے بھی اس بات پر زور دیا کہ خالص شاعری اپنے درجہ کمال پر پہنچ کر موسیقی سے غیر ممیز ہو جاتی ہے اور دونوں کا منہ تانے مقصود ہیں جسم کی دنیا سے روح کی کائنات کی طرف منتقل کرنا ہے۔ اسی سلسلے میں ایک قابل ذکر نام امریکی فنکار Edgar Allan Poe کا بھی ہے۔ جس سے فرانسیسی ادیب اور شاعر بوردی لیئر (Baudelaire) نے گہرا اثر قبول کیا۔ پونے اس رائے کا اظہار کیا ہے کہ چونکہ شاعری میں جذبات کی شدت مرکزی حیثیت رکھتی ہے، اس لیے طویل نظم کا تصور تردیدِ خود (Self-contradiction) کے مرادف ہے۔ کیوں کہ کسی بھی طویل نظم میں یہ شدتِ تاثیر برقرار نہیں رکھی جاسکتی۔ پو کا کا یہ خیال تھا کہ شاعری کسی بھی طرح کے خیالات کا بوجھ نہیں سہا سکتی۔ اس لیے صدائیتوں کا انکشاف یا جذباتِ انسانی کی عکاسی دراصل بے معنی الفاظ ہیں اور اس لیے شاعری کی زبان بلکہ اس کے، یونانی سے ہر قسم کے خیالات کا اخراج ضروری ہے۔ کیوں کہ کسی بھی قسم کے خیالات کے راہ دینے سے شاعری کا پیکر لطیف مجروح ہو جاتا ہے۔ پوٹل (Potter) نے اپنی کتاب "The Delusion"

of Poetry اورٹن (Bateson) نے اپنی معروف کتاب
 English Poetry and the English Language اور دوسرے مضامین میں
 اس رائے کا اظہار کیا ہے کہ جدید شاعری اور ہر نوع کی بڑی شاعری میں مندرجہ
 کا عنصر بنیادی اہمیت کا حامل ہے۔ جس سے مراد یہ ہے کہ نثر کے برعکس، جس کے لیے
 ایک طرح کے منطقی ساپے کی ضرورت ہوتی ہے، اور جس کے لیے تسلسل لازمی شرط ہے۔
 شاعری میں ہمیں ایسے خلائے ہیں، جو جان بوجھ کر فراہم کیے گئے ہیں اور جنہیں تفہیم کی
 خاطر پُر کرنے کے لیے ہمیں اپنی قوت تخیل کو حرکت میں لانا ضروری ہے۔ ان منطقی خلاؤں
 (logical gaps) کے ذریعے شاعری کی انفرادیت بھی متعین ہوتی ہے اور اس
 کا دائرہ بھی وسیع ہوتا ہے، یعنی اس میں ایک طرح کی شمولیت (inclusiveness)
 پیدا کی جاتی ہے۔ اسی کے ذریعے وہ ابہام بھی وجود میں آتا ہے، جو ہمیں جدید شاعری
 میں قدم قدم پر ملتا ہے۔ Miss Susanne Langer نے اپنی شہرہ آفاق کتاب
 Feeling and Form میں بیلین کی اس رائے سے شدید اختلاف کیا ہے۔
 اسی سے متصل یہ خیال بھی ہے کہ شاعری میں تمثال طرازی بجنسہ ایک اہم عنصر ہے پونے
 جس عنصر کو "خیالات" سے تعبیر کیا ہے، وہ مرادف ہے ہر طرح کے نثری مواد کے، زندگی
 کے بارے میں بنیادی صداقتوں کی تعینات (Generalizations) کے، مذہبی
 اور فلسفیانہ افکار اور نظریات کے اور ہر اس جزو کے جس سے شاعری کے خالص پن
 میں کسی بھی طرح کی ملاوٹ پیدا ہو۔ یہاں یہ اشارہ بہر جاں دلچسپی سے خالی نہ ہوگا کہ باوجود
 اس کے ایلٹ نے ایزرا پاؤنڈ جیسے تمثال طرازوں سے گہرا اثر قبول کیا اور فرانسیسی اشاریت
 پسندوں سے بھی انھوں نے اپنے فنی طریقہ کار میں بہت سے عناصر مستعار لیے، لیکن
 انھوں نے شعری اثرات کی تشکیل میں خیالات کے ادغام (Involvement) کی
 کبھی نفی نہیں کی۔ ہر چند کہ ایلٹ کے یہاں پیکر آفرینی بھی ملتی ہے، محاکات کو پہلو بہ پہلو
 رکھنے کا عمل (Juxtaposition) بھی ملتا ہے، ان کے یہاں تضادات
 (Contrasts) اور متقابلات (Parallelisms) بھی ملتے ہیں، اور
 شعری منطق کے ذریعے نظم کی بساط پر پھیلے ہوئے اور آپس میں گڈ گڈ ان پیکروں کو باہم
 ربط بھی دیا جاتا ہے۔ لیکن ایلٹ نے شاعری کو کبھی کوئی الباجوہر فرض نہیں کیا جو محض ایٹھرا

کی فضاؤں میں تیر رہا ہو، یا ہر برٹ ریڈ کے الفاظ میں *Crystals* کا ایسا مجموعہ ہو جو ہمارے زندہ حواس کو کسی طرح بھی متحرک نہ کرے۔

اپنی کتاب ”ادب اور تنقید“ کے پیش لفظ میں میں نے یہ کہا تھا کہ تکمیل یافتہ فن پارہ ایک *Monad* کی حیثیت رکھتا ہے، اس معنی میں کہ اس کا اپنا ایک سانچہ ہوتا ہے، اس کی ایک منطوق ہوتی ہے، ایک مخصوص سیاق و سباق اور فیضا ہوتی ہے۔ اس میں الفاظ، محاکات، بصری اور سماعتی عناصر مل جل کر ایک وحدت میں تحلیل ہو جاتے ہیں اور یہ وحدت بھی مجہول قسم کی نہیں ہوتی، بلکہ فعال ہوتی ہے۔ لیکن اس کا یہ مطلب ہرگز نہیں کہ شاعری کا خالص پن کسی بھی طرح کے سفلی عناصر (*Elementary Elements*) کو قبول نہ کرے۔ ان سفلی عناصر سے مراد ہیں، جذبات، حسّی ردِ عمل، زندگی کے بارے میں تعمیمات اور بصیرتیں اور وہ سارا مواد جسے شعری ادراک نے منضبط اور مجتمع کیا ہے کہ سٹو فر کوڈول نے کتنی صحیح بات کہی ہے کہ ادب اور شاعری زندگی سے فرار بھی ہے اور وہ پھر زندگی ہی کی طرف رجوع بھی کرتی ہے۔ بہ الفاظ دیگر نظم یا شاعری ایلن ٹیٹ (*Allen Tate*) کے بقول ایک تخلیق شدہ معروض (*Created Subject*) تو بے شک ہے، لیکن اس کی تخلیق بہر حال خلا میں نہیں کی گئی ہے۔ یعنی یہ بذات خود بھی اہم ہے اور زندگی میں بصیرت یا کسی واقعے تجربے یا کسی خیال اور جذبے کی تجسیم و ترسیل کی غرض سے بھی اسے وجود میں لایا گیا ہے۔

شاعری میں موسیقیت کے لیے جگہ ہے۔ لیکن شاعری موسیقی نہیں ہے، کیوں کہ موسیقی میں اصوات مجرد اہم ہوتی ہیں۔ شاعری میں الفاظ معانی کے پابند ہوتے ہیں اور معانی، ہمیں خیالات تک پہنچاتے ہیں۔ ہم محض تصویروں، رنگوں، خطوط، آوازوں اور خوشبوؤں سے بہت دیر تک لطف اندوز نہیں ہو سکتے۔ اسی طرح مجرّد خیالات، فکری نظام اور نظریے اور احوال اور قضیے (*Propositions*) شاعری میں اہم عناصر نہیں ہیں، بلکہ ان کے حسّی ارتعاشات اور قوت مدرکہ اور تخیل کے ذریعے ان کی ایسی تحلیل شدہ صورتیں جو ہماری رگ جاں کو چھولیں۔ شاعری میں حقیقت پسندی کی روایت یا اہمیت سے انکار ممکن نہیں، لیکن عظیم اور قابلِ وقعت شاعری ایک مابعد الطبیعیاتی بنیاد اور رجحان رکھتی ہے اور یہ ضروری ہے کہ کج تجربات سے اس کا خمیر اٹھا ہو، وہ پختہ، ہمہ گیر اور آفاقی اہمیت کے

حالی ہوں۔ حسی پیکروں کے پس پشت اگر ایسے تجربات نہ ہوں تو وہ ہمارے اندر کوئی جودت اور تنویر اور کوئی ذہنی ترفیع نہیں پیدا کر سکتے۔

ادبی لفظی ڈھانچہ (Literary Verbal Structure) ایک عینی یا وجودی مرتبے (Ontological Status) کا حامل ہوتا ہے۔ لیکن اس کے باوجود اس کے دوسرے پہلوؤں کو بھی یکسر نظر انداز نہیں کیا جاسکتا۔ تمثال طرازوں نے شاعری کے بارے میں جو کچھ کہا ہے، وہ ایک حد تک قابل قبول ضرور ہے، لیکن حد درجے ناکافی بھی ہے۔ ان کے تمام دلائل کا خلاصہ اس جملے میں، جو اکثر دہرایا گیا ہے، بیان کیا جاسکتا ہے۔ *A poem should not mean, but be*۔ یعنی کسی نظم کا مقصد کسی خیال، تصور، تجربے، وجدان یا قدر کا ابلاغ نہیں ہے بلکہ ہمارے سامنے ایک ایسے ڈھانچے (Structure) یا محاکات، علامت اور اصوات کی ایسی گتھی ہوتی قطعی اور دل کش تنظیم کو پیش کر دینا ہے، جو بجائے خود اہم اور حواس کو اسودہ کرنے والی ہو۔ لیکن اگر ان تعیہات سے قطع نظر جو تمثال طراز شاعروں نے پیش کی ہیں، خود ان کی تخلیقات پر نظر ڈالی جائے مثلاً ایم۔ ایل یائی۔ اسی، ہیوم کی کسی نظم پر تو پڑھنے والے کے لیے ایک طرح کی کشش اور اکہرے پن کا احساس ناگزیر ہے۔ شاعری میں ڈھانچے (Structure) کی اہمیت سے انکار ممکن نہیں، لیکن اس کے ساتھ ہی قدر یعنی (Value) یا بصیرت یعنی (Vision) کا ہونا بھی اسی حد تک ضروری ہے۔ بہ الفاظ دیگر یہ کہا جاسکتا ہے کہ ان دونوں کی بیک وقت موجودگی ہی دراصل اس ظمانیت کا باعث بن سکتی ہے، جو مکمل اور بھرپور فنی رد عمل کی پہچان ہے، اور ان دونوں میں سے کسی ایک عنصر کی کمی ہمیں افراط و تفریط میں مبتلا کر کے توازن کے راستے سے ہٹا سکتی ہے۔ اس سلسلے میں ایک مفید تنقیدی اصطلاح جس کا چرچا رہا ہے (The Concrete Idea) (بمعنی - کی ہے، جس سے مراد یہ ہے کہ ہر ادبی فن پارہ کسی ایسے خیال یا تصور کو بھی پیش کرتا ہے جس کا اس کی کلی ہئیت سے استخراج کیا جاسکے اور جس میں ایک نوع کی عمومیت پائی جاتی ہے، اور یہ فن پارہ ایسا کرنے میں ان تمام حسی اور لسانیاتی یا وسیع معنوں میں اس استعاراتی پیمائش (Metaphorical Dimension) سے بھی کام لیتا ہے، جو ابلاغ کے مقصد کے حصول میں بیش از بیش معاون ہو۔ دراصل

کسی بھی اعلیٰ نظم یا ادبی فن پارے کا باطن کسی ایسے تفسیر (Proposition) سے مرکب نہیں ہوتا، جو صرف ایک محدود مفہوم کی طرف رہنمائی کرے، بلکہ وہ ایک ایسا خطاب یا Utterance ہے جو معنویت کی مختلف سمتوں کی طرف اشارہ کرتا ہے۔ اسی لیے اسے ایک طرح کا اظہارِ اتی بیان (Expressive Statement) کہا جاسکتا ہے۔

ان تمام مقدمات کا جواب تک قائم کے گئے، اگر ہم اقبال کے کلام پر اطلاق کر کے دیکھیں تو بعض قطعی نتائج تک پہنچنے میں ہمیں دشواری نہیں ہوگی، کیوں کہ ہمیں ان کے یہاں ترسیل و ابلاغ کی مختلف سطحیں ملتی ہیں۔ یعنی ان کے یہاں براہِ راست اظہارِ بیان بھی ہے، خطابت اور بلند آواز کی بھی ہے اور ایسا منفرد، موثر اور قابلِ قبول طرز بھی جسے اظہارِ اتی بیان کا مرادف کہا جاسکتا ہے۔ ”بانگِ درا“ کی نظیوں اس لحاظ سے اہم ہیں، کہ وہ ہمیں اس ذہنی اور روحانی ارتقا کا پتہ دیتی ہیں، جو اقبال کے شاعرانہ عمل میں متوقع تھا۔ کم شاعروں کا پہلا مجموعہ ان کے آئندہ کارناموں کی ایسی غمازی کرنے والا ہوگا، جیسا ”بانگِ درا“ اقبال کی شاعری کے کیف و کم کے آئندہ مدارج پر روشنی ڈالتا ہے۔ اس میں اکثر نظیوں فنی دروہت سے پوری طرح آراستہ ہیں اور اس کے ساتھ ہی ایک تجسس ذہن اور ایک گہرے فکری رویے کی طرف اشارہ کرتی ہیں۔ اسی طرح اس میں بعض نظیوں غیر اہم اور وقتی موضوعات سے بھی متعلق ہیں اور اس اندازِ بیان اور لب و لہجے کی نمائندگی کرتی ہیں، جسے غلطی سے اقبال کا غالب یا پسندیدہ یا امتیازی رنگ کہا جاتا ہے۔ میرا اشارہ واضح اور بین طور پر ”جوابِ شکوہ“ کی طرف ہے، ”شکوہ“ میں اقبال موضوع کو اپنی گرفت میں رکھتے ہیں اور یہاں انہوں نے مسدس کے فارم کے امکانات کو پوری کامیابی کے ساتھ برتا ہے۔ ”جوابِ شکوہ“ میں یہ گرفت ڈھیلی ہو گئی ہے اور ان کا اندازِ مخاطب ایک ایسی سطح پر آ گیا ہے، جو ہر لحاظ سے Pedestrian ہے ”اسرارِ خودی“ اور ”رموزِ بے خودی“ میں ہمیں وہ تصویراتی چوکھٹا ملتا ہے جس پر ان کی شاعری کی اساس قائم ہے۔ ”اسرارِ خودی“ میں کم اور ”رموزِ بے خودی“ میں بیش تر، ہمیں ایسے اشعار ملتے ہیں جنہیں نظم بندی سے زیادہ اہمیت نہیں دی جاسکتی آپ چاہیں تو انہیں ایک بیانِ سادہ (Bare Statement) بھی کہہ سکتے ہیں۔ خودی سے کیا مراد ہے؟ اس کے مستتر امکانات کیا ہیں اور یہ کیسے مستحکم کی

جاسکتی ہے؛ عشق اور فقر کا خودی سے کیا تعلق ہے؛ خودی اور قوتِ ارادی ایک دوسرے میں کس طرح بیوست ہیں؛ فرد اور جماعت کی خودی میں کیا مشابہت ہے؛ خودی کی تحدید کیونکر ممکن ہے؛ خودی محض ایک فلسفیانہ تصور ہے یا اس کا کوئی اخلاقی سیاق و سباق بھی ہے؛ وغیرہ وغیرہ، ان ہی تمام مضامین کا ان دونوں مثنویوں میں احاطہ کیا گیا ہے۔ اسی طرح ”ضربِ کلیم“ اور ”رمغانِ حجاز“ میں ہمیں تصورات کی شاعری ملتی ہے۔ یعنی یہاں محض بیان پر تو اکتفا نہیں کیا گیا ہے؛ لیکن یہاں تصورات اپنے حسی متبادلات (Sensuous Equivalents) پر غالب رہتے ہیں۔ یعنی یہاں ہم فکرِ اقبال کے عمق اور اس کی گیرائی سے متاثر ہوتے ہیں اور جذبے اور وجدان سے زیادہ خیال کی قوت اور عظمت کا اعتراف کرنے پر مجبور ہوتے ہیں۔ لیکن ”بالِ جبرئیل“ ”پیامِ مشرق“ ”زبورِ عجم“ اور ”جاوید نامہ“ میں صورتِ حال اس سے مختلف ہے۔

اگر ہم کلامِ اقبال کے فکری عناصر کی اجمال کے ساتھ نشان دہی کرنا چاہیں، تو ہم کہہ سکتے ہیں کہ ان میں عشق، اشیاتِ خودی، عمل، حرکت اور سخت کوشی کا تصور، فقر و استغنا، وجود انسانی کی روحانی اساس، مشینی نظام کے خلاف احتجاج اور فرد اور جماعت کے مفادات کے درمیان توازن اور ہم آہنگی کی تلاش شامل ہیں، اور مختصر طور پر زندگی ان کے لیے مترادف ہے حرکت، قوت اور خیر کثیر کے۔ ان تصورات پر رومی، لفظی اور برگساں وغیرہ کے فلسفوں کی چھوٹ واضح طور پر محسوس کی جاسکتی ہے۔ یہاں یہ اشارہ دلچسپی سے خالی نہ ہوگا کہ اقبال کے کلام میں بعض ان عناصر کو بھی نمینز کیا جاسکتا ہے؛ جو جو دینیت کے فلسفے سے گہری مشابہت رکھتے ہیں۔ اور ایسا محسوس ہوتا ہے کہ آزادانہ طور پر اقبال کا ذہن کم و بیش ان ہی راہوں پر جا رہا تھا، جن پر اس فلسفے کے حامی چل رہے تھے جنہوں نے پہلی جنگِ عظیم کے بعد سائنس اور ٹیکنالوجی کی رُوح کش فضا میں انسانی وجود کے دم کو گھٹتے ہوئے محسوس کیا۔ اور اس لیے انسانی شخصیت اور ان کی بزرگی پر زور بھی دیا اور اس کی بقا اور استحکام کے وسیلوں کو معتبر بھی مانا۔ لیکن جیسا کہ ”اسرار و رموز“ ”ارمغانِ حجاز“ اور دوسرے مجموعوں سے ظاہر ہے، اقبال کے لیے سب سے بڑا چہرہ فیضانِ قرآن کریم اور اسوہ رسولِ کریم ہے، جو گویا قرآن کریم کی سب سے زیادہ محترم اور معتبر تعبیر و تفسیر ہے۔

اب تک جو کچھ کہا گیا ہے، اس سے یہ نتیجہ نکالنا صحیح نہیں ہوگا کہ اقبال کے یہ دونوں مجموعے یعنی ”اسرار و رموز“ اور ”ارمغان حجاز“ اس اظہارِ بیان سے یکسر عاری ہیں، جنہیں شاعرانہ اندازِ بیان کہا جاسکتا ہے۔ لیکن اتنی بات یقیناً صحیح ہے کہ ان دوسرے مجموعوں کا امتیاز اس میں نہیں کہ ان میں اقبال نے ان تصورات کو شاعرانہ تجسیم عطا کر دی ہے۔ بہ الفاظِ دیگر ”بالِ جبریل“ اور ”پیام مشرق“ وغیرہ کی غزلوں اور نظموں کی تہہ میں وہ سب تصورات کار فرما ہیں، جن کی ابھی نشان دہی کی گئی۔ لیکن آئی۔ اے۔ رچرڈز کی اصطلاحی زبان میں یہاں Temoe اور Elevation کے درمیان کوئی افتراق نہیں ہے، بلکہ وہ دونوں مل کر ایک ایسی اکائی کو جنم دیتے ہیں جو ناقابلِ شکست ہے۔

اقبال کی شاعری میں ہمیں بیک وقت حسن یا معصومیت اور رفعت و جلال یا Sublimity کا امتزاج ملتا ہے۔ حسن کا احساس ان کے گہرے جمالیاتی ذوق کی دین ہے اور قوت و شوکت کا احساس تفکر کی اس تہ سے وابستہ ہے جو جمالیاتی سطح کے نیچے موجود رہتی ہے۔ اقبال کے کلام میں ہمیں محاکات کا استعمال بھی ملتا ہے اور علامت کا بھی۔ ان کے یہاں شعری کردار بھی اہم ہیں اور ایک طرح کا ڈرامائی عنصر بھی، جس کے ذریعے بعض خیالات کے پیش کرنے میں معدومیت سے کام لیا گیا ہے۔ شاعری میں مجرد خیالات اہم نہیں ہوتے، لیکن بڑی شاعری محض خلا میں بھی پروان نہیں چڑھتی۔ اس سے قبل یہ کہا جا چکا ہے کہ شاعری میں ڈھانچے کی اہمیت نظر انداز نہیں کی جاسکتی۔ لیکن یہ ظاہر ہے کہ ڈھانچے جو محاکات، علامت اور ان کے ذہنی اور جذباتی ارتعاشات اور وابستگیوں کے تانے بنانے سے تیار کیا گیا ہے، بالآخر کسی ذہنی رویے، بعض اقدارِ حیات اور زندگی میں کسی بصیرت یا کسی بھی طرح کے نفسیاتی جھکاؤ یا رجحان Apperception پر منتج ہوگا۔

اقبال کے بہترین فنی کارناموں میں Structure اور قدر یعنی Value کی مطابقت بہ حدِ کمال پائی جاتی ہے اقبال کے تحسین شناس اور نکتہ چیں دونوں کو اس سے مفر نہیں ہے کہ وہ اقبال کے یہاں تکمیل فن کا اعتراف کریں، لیکن دوسرے عنصر کو تحسین شناس اس لیے اہمیت نہیں دیتے کہ وہ ان کے نزدیک شعری کارنامے کی تحصیل شدہ وحدت (Achieved Unity) میں درخورِ اعتنا نہیں ہے اور نکتہ چیں اس سے اس لیے بدحظ ہوتے ہیں کہ وہ ایک ایسے نظامِ زندگی سے ماخوذ ہے، جو ان کی اپنی فکر و فہم کے مطابق

غیر حقیقت پسندانہ اور رجعت پرستانہ ہے، درآں حالی کہ یہ دونوں اصطلاحیں خود محدود درجہ اعتباری اور اضافی ہیں۔ ہمیں اس بات پر اصرار نہیں ہے کہ اقبال کے قلم سے جو کچھ نکلا ہے، وہ جھول سے خالی ہے۔ لیکن انصاف کا تقاضا یہی ہے کہ کسی شاعر پر محاکمہ اس کے منتخب اور بہترین کارناموں کی بنیاد پر کیا جائے اور اس نقطہ نظر سے اقبال کا بہترین کلام ہر اس معیار کی تاب لا سکتا ہے، جو ہم بڑی شاعری کے اندازِ قد کو متعین کرنے کے لیے وضع کریں۔ اسے فرقہ وارانہ (Sectarian) یا تنگ نظری پر مبنی (Parochial) (مسلماً کہہ کر نظر انداز کرنا خود اپنے ذہنی رویے کی کم مانگی کی قلعی گھولنا ہے۔ اگر اسلامی فکر و عمل کا ضابطہ اور حیات و کائنات کے بارے میں اسلام کا نقطہ نظر محدود اور مقامی ہے، تو آفاقیت اور لامکانیت کا تصور خود ایک نقطہ موبہوم سے زیادہ نہیں ہے۔

اقبال کا نظریہ وجدان

اقبال اردو کے وہ منفرد شاعر ہیں، جن کی شاعری کو ان کی فلسفیانہ فکر سے علیحدہ نہیں رکھا جاسکتا۔ اس کا یہ مطلب ہرگز نہیں ہے کہ ان کی شاعری محض فلسفیانہ خیالات کی بازگشت ہے، یا یہ ایک طرح کی نظم نگاری (Symbolism) ہے جس کے ذریعے ان خیالات کو بعینہ پیش کر دیا گیا ہے۔ اس کے برعکس اس میں شاعر کا اپنا آب و رنگ اور لب و لہجہ بھی ہے اور حسی تجربے کی وہ داخلیت بھی، جس کے بغیر سچی شاعری کا تصور ممکن نہیں۔ واقعہ یہ ہے کہ اقبال بیک وقت بڑے اور کھلے شاعر بھی ہیں اور باضابطہ فلسفی بھی۔ اور انھوں نے اپنے فلسفیانہ افکار کو نہایت جامع اور چھتے انداز میں اپنے انگریزی خطبات میں پیش کیا ہے۔ اسی لیے ان کا کلام رہ رہ کر پڑھنے والے کو اس امر کی ترغیب دلاتا ہے، کہ جن افکار و تصورات کی چھوٹ ان کی نظموں اور غزلوں پر بار بار پڑتی ہے، ان کی بنیادوں کو افہام و تفہیم کے عمل کے ذریعے ادراک کی گرفت میں لایا جائے، ان کے حدود کا تعین کیا جائے، اور ان میں سے بعض کے سرچشموں کو دریافت کیا جائے۔

اقبال کا نظریہ وجدان ایک نقطہ نظر بھی ہے اور ایک وسیلہ بھی۔ اور ان دونوں اعتبار سے وہ ان کے مابعد الطبیعات کا ایک جزو بلائیٹنگ ہے۔ اٹھارویں صدی کے انگریزی شاعر ولیم بلیک اور اقبال کے یہاں بعض معاملات میں گہری مماثلت پائی جاتی ہے۔ بلیک کے دو بیانات جو مرکزی اہمیت کے حامل ہیں، فی الوقت ہماری بحث کے لیے نقطہ آغاز فراہم کرتے ہیں۔ وہ بیانات یہ ہیں:

1. Man's perceptions are not bounded by organs of perception; he perceives more than sense (tho' ever so

acute) can discover.

2. He who sees the Infinite in all things sees God. He who sees Ratio only, sees himself only.

یہاں تین قسم کے عوامل معرض بحث میں آئے ہیں، یعنی زیادہ مشاہدہ جو ایک عضویاتی (Physiological) بنیاد رکھتا ہے، تعقل جسے Ratio کا نام دیا گیا ہے، اور مشاہدہ باطنی جسے آپ وجدان سے تعبیر کر سکتے ہیں اور بنیاد سطور یہ بات کہی گئی ہے کہ حقیقت یا Infinite کے ادراک کے لیے آخری وسیلہ پہلے دو وسیلوں پر فوقیت رکھتا ہے۔ یہاں واضح طور پر حسیات کی نفی ان معنوں میں کی گئی ہے کہ وہ قابل اعتماد عرفان کا ذریعہ نہیں ہیں؛ اور انسان کا امتیاز و شرف اس میں ہے کہ وہ ان وسائل سے ماورا ہو کر زیادہ موثر وسیلے پر بھروسہ کرے۔ اقبال نے بھی اپنے خطبات میں، جن کا ذکر اوپر کیا گیا، اس امر کی طرف اشارہ کیا ہے کہ عام تجربے کے علاوہ تجربے کی اور دوسری سطحیں بھی ہو سکتی ہیں جو علم فراہم کرتی ہیں۔ ان میں وجدان کی سطح حسی اور عقلی سطح سے بلند تر ہے۔ برگساں نے یہ خیال ظاہر کیا ہے کہ وجدان اور عقل یا ذہانت کے مابین وہی نسبت ہے جو بصیرت (Insight) اور قوت لمس (Sense of Touch) میں ہے۔ عقل کا تمام تر واسطہ منجمد کامیوں (Immobilities) سے ہوتا ہے۔ یہ حقیقت کو ایسے خالوں میں بانٹ دیتی ہے، جو ایک دوسرے سے علیحدہ رکھے جائیں گے، یعنی علامتوں ہوں۔ اور اس کا عمل ایک طرح کی بعد مکانی پیدا کرنے (Spatializing) پر منتج ہوتا ہے۔ اس کے ذریعے اشیاء میں انجماد پیدا ہو جاتا ہے اور اسی سے مادیت کی طرف رجحان ابھر کر سامنے آتا ہے۔ برگساں نے یہ بات صاف صاف کہی ہے کہ زندگی کی حرکت ایک جانب ہے، اور ذہانت یا عقل کی حرکت اس سے مخالف سمت میں اقبال کا کہنا یہ ہے کہ عقل ہمیں اشیاء کا علم جزوی طور پر عطا کرتی ہے، براہ راست نہیں عطا کرتی۔ اس کے برعکس وجدان کے ذریعے ہمیں حقیقت کا کئی علم حاصل ہو جاتا ہے۔ اور یہ علم سریع اور نفوذ کرنے والا ہوتا ہے۔ اقبال برگساں کے برخلاف، عقل کے کلیتہً نقیض نہیں ہیں، بلکہ زندگی کے معمولات میں اس

کے مخصوص وظیفے اور اس کی افادیت کو ایک حد تک تسلیم کرتے ہیں۔ وہ علم کی طرف اقبال و خیزاں بڑھتی ہے، اور حقیقت کو اس کے اجزائے ترکیبی میں تحلیل کر کے ان کا عرفان ہمیں بخشتی ہے۔ وجدان اس کے بالمقابل چشم زدن میں حقائق کے سینے میں اتر کر ان کے سب راز تمام و کمال ہم پر منکشف کر دیتا ہے۔ جیسا کہ ابھی کہا گیا، برگساں نے عقل اور وجدان کے درمیان ایک نمایاں حد فاصل قائم کی ہے۔ وجدان اس کے نزدیک جبلت ہی کی ایک ترقی یافتہ شکل ہے، یعنی جب یہ بے لوث اور خود شناس بن جائے، اور معروض کی توسیع کر سکے۔ عقل ہمیں میکانیکیت (Mechanism) کی طرف لے جاتی ہے، اور وجدان تخلیقیت (Intimacy) کی طرف رہنمائی کرتا ہے۔ یہ الفاظ دیگر زندگی میں ایک طرح کی ثنویت پائی جاتی ہے۔ جس نقطے پر ہم کھڑے ہیں وہ شعور کی بلندی کی طرف بھی نشان دہی کر سکتا ہے اور مادے کی پستی کی جانب بھی۔ اقبال اور برگساں دونوں زندگی کی نامیاتی قوت کو ایک انتہائی تواناموج سے تشبیہ دیتے ہیں۔ یہ ایک سیل بے اماں ہے، جو مادے کے اوپر سے گزر جانا چاہتا ہے۔ لیکن مادہ سے ایک بھنور (Vortex) میں تبدیل کر دیتا ہے۔ اور برگساں کے خیال میں صرف انسانی شعور ہی مادے کو غرق آب کرنے کی صلاحیت رکھتا ہے۔ یہ تند و تواناموج مرکز سے چل کر مختلف سمتوں میں پھیل جاتی ہے۔ مرکز سے جدا ہو کر یہ دائرے کھلتے پھلتے بیرونی سطح (Periphery) تک پہنچ جاتے ہیں۔ داخلی تجربے کی ایک سطح وہ ہے، جہاں ہم انسانی زندگی کے اندرون میں داخل ہو جاتے ہیں۔ اور ایسا کرنے کے لیے ہمیں وجدان کا سہارا لینا پڑتا ہے کیونکہ یہاں اعداد و شمار، تحلیل و تجزیے یا صنعت کاری (Fabrication) سے کام نہیں چلتا۔ موخر الذکر کی طرف رجحان عقل کے یہاں پایا جاتا ہے۔ یہاں نفوذ سریع درکار ہوتا ہے۔ اقبال کی اصطلاحی زبان میں یہ اس وقت ممکن ہے، جب موثر نفس (Efficient Ego) کے حالت تعطل میں ہونے کے سبب قدر آفرین خودی (Appreciative Ego) کے تفاعل کے لیے راستہ کھل جاتا ہے۔ اقبال نے اس طرف بار بار اشارہ کیا ہے کہ وجدانی یا باطنی تجربہ، چونکہ اس کا تعلق قلب یا فواد سے ہے، یعنی اس میں عقل کی نسبت جذبے یا احساس کی آمیزش ہوتی ہے، اس

یہ وہ ناقابل انتقال (Incommunicable) ہوتا ہے۔ جذبات کو مجردات کے مقابلے میں دوسروں تک پہنچانا زیادہ مشکل ہوتا ہے۔ یہاں سرکار بیرونی مسائل کی اکائیوں سے نہیں ہوتا، یعنی ایسی اکائیوں سے جنہیں جو اس ظاہری نے ترتیب دیا ہو۔ جو اسی علم کے سلسلے میں ہم موضوع اور معروض یا عالم اور معلوم کو متعین اور مستحسن کر سکتے ہیں۔ کیوں کہ ان دونوں کے اشتراک ہی سے یہ علم وجود میں آتا ہے۔ اور اسی سے منسلک ہوتا ہے۔ وجدانی تجربے میں نفس اور غیر نفس ایک دوسرے میں اس طور پر مدغم ہو جاتے ہیں، کہ ان میں تمیز کرنا مشکل ہوتا ہے۔ بہ الفاظ دیگر وجدانی تجربہ شعور کی وحدت کو جنم دیتا ہے اور اسی وحدت سے اپنے لیے بال و پر حاصل کرتا ہے۔ یہاں امتیاز اور تفریق دشوار بلکہ ناممکن ہے۔ اقبال اور برگساں کے خیالات میں بڑی حد تک مماثلت پائی جاتی ہے۔ اس کے باوجود ان کے درمیان اختلافات بھی لائق توجہ ہیں۔ برگساں کے یہاں جو ثنویت پائی جاتی ہے، اس کی بنیاد یہ ہے کہ اس نے مجرد عقل اور مادے کو ہمسر قرار دیا ہے۔ یہی مجرد عقل تخلیقی توانائی کے بے پناہ بہاؤ پر ضربیں لگاتی ہے، اور ان مضروبوں سے مادے کا انجہاد وجود میں آتا ہے۔ اقبال اور برگساں دونوں کے نزدیک حقیقت مرادف ہے ایک فعال قوت نامیہ یا سرجوش حیات کے، جو زندگی کو اپنے شانوں پر اٹھائے ہوئے ہے۔ اسے آپ شعور کا نام بھی دے سکتے ہیں۔ برگساں کی رائے یہ ہے کہ اس سرجوش کے اظہار کا ایک راستہ جو فطری اور آزادانہ ہے، وجدان کی طرف لے جاتا ہے، اور دوسرا جو قید تاریکی یا احتیاس سے متصف ہے، وہ ہمیں مجرد عقل کی بھول بھلیاں میں ڈھکیں دیتا ہے۔ اقبال عقل کی مخالفت اتنی شدت سے نہیں کرتے۔ ان کا موقف یہ ہے، کہ فکر، زندگی اور مقصد، تینوں مل کر ایک عضوی کل کو جنم دیتے ہیں۔ بلاشبہ وجدان جن صداقتوں کی طرف اور جتنے سہل فطری اور سریع طریقے پر ہماری رہنمائی کرتا ہے، وہ عقل یا فکر کے بس کی بات نہیں۔ برگساں کے یہاں توانائی کی یہ لہر ایسی ہے جس کی رفتار یا منزل مقصود کے بارے میں کوئی پیشین گوئی نہیں کی جاسکتی۔ اس میں ہمشکی کا عنصر پایا جاتا ہے اور اس کا استمرار مسلسل ہے۔ اسی لیے برگساں نے اسے دورانِ خالص (Pure Duration) کا نام دیا ہے۔ یہاں یہ اشارہ کر دینا غالباً بے محل نہ ہوگا کہ حقیقت کو ایک مسلسل گردش

پہلے رقتار اور نامتناہی حرکت کے ہم معنی قرار دینے کا تصور سب سے پہلے ہی یونانی فلسفی (Heraclitus) کے یہاں ملتا ہے۔ اقبال نے ”ساقی نامے“ میں اس کے لیے ”یوم زندگی“ کا شعری پیکر تراشا ہے۔ وہ اور برگساں دونوں اس بات پر متفق ہیں کہ نئی نئی آرزوؤں اور مقاصد کا ابھرنا اور تخلیق کیا جانا زندگی کی توانائی اور اس کے دفور کی علامت ہے۔ اقبال نے بڑے پرجوش انداز میں، جو ہمیں مشہور شاعر (Muscular) کی یاد دلاتا ہے، اس امر کو نمایاں کیا ہے کہ یہ پوری کائنات اس کے نقش و نگار اور اس کا زیر و بم دراصل اس ”یوم زندگی“ ہی کے گوناگوں مظاہر ہیں۔ لیکن اس کے ساتھ ہی یہ بھی وضاحت کر دی ہے کہ اعادے (Recurrence) کا مطلب تکرار نہیں ہے۔ کیوں کہ تکرار سے ایک طرح کا باسی پن ظاہر ہوتا اور زندگی میں سکڑن پیدا ہو جاتی ہے:

ہر اک شے سے پیدا رم زندگی	و مادم رواں ہے یوم زندگی
کہ سٹعلے میں پوشیدہ ہے موجِ دو	اسی سے ہوتی ہے بدن کی نمود
خوش آتی لے محنت آب و گل	گراں گرچہ ہے صحبت آب و گل
عناصر کے پھندوں سے بیزار بھی	یہ ثابت بھی ہے اور سیار بھی
مگر ہر کہیں بے چگول بے نظیر	یہ وحدت ہے کثرت میں ہر دم اسیر
اسی نے تراشا ہے یہ سو منات	یہ عالم یہ بُت خازن شش جہات
کہ تو میں نہیں اور میں تو نہیں	سند اس کو تکرار کی خوش نہیں

برگساں کی نیت دراصل یہ تھی کہ ناقابل تسخیر اور مسلسل توانائی کے تصور کو پیش کر کے جس کی نہ حد بندی کی جاسکتی ہے اور نہ جس کے بارے میں پہلے سے کوئی حکم لگایا جاسکتا ہے۔ وہ بیک وقت میکانکیت (Mechanism) اور غایتیت (Teleology) کے خلاف اپنی مہم کا آغاز کرے۔ اقبال کی تنقید اس نظریے پر ہے کہ اس توانا لہر یا موج کو کیسے آزاد چھوڑ دینا یا متصور کر لینا خود ایک طرح سے میکانکیت کی طرف لے جاتا ہے۔ منزل، مقصد اور منہاج کی موجودگی کا احساس بہر صورت لازمی ہے۔ گو یہ مقصد ان دیکھا ہو، چلے شعوری طور پر چاہے غیر شعوری طور پر۔ برگساں زندگی کے تسلسل کے لیے ماضی کے حال پر اثر انداز ہونے پر زور دیتا

ہے، اور یہ حافظے کے عمل کے ذریعے ہی ممکن ہے، جو ماضی کے طویل ہو جانے سے عبارت ہے۔ تاآنکہ اس کا دخول حال میں پوری طرح ہو سکے۔ اقبال اس کے برعکس مستقبل پر بھی اسی قدر زور دیتے ہیں، کیونکہ ان کی رائے میں شعور کی وحدت کا ایک رُخ مستقبل کی طرف بھی ہوتا ہے اور مستقبل پہلے سے طے شدہ ضابطے کا پابند نہیں ہے، بلکہ یہ صرف ایک امکان کی طرف اشارہ کرتا ہے۔

وجدان کا لفظ اقبال نے اپنی شاعری میں کہیں استعمال نہیں کیا، البتہ ”فقر“ اور ”عشق“ کی دو اصطلاحیں برابر مستعمل ہوتی ہیں۔ عقل کا لفظ اس کے برعکس اکثر آیا ہے۔ اسی طرح علم اور خرد بھی مرادفات کے طور پر ان کی شاعری میں ملتے ہیں ”تصوف“ کے عنوان سے ”ضرب کلیم“ میں اقبال نے کہا ہے:

یہ عقل جو مرد پروں کا کھلتی ہے شکار
شریکِ شورشِ پہناں نہیں تو کچھ بھی نہیں

یہاں ”شورشِ پہناں“ وجدانی تجربے ہی کے ہم معنی ہے۔ ”فقر“ سے مراد محض استغناء اور دنیاوی معاملات سے بے رغبتی نہیں ہے، بلکہ وجدانی یا متصوفانہ تجربے۔ علم اور ”فقر“ یا بے الفاظ دیگر عقل اور وجدانی تجربے کے مابین امتیاز کو ”بالِ جبریل“ میں اس طرح ظاہر کیا گیا ہے:

علمِ فقیہہ و حکیم، فقرِ مسیح و کلیم
علم ہے جو یائے راہ فقر ہے دانلے راہ
فقر مقامِ نظر، علم مقامِ خبر
فقر میں مستیِ ثواب، علم میں مستیِ گناہ

اسی فقر کو دو اور مختلف اصطلاحوں کے ذریعے، جو بھرپور معنویت رکھتی ہیں، ”بالِ جبریل“ میں ایک دوسری جگہ اس طرح ظاہر کیا ہے۔

اک دانشِ نورانی، اک دانشِ برہانی
ہے دانشِ برہانی، حیرت کی فراوانی

حیرت بھی دو طرح کی ہو سکتی ہے۔ ایک وہ جو ذکاوت کے پندار (Concupiscence) سے پیدا ہوتی ہے، اور جو جہل سے مرکب ہے، اور دوسری وہ

جسے صحیح معنوں میں عرفان کے ہم معنی قرار دیا جاسکتا ہے :

ایک سرمستی و حیرت ہے سراپا تاریک

ایک سرمستی و حیرت ہے تمام آگاہی

اس طرح عشق سے مراد شدید جذبہ یا جذباتیت نہیں ہے، بلکہ ایک ایسا داعیہ روح

جو بلا واسطہ (Immediate) بھی ہے اور غیر خطا کار (Infallible) بھی، یہ

اصطلاح اقبال نے مرشد رومی سے لی ہے۔ فی الاصل یہ ایک تخلیقی قوت ہے، جو حیات

کی ہر سطح پر سرگرم عمل ہے اور برگساں کے الفاظ میں جس طرح مادے کی برتری ہمیں

میکانکی انداز نظر فراہم کرتی ہے، وجدان یا عشق کا جھکاؤ ایک طرح کی عضویت یا

Organicism کی طرف ہے۔ اسی عشق کے متعلق اقبال نے کہا ہے۔

عشق سے پیدا نوائے زندگی میں زیر و بم

عشق سے منقہ کی تصویروں میں سوز و مہم

آدمی کے ریشے ریشے میں سما جاتا ہے عشق

شاخ گل میں جس طرح بادِ سحر گاہی کا نم

رومی کے لیے عشق ایک آفاقی (Cosmic) قوت ہے، جو نمونہ ارتباط اور انضمام

(Assimilation) پیدا کرتی ہے۔ یہی حیات کے ارتقار کی بھی ذمہ دار ہے

اور مندرجہ بالا دو اشعار میں اقبال کا نقطہ نظر یہی معلوم ہوتا ہے۔ "مسجدِ قرطبہ"

میں جو فکری اور فنی دونوں لحاظ سے اقبال کا سب سے زیادہ قابلِ فخر کارنامہ ہے،

وجدان یا عشق کی ہمہ گیری، اس کی تخلیقی قوت اور اس کے بے پایاں اور پُر اسرار امکانات

کو مندرجہ ذیل چار اشعار میں انتہائی بلیغ اور معنی خیز انداز میں اس طرح پیش کیا ہے :

عشق دم جبرئیل، عشق دل مصطفیٰ

عشق خدا کا رسول، عشق خدا کا کلام

عشق کی مستی سے ہے پیکر گل تابناک

عشق ہے صہبائے خام، عشق ہے کاس لکرام

عشق نعتیہ حرم، عشق امیر جنود

عشق ہے ابن البیہل، اس کے ہزاروں مقام

عشق کے مہزاسب سے نغمہ تار حیات

عشق سے نور حیات، عشق سے نار حیات

اقبال منفی تصوف کے قائل نہیں تھے۔ یعنی ایسے تصوف کے جو حقائق حیات سے آنکھیں
چرانے کی طرف مائل کرے۔ تصوف کی بنیاد بلاشبہ داخلی تجربے پر ہے، اور روح کی تمام
توانائیوں کو چشم زدن ایک نقطہ ارتکاز (Focal Point) پر مجتمع کر دینے
پر۔ اور ان دونوں پر انہیں پورا اعتماد تھا۔ اقبال کے ذہن میں برابر یہ بات رہی
کہ تصوف کو ایک ادارے کی شکل دیدینے سے عمل کی صلاحیتیں اور امکانات بڑی
طرح مجروح ہو سکتے ہیں۔ اسی لیے داخلی تجربے کو ہم ملی زندگی کے لیے اساس نہیں بنا
سکتے۔ اس کے لیے قانون کی اہمیت بھی اسی قدر ہے جتنی انفرادی یا نجی تجربے کی، چاہے
وہ کتنا ہی شدید، سریع الاثر اور تند و تیز کیوں نہ ہو۔ اقبال اس امر کو تسلیم کرتے ہیں کہ
باطنی تجربے، حقیقت کی تلاش کے سلسلے میں ایک اہم عنصر کی حیثیت رکھتا ہے۔ یہ ناقابل
انتقال اس اعتبار سے کہا جاسکتا ہے، کہ زبان کی اپنی نارسائیاں ہیں، اور چاہے
حرف و صوت کی کتنی ہی ترغیب، مہذب اور سوظطائی (Sapientia) شکلوں
پر ہمیں دسترس حاصل ہو، داخلی تجربے کے خدو خال کو بعینہ متشکل کر دینا خاصا دشوار
کام ہے۔ اقبال نے باطنی تجربے کی ان تمام خصوصیات کی طرف یعنی اس کا بلا واسطہ ہونا
غیر انتقال پذیر ہونا، نفس اور غیر نفس کے آپس میں مدغم ہو جانے کی وجہ سے اس کا
ناقابل تجزیہ ہونا، ہماری توجہ اپنے خطبات میں دلائی ہے۔ باطنی تجربے کا تصور وجدان
کی وساطت کے بغیر کرنا مشکل ہے۔ اس طرح اگر یہ تسلیم کر لیا جائے، کہ نفسیاتی قوتوں
(Psychic Powers) میں اضافہ ممکن ہے۔ یا زندگی کی ایک سے زیادہ
البعاد (Dimensions) متصور ہیں، تو علم حاصل کرنے کے وسائل میں جو اس
اور عقل کے علاوہ، وجدان کو بھی شمار کرنا پڑے گا۔ تصوف کی بحث کے سلسلے میں
یا باطنی تجربے کے ذیل میں یہ بات بار بار کہی جا چکی ہے کہ اس کا مقصد کسی ایسی عظیم
قوت سے، جو تمام اشیاء کا ماخذ اور مبداء ہے، ربط قائم کرنا ہے اور اس نفس کے خول
سے باہر نکلنا جس میں ہم روزمرہ کی زندگی میں عموماً مقید رہتے ہیں، یا بہ الفاظ دیگر اس
نفس کی ایک طرح سے توسیع کرنا۔ اس قوت کے لیے ہم خدا یا حقیقت مطلق یا حق الخالق

کی اصطلاحیں استعمال کرتے رہے ہیں۔ ان سب کا منشا ایک ہی ہے۔ یعنی باطنی تجربے کا مقصود انفس و آفاق کی کنہ تک پہنچنا ہے یا کسی ایسی ہستی سے ارتباط پیدا کرنا، جو ہمارے وجود اور پوری کائنات کا احاطہ کیے ہوئے ہے، ایسا وجود اور ایسی کائنات جو بظاہر زمان و مکان کی پابندیوں میں اسیر اور محدود ہے۔

اس سے پہلے یہ کہا جا چکا ہے کہ وجدان ایک نقطہ نظر بھی ہے اور ایک وسیلہ بھی اور یہ اقبال کے فلسفیانہ نظام کا ایک مرکزی یا اشارتی (Symbolic) محور ہے۔ یہ بھی کہا گیا، کہ متصوفانہ یا داخلی تجربے کا مقصد پیمانہ کار حقیقت مطلقہ سے ربط قائم کرنا ہے۔ اقبال کے فکری نظام میں اس کی ایک مخصوص صورت سامنے آتی ہے۔ ان کے لیے وہ تخلیقی توانائی جسے برگساں نے *Elemental Vital* کا نام دیا ہے، کوئی بے بصر اور کھٹکتی ہوئی قوت نہیں ہے، بلکہ زمان و مکان سے وابستہ ہونے کے باوجود عقلی طور پر راجح (Rationally)

Directed آزاد قوت ارادی ہے جسے انانے مطلق (Ultimate) *Ego* کے نام سے منسوب کیا گیا ہے۔ اقبال نفس یا انا کو اس کے پامال اور مروجہ مفہوم میں استعمال نہیں کرتے، بلکہ اسے ہر طرح کے محرکات، آدرشوں اور توانائیوں کا مرکز یا ایک موناد (Monad) تصور کرتے ہیں۔ انانے مطلق، کمال محض کے مرادف نہیں ہے، اگرچہ کمال (Perfection) کا لفظ ہم سے اپنے تئیں قابل فہم بنانے کے لیے استعمال کرتے ہیں۔ کمال ایک طرح کے سکون و انجام یعنی *Stasis* پر منتج ہوتا ہے۔ اقبال کا کہنا یہ ہے کہ مطلق تخلیقی قوت ارادی اپنی عضوی کلیت (Organic Wholeness) ہی میں سے اپنے مسلسل عمل افزائش کے لیے راہ نکالتی ہے۔ اقبال کے الفاظ یہ ہیں:

God's Infinity is intensive, not extensive.
انانے مطلق نے جو اقبال کی رائے میں آخری حقیقت کے مرادف ہے۔ اپنے آپ کو مختلف اناؤں میں منقسم کر دیا ہے اور اس سے انانے محدود (Finite) *Ego* کا تصور پیدا ہوتا ہے اب اگر یہ مکانی، زمانی (Spatio-temporal) کائنات سے وابستہ ہے، تو ان دونوں اکائیوں یعنی زمان و مکان

کی حقیقت کیا ہے؟ اقبال اپنے استاد پروفیسر سیگڑ بگرٹ کی رائے کے خلاف اور اسلامی فلسفے کی روایت کے مطابق زمان کی اصلیت کے قائل ہیں، زمان کا ایک تصور تو وہ ہے، جس کے لیے اقبال نے برابر سلسلہ واری وقت *Time* کی اصطلاح استعمال کی ہے، جو ریاضیاتی ہے، اور جو مرکب ہے ماضی، حال اور مستقبل کے باہم پیوستہ نقطوں سے۔ برگساں کی رائے کے مطابق یہ متجانس (Homogeneous) تبدیلیوں یا آانات کی عکاسی کرتا ہے اور اس پر مقداری ناپ تول *Quantitative Measurement* کا اصول منطبق کیا جاسکتا ہے۔ اس کے بالمقابل وہ وقت ہے، جو مختلف الاوضاع (Heterogeneous) عناصر سے مزوج ہے، اور جس کا تعین گھڑی کا مرہون منت نہیں ہے۔ اقبال نے اپنی نظم ”زمانہ“ میں اسی وقت کی طرف اشارہ کیا ہے۔

مرے خم و پیچ کو نجومی کی آنکھ پہچانتی نہیں ہے!

ہدف سے بیگانہ تیر اس کا نظر نہیں جھکی عارفانہ

یہ عارفانہ نظر، جس وقت کا ادراک کرنے کے لیے ضروری ہے، اسے اقبال نے الوہی وقت (Divine Time) کا نام دیا ہے۔ اس میں تبدیلی ہے لیکن غیر مسلسل (Non-Successional) اور ریاضیاتی وقت اسی غیر مسلسل تبدیلی کو ناپنے کا ایک وسیلہ ہے۔ ”ضرب کلیم“ میں اسے ”ام الکتاب“ کہا گیا ہے اور خطبات میں اس کی نشان دہی اس طرح کی گئی ہے کہ اس میں تاریخ کا پورا عمل علت و معلول کے تسلسل سے آزاد ہو کر جاودانی بن جاتا ہے۔ زمان کے بارے میں جس طرح برگساں مختلف الاوضاعی (Heterogeneous) عنصر کو تسلیم کرتے ہیں، اسی طرح مکان کے بارے میں اقبال بھی اس کی انحنائیت *Curvature* کے مسئلہ کی طرف اشارہ کیے بغیر نہیں رہتے:

کارواں تھک کر فضا کے پیچ و خم میں رہ گیا

مہر و ماہ و مشتری کو ہم عنان سمجھا تھا میں

یہ خیال اقلیدی سپاٹ پن (Flatness) کے بالکل برعکس ہے

مکان کے متعلق اقبال آئن اسٹائن کی اس رائے سے متفق ہیں کہ یہ کوئی معروضی (Objective) وجود نہیں رکھتا، بلکہ ادراک حقیقت کا ایک طریقہ کار (Mode) ہے۔ دونوں کے لیے نیوٹن کے مطلق مکان (Absolute Space) میں یقین قابل قبول نہیں ہے۔ مکان کا تصور اضافی اس لیے ہے کیوں کہ اشیا کا وجود مشاہدہ کرنے والے کے نقطہ استقرار، جہت اور رفتار میں تبدیلی کی مناسبت سے بدلتا رہتا ہے۔ انگریزی شاعر ولیم بلیک نے اپنی شہرہ آفاق نظم ملٹن (Milton) میں آئن اسٹائن کے نظریہ اضافیت کی ترویج سے کئی صدیاں قبل یہی نقطہ نظر پیش کیا تھا۔ آئن اسٹائن پر اقبال کا سب سے بڑا اعتراض یہ ہے کہ اس نے زمان کو بھی مکان ہی کی ایک جہت کے طور پر پیش کیا ہے۔

اقبال نے اس رائے کا اظہار کیا ہے کہ زمان و مکان کے سلسلے میں عمومی تصورات فکر کی آفریش کہے جاسکتے ہیں، یعنی اناتے مطلق کی تخلیقی فعالیت کو اپنے لیے قابل فہم بنانے کی غرض سے ہم نے انہیں وضع کیا ہے۔ لیکن دراصل زمان و مکان ابدیت یا اناتے مطلق کے مقابلے میں وجود بالذات نہیں کہے جاسکتے۔ اس امر میں یقین رکھنا وہ فریب ہے جس میں خورد نے ہمیں مبتلا کر رکھا ہے۔

خورد ہوتی ہے زمان و مکان کی زناری

نہ ہے زماں نہ مکان لا الہ الا اللہ

برگساں زمانِ خالص کے تصور سے اس حد تک وابستہ ہے، کہ وہ اسے نفس کی تخلیق سے مقدم مانتا ہے اقبال کے یہاں بھی تقدیم اناتے مطلق ہی کو حاصل ہے اناتے مطلق اور زمان حقیقی یا الوہی وقت دراصل ایک ہی شے کے دو نام ہیں، اور قرآن حکیم کا بھی یہی عقیدہ ہے۔ البتہ اناتے محدود کا جہاں تک تعلق ہے، وہ بلاشبہ وقت کے گرداب ہی میں اپنے آپ کو ظاہر کرتا اور مرتب کرتا ہے۔ اس نفس یا خودی کے بارے میں ”ساقی نامہ“ میں اقبال نے کہا ہے۔

زمانے کے دریا میں بہتی ہوتی

ستم اس کی موجوں کے سہتی ہوتی

اقبال نے اس خیال کا بھی اظہار کیا ہے کہ تقدیر سے مراد کسی طرح کی پابندی یا انفعالی

نہیں ہے، اس معنی میں کہ انسانی اعمال کے نتائج اور ثمرات پہلے سے متعین ہیں، بلکہ تقدیر دراصل وقت ہی کے مرادف ہے، لیکن وقت یا زمان اپنے امکانات کے واضح ہونے سے قبل۔ گو یہ صحیح ہے کہ یہ امکانات ان کے مطلق کی عضو یا قی کلیت (*عنصروہ*) سے *Wholeness* کے ادراک میں ہمیشہ موجود رہتے ہیں۔ کیونکہ جیسا کہ پہلے کہا جا چکا ہے، دونوں کے درمیان کوئی حد فاصل موجود نہیں ہے۔

اقبال کے فکری نظام میں وجدان کا وظیفہ خود ان ہی کے الفاظ میں اس مرکز یا قی اننا یعنی *Centralizing Eye* کا ادراک ہے، جو پوری کائنات کا محور ہے۔ اس ادراک کے حصول سے عقل و خرد قاصر ہیں۔ کیوں کہ ان کی تنگ تاز نظن و تخمین کی پابند ہے۔ کائنات کی محدود وسعتیں زمان و مکان کو محیط ہیں۔ لیکن زمان و مکان سے ماوراء دوران خالص یا ابدیت کا دور دورہ ہے۔ اقبال کے خیال میں ان کے محدود کا سب سے بڑا مقصد یہ ہے کہ وہ ان کے مطلق کا ادراک بھی حاصل کرے اور اس میں مدغم ہونے بغیر اس کے آئینے میں اپنے خدو خال کو ڈھلنے کی کوشش بھی کرے۔ یہ مقصد تصوف کے طریقہ کار سے ذرا مختلف ہے۔ کیوں کہ وہاں مکمل ہم آہنگی مطمح نظر ہے۔ اور یہاں انفرادیت کا باقی رکھنا ضروری۔ ابن عربی کے الفاظ میں خدا مجرد خیال (*Concept*) نہیں ہے، بلکہ حسی یا باطنی مدرک یعنی *Percept* ہے۔ اقبال نے بھی اسے مستحس (*Personal*) سمجھ ہی تصور کیا ہے۔ لیکن ان کے یہاں وحدت وجود یعنی *Monism* پر زور نہیں ہے، اور صوفیاء کے مسلک کے برعکس اقبال، جیسا کہ پہلے بھی کہا گیا وقت کی اصلیت کو تسلیم کرتے ہیں۔ اسی لیے ان کے مطلق اور ان کے محدود کے درمیان ربط و اتصال کی نوعیت ان کے یہاں منفرد ہے۔

در دشت جنوں من جبریل زبوں صید کے

یزداں بکنند اور اے ہمت مردانہ

اس ربط کو متعین کرنے کا ذریعہ عشق یا داعیہ روح ہے۔ عشق اور وجدان، جیسا کہ اشارہ کیا جا چکا ہے، اقبال کے یہاں ہم معنی الفاظ ہیں۔ اسی عشق کے نغمے اقبال نے اپنے کلام میں نئے نئے انداز سے الپے ہیں۔ یہ کہنے کی ضرورت نہیں کہ عشق کے مروجہ مفہوم سے

اس کا کوئی علاقہ نہیں۔ یہ عقل و خرد سے فزول تر ہے، جو مجردات، تعیمات اور وسیع ترین اطلاق رکھنے والے مفروضات یعنی *علم معروضات* سے سروکار رکھتی ہے اور صرف اشیا کی صفات کو مرکز نگاہ بنا سکتی ہے۔ تماشائے ذات اس کے حلقہ اختیار سے باہر ہے۔

عشق کی گرمی سے ہے معرکہ کائنات
علم مقام صفات، عشق تماشائے ذات
عشق سکون و ثبات، عشق حیات و مہات
علم ہے پیدا سوال، عشق ہے پنہاں جواب

اسی لیے سائنسی کتابات کے میدان میں عقل و خرد کی رہنمائی اور پیش رفت کو تسلیم کرنے کے باوجود اقبال "مقام خرد" سے گزر جانا چاہتے ہیں۔ کیونکہ عقل کے مصلحانہ اور ہم آہنگانہ (*Harmonizing*) رول کو بجا طور پر اہمیت دینے کے باوصف حقیقی علم محض ان کارناموں تک محدود نہیں کیا جاسکتا، جن کی صرف حواس کے ذریعے تصدیق کی جاسکے۔ علم کے ماخذ حواس، فطری کائنات اور تاریخ یقینی طور پر ہیں۔ لیکن ان سے ماوراء وہ باطنی تجربہ بھی ہے، جو شعر و ادب اور مذہب کے درمیان قدر مشترک کی حیثیت سے اپنی ایک معنویت رکھتا ہے اور تصوف دراصل مذہبی محرک ہی کی ایک مخصوص شکل ہے۔ "بال جبریل" کی ایک رباعی میں اس باطنی تجربے کی فوقیت اقبال نے انتہائی خوبی کے ساتھ اس طرح بتائی ہے۔

خرد سے راہ رو روشن بھر ہے
خرد کیا ہے؟ چراغِ رہگذر ہے
درونِ خانہ ہنگامے ہیں کیا کیا
چراغِ رہگذر کو کیا خبر ہے

اقبال کے ہاں تصورات کی شاعری

عام طور پر یہ تسلیم کیا گیا ہے اور اس مفروضے میں بڑی حد تک صداقت بھی ہے کہ شاعری دراصل تجربے کی تجسیم (Incarnation) کا عمل ہے۔ یعنی شاعری میں ہمیں وہ تجربہ ملتا ہے جسے محسوس کیا گیا ہو، اور تجسیم کے اس عمل میں اس کی ندرت، اختصاصیت اور معنویت نہ صرف برقرار رہے، بلکہ نمایاں طور سے آسکے۔ ایسی تجسیم کے لیے جو فنی وسائل کام میں لائے جاتے ہیں، ان میں استعارہ، پیکر نگاری اور اسطور سازی سب کی کار فرمائی اہمیتی ہے۔ یہ سب تجربے کی ترسیل اور اس کے ابلاغ میں بھی مدد دیتے ہیں اور اس کی جسمائیت کو بھی محفوظ رکھتے ہیں۔ علامت نگاری اور اسطور سازی کی مدد سے بالخصوص اس عنصری تجربے کی حدیں وسیع کی جاسکتی ہیں اور ان میں تہ و تہ پھیلاؤ پیدا کیا جاسکتا ہے، جس سے فن کار اپنی مہم کا آغاز کرتا ہے۔ یہ کہنا بھی صحیح ہے کہ نثری یا سائنٹفک بیان اور شاعری کے طریقہ کار میں جو فرق ہے، وہ یہی کہ اول الذکر کے ذیل میں ہمارا مقصد محض اطلاع کا فراہم کرنا ہوتا ہے، اور اس میں بیان کی قطعیت اور وضاحت پائی جاتی ہے، موخر الذکر میں ہمارا سروکار بیش از بیش اقدار کے انعکاس اور ان کی پیش کش سے ہوتا ہے۔ یعنی اس حقیقت کے سلسلے میں جو وابستگیوں (Interrelations) کا ایک تانا بانا ہے، اپنے رویوں (Attitudes) کو دوسروں تک پہنچانا۔ اس کی افہام و تفہیم کے لیے ہمیں ایک نظام اقدار کا سہارا لینا پڑتا ہے، اور یہاں ابلاغ کا عمل مبہم، پر پیچ اور منحنی ہوتا ہے۔ پیکر نگاری یا محاکات کے وسیلے سے ہم اشیاء یا تجربات کو متشکل کر دیتے ہیں، تاکہ ان کی شفافیت (Transparency) نمایاں ہو جائے۔ لیکن علامت نگاری اور اسطور سازی کو کام میں لا کر ہم نہ صرف تجربات کو وسیع بناتے ہیں، بلکہ ان کی اندرونی تہوں کی توسیع بھی کر دیتے ہیں۔ یہی حال اس زبان کا ہے،

جو شعری تجسیم کے مقصد کے حصول کے لیے وضع کی جاتی ہے۔ نشر میں الفاظ ایک محدود مفہوم کے حامل ہوتے ہیں جو بندھاؤں کا کارآمد اور متعین ہوتا ہے۔ شاعری میں وہ ذو معنی (Plurisignative) ہوتے ہیں۔ اور ان کے مفہیم اور اشارے ہمہ جہتی (Multiple) اور دور رس ہوتے ہیں۔ عام طور پر یہ بھی سمجھا جاتا ہے کہ تصوراتی اکائی

یعنی Concept اور شعری پیکر یعنی Poetic Image کے درمیان ایک تضاد اور بعد پایا جاتا ہے، اور یہ کہ شاعری کا فکر سے نہ کوئی گہرا تعلق ہے، اور نہ ہونا چاہیے، یا اگر کسی فن پارے کی تہ میں تصورات موجود بھی ہوں، یا اس کے لیے نقطہ آغاز کا کام بھی کرتے ہوں، تب بھی فنی حکمت عملی (Aesthetic) کا تقاضا یہی ہے کہ فن کار، ہمیں ان تصورات یا فکری اکائیوں کے حسّی متبادلات (Sensuous elements) سے روشناس کرانے۔

اس نظریہ میں بڑی حد تک سچائی پائی جاتی ہے۔ لیکن یہ ایک ادھوری سچائی ہے۔ مثال کے طور پر اقبال کی دو مثنویوں "اسرارِ خودی" اور "مؤمنز بے خودی" کے بارے میں اگر غور کیا جائے، تو یہ نتیجہ نکالنا نامناسب نہ ہوگا، کہ ان دونوں نظموں میں ہمیں ایک برہنہ تصوراتی ڈھانچہ ملتا ہے جو گوشت و پوست سے بڑی حد تک عاری نظر آتا ہے۔ یہ دونوں مثنویاں شعری تخلیق نہیں، بلکہ منظوم تخلیق ہیں۔ ان کی اہمیت زیادہ تر اس میں ہے کہ ان کے ذریعے ہمیں اقبال کے ان اساسی تصورات کو سمجھنے میں مدد ملتی ہے، جو زیادہ شرح و بسط فلسفیانہ قطعیت اور جامعیت کے ساتھ ان کے انگریزی خطبات میں بیان کیے گئے ہیں۔ وہ زیادہ سے زیادہ ہمیں ایک نظریاتی چوکھا (Ideational framework) فراہم کرتی ہیں۔ ان میں جہاں جہاں پیکر نگاری کا استعمال کیا گیا ہے، وہ تو ضحیٰ یعنی functional ہے۔ تفاعلی یعنی functional نہیں۔

اس کے برعکس یہی تصورات جب "بالِ جبریل" کی نظموں اور غزلوں یا "بالِ جبریل" اور "ارمغانِ حجاز" کی غزلیات اور رباعیات میں مکمل شعری تجسیم حاصل کرتے ہیں، تو ان کی گہرائی ان کی ایکائیت اور شعری رمزیت کا اندازہ بخوبی لگایا جاسکتا ہے۔ کیونکہ مؤخر الذکر مجموعوں میں مثنویوں کی بہ نسبت، ان تصورات میں ایک ترفع اور اختصاصیت (Particularity) پیدا ہو جاتی ہے۔ یا ایک طرح کی منفردیت (Singularity)۔

جس کی وجہ سے وہ ادراک کی گرفت میں آسانی آسکتے ہیں۔ بہ الفاظ دیگر ان کا تلخیص کیا جانے والا عنصر (Paraphrasing Content) یہاں غائب ہو جاتا ہے اور وہ منطقی حدود سے متجاوز یا ماورا ہو کر شعری احساس کی کائنات میں داخل ہو جاتے ہیں۔

اوپر جو کچھ کہا گیا، اس میں ایک استثنائی صورت بھی نکلتی ہے۔ ایسی پوری نظموں یا نظموں میں جسے جسے تراشوں کی نشاندہی کی جاسکتی ہے۔ جہاں یا تو تصور اور شعری پیکر بیک وقت موجود ہیں اور ایک دوسرے کو متوازن کرتے ہیں، یا جہاں پیکر نگاری سے کم سے کم یا بالکل کام نہیں لیا گیا اور محض تصورات پر مکمل دسترس کے ذریعے شعری تخلیق کا جادو جگایا گیا ہے۔ ایسی شاعری میں تصورات کو صرف نظم نہیں کیا جاتا، جیسا کہ اسرار خودی "اور رموز بے خودی" میں بے جان اور پھیکے انداز سے کیا گیا ہے۔ بلکہ ان تصورات کو تجربے کے انضباط (Measure)

(Measure of Experience) کے لیے برتا جاتا ہے۔ اور اس طرح کی شاعری جو بظاہر غیر پیکری (Imagery) معلوم ہوتی ہے، اکثر عظیم شاعری کی حدود کو چھو نے لگتی ہے۔ یہاں تصورات اپنی خنکی اور کثرت (Rhythm) کو برقرار نہیں رکھ سکتے ان کا جلال اور شکوہ، جو شاعر کے دست تصرف میں پہنچنے کے بعد اندر سے ابھرتا ہے، خود شاعری کے جمال کی تخلیق میں مدد ہوتا ہے۔ اور یہی اس کے جواز (Validity) کو ناپنے کا پیمانہ ہے۔ یہاں تصور یا فکر سے زیادہ عمل تفکر اہم بن جاتا ہے، اور ایسی شاعری میں جو جھنکار نہیں ملتی ہے، اس کا پیکر نگاری سے کوئی واضح اور برملا واسطہ نہیں ہوتا۔ دراصل شاعری کی کوئی ایک ہمہ گیر اور جامع تعریف ذرا مشکل ہے اور اس کے بے شمار اور متنوع شیون اور ان گنت کیفیات کی حد بندی نہیں کی جاسکتی۔ شاعری کے متعلق یہ عام خیال گمراہ کن ہے کہ وہ صرف ہمارے حواس کو اپیل کرتی ہے۔ حواس کو اپیل کرنے کے پہلو بہ پہلو وہ ہماری فکر کی ہمیز بھی کرتی ہے، گو یہ فکر خالص منطقی نہیں ہوتا۔ اقبال کے ہاں ایسی شاعری کی، جس میں تصور اور پیکر شعری کا تعامل (Interplay) صاف طور سے نظر آئے، بہت سی مثالیں ملتی ہیں۔ ان کے اولین اردو مجموعہ کلام "بانگ درا"، میں ایک اہم نظم، جس کا ذکر شاذ ہی کیا گیا ہے، "ارتقا" کے عنوان سے ہے۔ اس موضوع پر جسے جسے اشعار انتہائی فکر انگیز انداز میں "بال جبریل"، اور "پیام مشرق"، دونوں میں ملتے ہیں۔ لیکن اس خاص نظم میں اقبال نے متضادات (Opposites) کے باہمی رد عمل سے ایک نئی

حقیقت کے ابھرنے کو بڑی خوبی اور ایجاز بیان کے ساتھ پیش کیا ہے۔ چنانچہ یہ اشعار دیکھیے۔

ستیزہ کار رہا ہے ازل سے تا امروز
چراغِ مصطفوی سے شرارِ بولہبی
حیاتِ شعلہ مزاج و غیور و شور انگیز
سرشت اس کی ہے مشکل کشی جفا طلبی
سکوتِ شام سے تانفہ سحر گاہی
ہزار مرحلہ ہائے فغان نیم شبی
کشاکشِ زرم و گرما تپ و تراش و خراش
زخاکِ تیرہ دروں تابِ شیشہ جلی
مقامِ بست و شکست و فشار و سوز و کشید
میانِ قطرہ نیساں و آتشِ غیبی
اسی کشاکشِ پیہم سے زندہ ہیں اقوام
یہی ہے رازِ تب و تابِ ملتِ عربی

یہاں نظم کا فنی درو بست خاص طور پر قابلِ لحاظ ہے۔ اس میں جو غیر معمولی زمزمہ (Repetition) ہے، جو صوتی آہنگ ہے، وہ خود اس کے مرکزی تصور کے تابع ہے، اس تصور کے کشاکش اور تناؤ (Tension) جو دو متخالف اکائیوں یا حقیقت کے دو متضاد پہلوؤں کے درمیان پایا جاتا ہے، زندگی کی ہر سطح پر قابلِ مشاہدہ ہے۔ زندگی اپنی اصل کے اعتبار سے ایک نامیاتی، نمودیر اور منقلب حقیقت ہے کوئی منجمد اکائی نہیں۔ ”چراغِ مصطفوی“ اور ”شرارِ بولہبی“ خیر اور شر کی ان قوتوں کا اشاریہ ہیں جو ایک دوسرے سے متضاد اور برسرِ پیکار رہتی ہیں اور کائنات کے وجود میں بیوست ہیں۔ پہلے دوسرے اور چھٹے شعر میں، ہمیں اس حقیقت کا بڑی حد تک معروضی بیان ملتا ہے۔ تیسرے چوتھے اور پانچویں شعر میں اس کے حسی متبادلات ”کشاکشِ زرم و گرما، تپ و تراش و خراش“ اور ”مقامِ بست و شکست و فشار و سوز و کشید“ ہیں متضاد قوتوں کے باہمی ٹکراؤ اور جدلیات (Dialectics) کے اس عمل کو جو زندگی

کے نقش ہائے رنگ رنگ میں اپنا ظہور کرتا ہے، افعال مختلفہ کی مدد سے ایک مرقی شکل دی گئی ہے۔ پوری نظم میں ایک طرح کے اضطراب، تغیر پذیری سے پیوستہ جدوجہد، اور باہمی تخلیقی پیکار کے آثار صاف نظر آتے ہیں۔ کشاکش پیہم، کی ترکیب جو چھٹے شعر میں لائی گئی ہے، ارتقا کے تصور کے ساتھ جزو لاینفک کی حیثیت سے وابستہ ہے۔ یہاں محاکات کا عمل کچھ ایسا دھیل نہیں ہے۔ لیکن اس کے باوصف ایک مجرد تصور کو اس طرح پیش کیا گیا ہے اور صوتی آواز چڑھاؤ کو ایسا قابو میں رکھا گیا ہے کہ یہ تصور نہ صرف شعور پر حاوی ہو جاتا ہے بلکہ اس سے شعوریت کی لو بھبک اٹھتی ہے۔

اقبال کی شاہکار نظم ”مسجد قرطبہ“ کا افتتاحی بند ان کی پوری شاعری میں بڑی اہمیت کا حامل ہے۔ اس کے ائمدرجہ ذیل اشعار توجہ کو اپنی جانب کھینچتے ہیں :

سلسلہ روز و شب نقش گر حادثات
 سلسلہ روز و شب اصل حیات و ممات
 سلسلہ روز و شب تارِ حریر دورنگ
 جس سے بناتی ہے ذات اپنی قبلے صفتا
 سلسلہ روز و شب سازِ ازل کی فغاں
 جس سے دکھاتی ہے ذات زیر و بزم ممکنات
 تجھ کو پرکھتا ہے یہ مجھ کو پرکھتا ہے یہ
 سلسلہ روز و شب صیرفی کائنات
 تو ہوا اگر کم عیار میں ہوں اگر کم عیار
 موت ہے تیری برات موت ہے میری برات
 تیرے شبے روز کی اور حقیقت ہے کیا
 ایک زمانے کی رُو جس میں نہ دن ہے نہ رات
 آئی وفانی تمام معجزہ ہائے ہنر
 کارِ جہاں بے ثبات، کارِ جہاں بے ثبات
 اول و آخر فنا، باطن و ظاہر فنا

نقش کہن ہو کہ نو منزل آخر فنا

اس بند کو ایک لسانیاتی کارنامہ سمجھنا بے محل نہ ہوگا، کیونکہ یہاں تصورات یعنی -
Concept کی تخلیق کی گئی ہے، اور ان کے ربط باہمی سے نظم کا ڈھانچہ تیار کیا گیا ہے۔ "سلسلہ روز و شب" کے ٹکڑے کی تکرار سے نہ صرف آہنگ شعری کو ترفیع بخشا گیا ہے بلکہ یہ مرکزی اشارہ تفکر کا محور بن جاتا ہے۔ روز و شب کا پیہم تسلسل وقت کی صورت گری کرتا ہے۔ زندگی حادثات کا ایک تانا بانا ہے۔ جسے وقت کے لمحات ہی بنتے ہیں۔ وقت ہی کے توسط سے ذات اور صفات، جو انسانی شخصیت کے دو بنیادی رُخ ہیں، منو پاتے اور ممیز کیے جاتے ہیں۔ سلسلے داری وقت اور دورانِ محض ایک دوسرے سے مربوط و منسلک ہیں۔ اس رشتے کے بالمقابل ہی ذات کے تمام مستتر امکانات ظہور میں آتے ہیں۔ اور اسی سے وہ دوام یا ہمیشگی اخذ کرتے ہیں۔ "سلسلہ روز و شب" کو بجا طور پر صیرفی کہنا سناٹا کہا گیا ہے، کیونکہ اس کے ذریعے انسانی اعمال کے خوب وزشت کو پرکھا جاسکتا ہے۔ وقت ایک سیل بے اماں ہے، مسلسل گردش میں رہنے والا ایک دھارا ہے، جس کے کناروں کا پتا نہیں، یہ ازل سے ابد تک ہر شے کو محیط ہے۔ اس کی مختلف النوع اکائیوں کے مابین، جو میدگانگی تجزیے کی روشنی میں متعین کی گئی ہیں، فی الحقیقت تمیز، تفریق اور تخصیص نہ ممکن ہے اور نہ ضروری۔ وقت کے ان گریز پالمحات سے فنا، عدم اور بے ثباتی کے تاثرات بھی ہمیشہ ہیں۔ لیکن وقت محض کلینڈر کا پابند نہیں۔ اس کی اساسیت (Ultimacy) کو جو شے متعین کرتی ہے وہ ابدیت کا تصور ہے، جو انسانی شعور میں منعکس ہوتا ہے۔ ان اشعار کو پڑھ کر موٹائی، ایس، ایلٹ کے معرکہ آرا کارنامے **Four Quartets** کے پہلے حصے **Burnt Norton** کے ابتدائی اشعار حافظے میں تازہ ہو جاتے ہیں:-

Time present and time past
 Are both perhaps present in time future
 And time future contained in time past.
 If all time is eternally present
 All time is unredeemable.

What might have been is an abstraction

Remaining a perpetual possibility

Only in a world of speculation.

What might have been and what has been

Point to one end, which is always present.

اس پورے تراشے کے بارے میں ہم کہہ سکتے ہیں کہ یہ نیوٹن کے ریاضیاتی تصورِ
 زماں کی تکذیب اور اس کے ابطال کا ایک شعری بیان ہے۔ اس میں وقت کی اکائیوں کے
 باہمی ادغام (Interfusion) اور انضمام (Assimilation) پر بھی زور دیا گیا ہے اور ان کے تسلسل پر بھی۔ ماضی شعور کی گرفت سے باہر
 چلا جاتا ہے، اور مستقبل کا وجود قیاس کی دنیا میں ہوتا ہے۔ گو ماضی اور مستقبل کے درمیان
 نقطہ اتصال حال ہی کا لمحہ فراہم کرتا ہے۔ لیکن یہاں یہ اضافہ کرنا ضروری معلوم ہوتا ہے کہ
 ان دونوں تراشوں میں ہمیں اقبال اور ایلٹ کے نظریہ زماں سے بعینہٴ ایک منطقی
 قضیے (Logical Proposition) کے زیادہ سروکار نہیں۔
 واقعہ یہ ہے کہ اقبال اور ایلٹ، دونوں کے لیے شاعری ایک ذہنی فن ہے، اور کم از کم
 ان تراشوں میں ان کا واسطہ اس حسی محرک سے نہیں ہے، جو زندگی کے معروضی تجربے سے
 اخذ کی گئی ہو۔ اسی لیے یہاں کسی حسی پیکر کا استعمال نہیں کیا گیا، اور نہ وہ متبادلات پیش
 کیے گئے جنہیں حیات سے متعلق کیا جاسکے؛ جیسا کہ شاعری میں عموماً کیا جاتا ہے۔ یہاں
 تصورات کو محض نظم ہی نہیں کیا گیا۔ لیکن اس کے باوجود یہ دونوں تراشے نہایت اعلیٰ درجے
 کی شاعری کا نمونہ ہیں۔ یہاں تصورات سے زیادہ فکری عمل اہم ہے۔ اور یہ ہماری شعری
 حس کو بغایت اپیل کرتا ہے۔ یہاں کوئی ایسے مقدمات (Postulates) پیش
 نہیں کیے گئے، جن کی منطقی توجیہ کرنا لازمی ہو۔ لیکن وہ چنانچہ تصورات جن پر ان تراشوں کی
 اساس رکھی گئی ہے، ایک دوسرے کے ساتھ خلاقانہ ربط رکھتے ہیں۔ اور ایک دوسرے
 کے بالمقابل رکھے جانے (Symptomatology) کی وجہ سے نمایاں ہو جاتے
 ہیں۔ ان کی لسانیاتی تنظیم میں کوئی غیر معمولی الٹ پھیر نہیں ہے اور نہ نحوی ترتیب میں بہت
 زبردستی کھانچے (Gaps) اور نہ غیر تسلسل (Discontinuous)

کا کوئی عنصر، جو اجنبی نظر آتا ہو۔ اس کے باوجود ان کی تجریدیت (Abstractionism) بڑی حد تک دور ہو گئی ہے۔ اور وہ نیم فکری اکائیوں (Quasi-Concepts) میں تبدیل ہو گئے ہیں۔ مختلف مصرعوں کی ترتیب سے یہاں جو لے پیدا ہو رہی ہے، اس میں ایک طرح کی علویت (Exaltation) پائی جاتی ہے۔ باوجودیکہ ان دونوں تراشوں میں تجریدات (Abstractions) کا استعمال کیا گیا ہے۔ لیکن یہاں شعری اظہاریت (Poetic Expressiveness) کی سطح خاصی بلند ہے۔ ”ضرب کلیم“ کے شروع میں ایک نظم لا الہ الا اللہ کے عنوان سے ہے، جو درج ذیل کی جاتی ہے:

خودی کا سر نہاں لا الہ الا اللہ
 خودی ہے تیغِ فساں لا الہ الا اللہ
 یہ دور اپنے براہیم کی تلاش میں ہے
 صنم کدہ ہے جہاں لا الہ الا اللہ
 کیا ہے تونے متاعِ غور کا سودا
 فریبِ سود و زیاں لا الہ الا اللہ
 یہ مال و دولت دنیا یہ رشتہ و پیوند
 بُتانِ وہم و گماں لا الہ الا اللہ
 خرد ہوتی ہے زمان و مکاں کی زناری
 نہ ہے زماں نہ مکاں لا الہ الا اللہ
 یہ نغمہ فصل گل و لالہ کا نہیں یا بند
 ہمار ہو کہ خزاں لا الہ الا اللہ
 اگر چہ بُت ہیں جماعت کی آستینوں میں
 مجھے ہے حکمِ ازاں لا الہ الا اللہ

یہ نظم فنی ایجاز و ارتکاز کی ایک دل نشین اور قابلِ قدر مثال ہے۔ اس کے قلب میں جو تصورات ہیں، وہ ہیں ان کے محدود اور ان کے مطلق کے مابین نسبت، ان کے محدود کا فطری کائنات سے رشتہ، اور ان ادہام یعنی تجریدات و قیاسات کے جال، جن میں ذہن انسانی حقیقت کا

صحیح ادراک نہ رکھنے کی وجہ سے برابر گرفتار رہتا ہے۔ اناتے مطلق دراصل مصدر اور مصدر حتمی ہے ان محدود اناؤں کا، جن میں اس نے اپنے آپ کو منقسم کر دیا ہے۔ زمان و مکان حقیقی تو یقیناً ہیں، مگر انھیں قطعیت حاصل نہیں رہی وہ ذہنی سوچناات ہیں، جنھیں فکر انسانی نے تراشا ہے۔ اناتے مطلق اور ابدیت اقبال کے لیے نہ صرف لازم و ملزوم ہیں، بلکہ ایک طور سے مرادفات کی حیثیت رکھتے ہیں۔ اس طرح فطری کائنات محض فریب نظر نہیں ہے، لیکن اس کے باوجود اس کی دلکشی اور شادابی، اس کی بوقلمونی اور اس کا تنوع ایک جلوہ گزرال کی حیثیت رکھتے ہیں۔ پائندگی اور دوام صرف اناتے مطلق سے مختص ہے۔ اسی طرح سماجی ادارے بھی جو اولاً انسانی ضروریات کے پیش نظر وضع کیے جاتے ہیں، بالآخر بالادستی حاصل کر لیتے اور اس طرح اناتے محدود کے لیے ضعف اور پستی کا سبب بن جاتے ہیں۔ اسی لیے اناتے محدود کی بازیابی اور تقویت کے لیے یہ ضروری ہے کہ اناتے مطلق سے اس کے تعلق کو استوار کیا جائے۔ اس نظم میں *لا الہ الا اللہ* کے ٹکڑے کی تکرار ذہن کے سندان پر ایک ضرب کی طرح مسلسل پڑتی رہتی ہے۔ لیکن یہ محض ایک ٹیپ کا بند نہیں ہے۔ اس کا مقصد اناتے مطلق کے وجود کے پیہم اثبات پر زور دینا ہے ایک طرح سے اس مصرعے کی جھنکار ہی اس نظم میں ایک داخلی آہنگ کو جنم دیتی ہے۔ یہاں اگر کوئی حساباتی رمز ہے، تو وہ فصل گل دلالہ کے سوا اور کوئی نہیں۔ یہاں تصورات کی ایسی تنظیم پیش کی گئی ہے، اور یہ ایک دوسرے میں اس طور پر بیوست ہیں اور یکے بعد دیگرے ایسی قطعیت اور ایسے مہم انداز سے سلسلے لائے گئے ہیں، کہ یہ تمام رشتے اور باہمی وابستگی بغیر کسی حسی اپیل کے ایک طرح کے احساس جلال (Sense of Sublimity) کو ہمارے اندر ابھارتے ہیں۔ اس نظم کے پس پشت فطانت، ذوق و شوق اور ایمان و یقین سب کی توانائی، روشنی اور گرمی ملتی ہے جو خود بخود شعری سانچے میں ڈھل گئی ہے۔

”جاوید نامہ“ کو اقبال کے شعری ارتقاء کے سفر میں ایک سنگ میل کی حیثیت حاصل ہے۔ یہ اس زمانے میں لکھی گئی، جب وہ اپنی فنی اور روحانی نشوونما کی خاصی بلندی تک پہنچ گئے تھے۔ یہ غالباً ۱۹۳۲ء میں ضبطِ تحریر میں آئی اور ہماری شاعری کی روایت میں ایک نیا تجربہ ہے۔ ممکن ہے کہ اس کی تخلیق کے دوران اقبال کے لاشعور میں اطالوی شاعر دانٹے کی شہرہ آفاق نظم ”*Divina Commedia*“ (کاخاکہ

محفوظ رہا ہو، جس کی کچھ چھوٹ اس نظم پر ضرور پڑتی ہے۔ فلکِ مشرقی میں اقبال کی ملاقات تین ارواحِ جلیلہ سے ہوتی ہے، یعنی حلاج، غالب اور قرۃ العین طاہرہ۔ حلاج کے سلسلے میں اقبال کا رویہ عموماً وہی تھا، جو مسلمانوں کے سوا دُعا عظیم کا تھا۔ یعنی انہیں اس کے نوعِ انالائق میں نفسی ذاتِ الہی اور ابطالِ شریعت کی جھلک نظر آتی تھی۔ اقبال کا ردِ عمل اس معاملے میں کم و بیش وہی تھا جو حضرت مجدد الف ثانیؑ کا تھا، جن کے بارے میں ایک نہایت دلکش اور موثر نظم ہمیں ”بال جبرئیل“ میں ملتی ہے۔ دونوں کا اشتراک اس نقطہ نظر پر ہے کہ گو بخئی اور باطنی تجربے کی اہمیت، جس پر تصوف کی بنیاد ہے، اپنی جگہ مسلم اور ناقابلِ تردید ہے۔ لیکن ملی وجود کی بقا استقلال اور استحکام کا امین شریعت کا قانون ہی ہو سکتا ہے۔ رفتہ رفتہ اقبال کو اس امر کا احساس ہوا کہ تصوف بھی دراصل نفسی زندگی کی سطح پر قانون کی اہمیت کے ادراک ہی کی ایک شکل ہے، اور اس لیے ان دونوں کے درمیان کوئی بعدالمشرقی نہیں ہے۔ حلاج نے جب اپنے آپ کو تخلیقی صداقت (Creative Truth) کا حامل قرار دیا، تو اس سے ان کی مراد یہ اشارہ کرنا تھا کہ ان کی ذاتِ خدا کی غیر تخلیقی شدہ رُوح اور انسان کی تخلیقی شدہ رُوح کے درمیان ایک نقطہ اتصال کی حیثیت رکھتی ہے۔ رومی نے حلاج کے لیے گلاب کے پھول کا وہ معنی خیز رمز استعمال کیا، جو شہیدِ عشق کو میز کرنے کے لیے انتہائی جامع اور ایجابیت سے لبریز ہے۔ دانے نے بھی الٰہی حقیقت (Divine Reality) کے اشاریے کی حیثیت سے اس کا استعمال اپنی نظم کے آخری حصے میں کیا ہے۔ حلاج اور رومی دونوں کے لیے محبت کے لفظ میں ایک طرح کی سکون پروری (Placidinity) پائی جاتی ہے اور عشق ایک حرکی، توانا اور فعال جذبہ ہے اور اقبال کی رائے میں یہی وہ جذبہ ہے جس پر چل کر انانے محدود اپنی صلاحیت اور بختگی کی وجہ سے انانے مطلق سے ہم آہنگ ہو جاتی ہے۔ عام صوفیاء کے مسلک کے برعکس اقبال اس کے حق میں نہیں ہیں کہ انسان کی انانے مطلق میں مدغم ہو جائے۔ بلکہ موخر الذکر خود اول الذکر کو اپنی پُرشوق آغوش میں لے لے۔ ہم آہنگی بلکہ ایسی ہم رنگی جو بالآخر بے رنگی میں تبدیل ہو جائے، حلاج کے نوعِ مستاز کو معنویت عطا کرتی ہے اور باطنی تجربے کی یہ شدت (Intensification) جو حلاج نے محسوس کی تھی۔ شریعت کے قانون سے اس درجے اور اس

حد تک متصادم نہیں جیسا کہ عام طور پر گمان کیا جاتا ہے یہ کہنے کی شاید ضرورت نہیں کہ "جاوید نامے" میں زندہ رود اقبال ہی ہیں اور وہ حلاج کو خوب پہچانتے ہیں۔ حلاج اور اقبال کے درمیان بہت سی مماثلتیں پائی جاتی ہیں، اور اگرچہ زندہ رود کے مرشد روحانی رومی ہیں، لیکن مزاج کی یگانگت کے سبب وہ حلاج سے بھی کسب فیض کرتے ہیں اور اسی لیے وہ یہ استفسار کیے بغیر نہیں رہ سکتے:

از تو پر رسم گر چہ پر سیدن خطاست ہر آں جوہر کہ نامش مصطفیٰ است

آدمے با جوہرے اندر وجود آنکہ آید گاہے گاہے در وجود
اور اس کا جو جواب حلاج نے دیا ہے، اس میں قابل وقعت احساس (Sighni-
(Significant Feeling) کا شدید ارتکاز پایا جاتا ہے:

پیش ادگیتی جبیں فرسودہ است خویش را خود عبیدہ فرسودہ است
عبیدہ از فہم تو بالا تر است زانکہ او ہم آدم و ہم جوہر است
جوہر او نے عرب نے اعجم است آدم است وہم ز آدم اقدم است
عبیدہ صورت گر تقدیرھا عبیدہ ویرانہ ہا تعمیرھا
عبیدہ ہم جانفزا ہم جانتاں عبیدہ ہم شیشہ ہم سنگ گراں
عبد دیگر عبیدہ چیزے دگر ماسرا یا انتظار، او منتظر
عبیدہ ویراست و دہر عبیدہ است ماہم زنگیم، او بے رنگ و بوس است
عبیدہ با ابتداء بے انتہاست عبیدہ راجح و شام ما کجاست
کس زیر عبیدہ آگاہ نیست عبیدہ جز سر کا اللہ نیست
لا اللہ تیغ و دم او عبیدہ فاش تر خواہی بگو ہو عبیدہ
عبیدہ چند و چگون کائنات عبیدہ راز درون کائنات

ان گیارہ اشعار میں وحدتِ تمامہ کا سرچشمہ اور محیط خیال (Controlling Idea) عبیدہ ہے۔ جو لفظ عبیدہ سے اپنی معنوی وسعتوں کے اعتبار سے کہیں زیادہ جامع اور بسیط ہے۔ لفظ عبیدہ سے سپردگی اور عشقِ انقیاد و اطاعت اور تسلیم و رضا کا ایک نیا پہلو اور ایک نئی جہت سامنے آتی ہے۔ یہ حلاج کے نعرہ انا الحق

سے بھی بڑھ کر ہے کیونکہ یہاں بیک وقت خالق و مخلوق کے درمیان امتیاز کا شعور بھی ہے اور اپنے آپ کو ایک ماورائی ہستی کے اندر ضم کر دینے کا بھجوت آمیز اور جنون انگیز جذبہ شوق بھی منضم ہے۔ ایک قدم آگے بڑھ کر یہ بھی کہا جاسکتا ہے کہ یہاں خالق و مخلوق اور انسانی اور الوہی کیفیات کے درمیان کوئی حجاب اور امتیاز باقی نہیں رہتا یہ عشق کی ایک سرمدی، نامتناہی اور پیہم کیفیت سے عبارت ہے۔ یہاں رنگ اور بے رنگی کا اختلاف مٹ جاتا ہے اور ہر شے ایک حقیقت کلی کا حصہ بن جاتی ہے۔ اسی لیے اس ایک لفظ 'عبدہ' کو "چند و چگون کائنات" اور رازِ درونِ حیات کا مراد و قرار دیا گیا ہے۔ یہ دراصل موضوع اور معروض اور ذات اور صفات کے مابین امتیاز اور فاصلے کو محو کر دیتا ہے، اور ایک بے نام محیط، عضوی کل کو جنم دیتا ہے۔ نبی کریمؐ کی ذات اقدس اقبال کے لیے عشق کے محرک اور اس کے معمول (Museum) کی انتہائی تجسیم کے ہم معنی ہے فوق البشر، کا یہی وہ تصور ہے، جو اقبال کے یہاں طرح طرح سے سامنے لایا گیا ہے۔ "ارمغانِ حجاز" میں مندرجہ ذیل رباعی قابل غور ہے:

شے پیشِ خدا بگر ستم زار مسلماناں چرا زارند و خوارند
ندا آمدنی دانی کہ این قوم دلے دارند و محبوبے ندارند
یہ سرمدی کیفیت اقبال کی شاعری کے رگ و ریشے میں سرایت کے ہوتے ہیں۔ عشق کے اس معمول کا دوسرا نام 'عبدہ' ہے۔ اور اس نسبت سے اس عنصر کی کمی کا اندازہ کیا جاسکتا ہے، جو لفظ شے کی شخصیت کے عینی شخصیت بننے کی راہ میں حائل رہی۔ عبد اور عبدہ میں وہی فرق ہے، جو علم اور عشق، حکمت اور فقر، خبر اور نظر، کافر اور مومن، ابن الکلیا اور ام الکتاب، اور ہستی اعتباری اور ہستی حقیقی کے درمیان پایا جاتا ہے۔ کافر اور مومن سے اقبال کی مراد بالترتیب غیر معتبر (Spauthentic) اور کھری (Authentic) شخصیت سے ہے۔ اس پورے تراشے میں شدید ذاتی جذبے کا دبا و صاف طور پر محسوس کیا جاسکتا ہے، اور یہاں ایک لفظ 'عبدہ' کے پے درپے استعمال سے شاعری کی جوت جگانی گئی ہے۔ اس نگرارِ مسلسل کی وجہ سے 'عبدہ' کا تصور ایک شعری محرک (Motif) میں تبدیل ہو گیا ہے۔ اور اسی کے ذریعے غالب

اور حاوی جذبے کی وضاحت اور متفصح عمل میں لائی گئی ہے۔

اپنی شاعری کے آخری دور میں اقبال نے ایک معرکہ الارامیہ ”مسعود مرحوم“ کے عنوان سے لکھا تھا۔ یہ ”ارمغان حجاز“ میں شامل ہے:

نہ پوچھ مجھ سے کہ عمر گریز کیا ہے
 کسے خبر کہ یہ نیرنگ سیہیا کیا ہے
 ہوا جو خاک سے پیدا وہ خاک میں مستور
 مگر یہ غیرتِ صغرا ہے، یا فنا کیا ہے؟
 غبارِ راہ کو بجٹا گیا ہے ذوقِ جمال
 خرد بتا نہیں سکتی کہ مدعا کیا ہے
 دل و نظر بھی اسی آب و گل کے ہیں اعجاز
 نہیں تو حضرتِ انساں کی انتہا کیا ہے
 جہاں کی روح رواں لا اِلهَ اِلَّا اللهُ
 میخ و میخ و چلیپا، یہ ماہر کیا ہے؟
 قصاصِ خوفِ تمنا کا مانگے کس سے
 گناہگار ہے کون اور خوں بہا کیا ہے؟

غنیں مشو کہ بہ بند جہاں گرفتاریم
 طلسمہا شکند آں دے کہ ماواریم

یہاں بھی شاعری کا عمل محاکات کی آرائش سے تقریباً بے نیاز ہے۔ پوری نظم کے پس پشت جو تصور ہے وہ انسانی زندگی کی کم مائیگی اور بے ثباتی کا گہرا شعور ہے اور یہ تشکیک کے اس جذبے کے ساتھ ہم آہینہ ہے جو حیاتِ فانی کی علتِ غائی کے سلسلے میں ابھرتا ہے۔ اس پورے بند میں جو آواز گونج رہی ہے، وہ حیات کی آواز نہیں ہے، یہ ایک ایسے ذہن کا عکس ہے، جو زندگی کے اسرار پر سے پردہ اٹھانے کی جستجو میں لگا ہوا ہے۔ یہاں شاعر کی ذہانت میں جو توانائی ہے، وہ تجربات کی ترتیب و تشکیل نو، چھان بین اور انہیں متعین کرنے کے کام میں صرف کی جا رہی ہے۔ یہاں برابر ”عمر گریز پا“ کی معجز نہائی اور طلسم آرائی پر نظر موز ہے، اور اس کے پیش نظر موت کا معجز حیرت و استعجاب کا باعث بنا ہوا ہے۔ یہاں

شکوہ اور جلال اور لہجے کی وہ بلند آہنگی، جو منضبط بھی ہے اور خیال اور فکر کی گہرائیوں سے بھی نکلی ہے۔ اس تراشے کے اُفق پر ایک جلی تحریر کی طرح نمایا ہے۔ اس طرح کی جستجو کا محرک ہمیں ”والدہ مرحوم کی یاد میں“ اور ”خضر راہ“ جیسی نظموں میں بھی ملتا ہے۔ مگر ان دونوں میں تجربہ اس درجے مرکز نہیں اور نہ لہجے میں وہ جلال نمایاں ہے، جیسا اس بند میں نظر آتا ہے۔ یہاں شاعر کا مطلع نظر منحصر جذبات کو اپیل کرنا نہیں ہے، بلکہ فکر کی اس تنزیہی شکل کو، جو اسطور سازی کی سطح کو چھو لیتی ہے۔ یہاں حزن و الم سے زیادہ تجسس تحریر اور استعجاب زیادہ بنیادی عوامل ہیں۔ اس تراشے کے پیش نظر غالب کی غزل کے اشعار حافظے میں تازہ ہو جاتے ہیں، جو اس طرح شروع ہوتی ہے:

جب کہ تجھ بن نہیں کوئی موجود

پھر یہ ہنسا گارے خدا کیا ہے؟

اس ایک مصرعے ”جہاں کوئی روح رواں لا الہ الا اللہ“ سے اس پوری نظم کی یاد تازہ ہو جاتی ہے، جو لا الہ الا اللہ کے عنوان سے ”ضرب کلیم“ میں ملتی ہے، اور جس کا ذکر اس سے پہلے کیا جا چکا ہے۔ کیوں کہ دونوں نظموں میں انانے مطلق کا تصور ایک نقطہ استشارہ (Point of reference) کے طور پر موجود ہے۔ ان تمام تراشوں میں جو اقبال کی مختلف نظموں سے دیے گئے ہیں، ہم اہم بلکہ عظیم شاعری کے ایک نئے رُخ سے آشنا ہوتے ہیں۔ یہاں لازمی طور پر فکر کو جذبے میں تبدیل نہیں کیا گیا۔ لیکن اس کے باوجود تصورات جامد نظر نہیں آتے۔ یہاں عملِ تفکر کو اس کے مخفی شاعرانہ امکانات کے ساتھ سامنے لایا گیا ہے۔ یہاں الفاظ کی گھن گرج یا محاکات کی رعنائی، دلکشی اور برنائی اس حد تک دعوتِ نظر نہیں دیتیں، جتنا فکر کا وہ نغمہ جو جلال *ہنسا گارے* کے عنصر سے مملو ہے۔ یہاں خیالات کی اکائیاں، جو ایک دوسرے کے بالمقابل رکھی گئی ہیں، ایک دوسرے کو سہارا بھی دیتی ہیں اور نمایاں بھی کرتی ہیں۔ تجسیم کے اس عمل کے دوران بس کبھی کبھی حسیت کی رنق شاعری کی اس چرخِ جہل فضا میں

در آتی ہے۔ اس قسم کے تراشوں کو ذہن میں رکھتے ہوئے ایلٹ کے علاوہ سترہویں صدی
 کے انگریزی ما بعد الطبعاتی شاعر اینڈریو مارول (Andrew Marvell)
 کی نظموں کا اکثر خیال آتا ہے۔ اس قسم کی نظموں میں ایک قسم کی تلطیف (Rare -
) *finement* ناگزیر ہوتی ہے۔ اور انہیں جو شے سپاٹ ہونے سے بچاتی ہے
 وہ سطح کے نیچے مہذب اور کڑھے ہونے جذبے کی شدت اور شعری اظہاریت پر مکمل دسترس
 کی موجودگی ہے۔ بصورت دیگر یہ بھی کہا جاسکتا ہے کہ محاکات کو جو شے تقویت پہنچاتی یعنی انہیں
 (*مہذب*) کرتی ہے، وہ تصور کی صلابت اور ہمہ گیری ہے۔ انگریزی
 شاعر ولیم بلیک نے بصری یا مرئی فن (*Visual art*) سے *Widely*
bounding line کا جو مطالبہ کیا تھا، اسی کی کچھ جھلکیاں ہمیں اقبال
 کی ان نظموں میں بھی دکھائی پڑتی ہیں۔

اقبال کا تصور فقر

اپنے انگریزی خطبات "اسلام میں مذہبی فکر کی تشکیل نو" میں اقبال نے تصوف کے بارے میں جن خیالات کا اظہار کیا ہے، ان سے یہ واضح ہو جاتا ہے کہ وہ اس کی نفسی بنیاد اور اس کے تشکیلی عناصر سے پوری طرح آگاہی رکھتے ہیں۔ ولیم جیمز کی طرح ان کا بھی یہ خیال ہے کہ یہ تجربہ "متند و توانا اور ناقابل تجزیہ بھی ہے" اور اس کا ابلاغ بھی مشکل ہے۔ اقبال نے اس رائے کا اظہار بھی کیا ہے کہ شریعت اور طریقت میں بجز اس کے کوئی فرق نہیں ہے کہ جس حقیقت کا ادراک ہم شعوری سطح پر اور قانون کی خارجی شکل میں کرتے ہیں، اس کا احساس ہمیں اندرونی سطح پر ایک شدید اور سریع رد عمل کے طور پر اپنی نفسی زندگی میں ہوتا ہے۔ لیکن یہ امر بھی بدیہی ہے کہ یہ شدید تجربہ اپنی تنہی کی وجہ سے اور بحیثیت ایک عضوی کل (Organic Whole) اظہار کی گرفت میں لائے جانے سے پہلے ہی پارہ پارہ ہو جاتا ہے اور ہم صرف چند خدو ریزوں کو چننے پر ہی اکتفا کر سکتے ہیں۔ مزید برآں کوئی بھی شدید نجی اور داخلی تجربہ اجتماعی تقدیر سازی کے لیے فکر و عمل کی بنیاد نہیں بنایا جاسکتا۔ کیوں کہ یہ تجربہ حدود و اختصاصیت کا مالک بھی ہوتا ہے اور اسے قابل وثوق وسائل کی روشنی میں متعین بھی نہیں کیا جاسکتا۔ تصوف کے سلسلے میں اقبال کا رویہ شروع سے ہی دور خا، (Ambivalent) رہا۔ ایک طرف وہ تمام بڑے تخلیقی فن کاروں کی طرح اس تجربے کی اہمیت کے قابل رہے اور اس کی طرف کشش محسوس کرتے رہے، جو شخصیت

کے نہانخانوں میں پرورش پاتا اور عمل استغراق سے منسلک ہوتا ہے اور دوسری جانب ملی اور اجتماعی زندگی کے دائرے میں وہ عزلت، علاحدگی اور بے عملی کے اس رجحان کے شدید مخالف تھے جو متصوفانہ زندگی کا منطقی انجام انہیں نظر آتا تھا۔

مجاہدانہ حرارت رہی نہ صوفی میں

بہا نہ بے عملی کا بہنی شراب الست

بہ حیثیت ایک ادارے کے اور بوجہ اس عجمی عنصر کے جو تصوف میں در آیا تھا، وہ اسے گہرے شبہ کی نظروں سے دیکھتے ہیں۔ اصلی حجازی الاصل تصوف پر جو رنگ آمیزی ایران میں کی گئی، اس کے نتیجے کے طور پر فطری معمولات میں کارگہر حیات سے انحراف کا جواز تلاش کر لیا، اور اس کے منفی اور مضر اثرات سے کوئی شعبہ زندگی متاثر ہوتے بغیر نہ رہ سکا اور اسی لیے مجموعی حیثیت سے یہ رویہ اقبال کے لیے ناقابل قبول ٹھہرا۔ یہ تسلیم کرنے میں تامل نہیں ہونا چاہیے کہ اقبال کے نزدیک حجازی اور عجمی نظریات اور ذہنی جھکاؤ ایک دوسرے کے نقیض ہیں۔

’فقر‘ جسے ہم متصوفانہ نظام اقدار سے منقطع کر کے نہیں دیکھ سکتے، اقبال کے فکری نظام میں بنیادی اہمیت کا حامل ہے۔ لیکن اقبال نے اس کے مضمرات کی توسیع بھی کی ہے اور ان کی قلب ماہیت بھی کی ہے۔ انھوں نے اس کے ڈانڈے عشق سے ملاتے ہیں اور عشق اور خودی کے تصورات باہم پیوست ہیں۔ اقبال کے ہاں فقر اور استغنا ہم معنی الفاظ ہیں، اور استغنا سے مراد وہ اجتناب اور بے رغبتی ہے، جو ارادی ہے، اضطراری نہیں۔ اسے باہر سے عائد نہیں کیا جاسکتا۔ انگلستان کے ازمنہ وسطیٰ کے ضابطہ اخلاق میں تزکیہ نفس (Penance) کے عمل میں تین مدارج متعین کیے گئے ہیں۔ اول گناہوں کے سلسلے میں احساس ندامت (Contrition) دوسرے اقرار بالقلب، (Confession) اور آخر میں ایک طرح کی تشفی یا دلجمعی (Satis -) کا حصول۔ ان میں اولین مرحلے کی غایت یہی ہے کہ انسان اپنے نفس کی گہرائیوں کو ماسوا کے غلبے سے آزاد کرنے کا احساس کرے۔ یہ الفاظ دیگر جہاں جسم اور ماحول کی ترغیبات

گوناگوں سے اپنے آپ کو الگ نہ رکھ سکنے کا پُر ملاں اظہار ہے۔ دوسرے مرحلے میں اس امر کا اقرار ہے کہ گناہوں سے اجتناب اور بے رغبتی لابدی ہے۔ اور تیسرا مرحلہ اس پورے عمل کا نقطہ انجام ہے۔ اور یہ روح کو ایک نوع کے روحانی امتیاز سے پُر کر دیتا ہے۔ اسی بات کو ذرا مختلف پیرایہ انداز میں اس طرح بھی کہا جاسکتا ہے کہ جب دل ماسوا کے غلبے سے خالی ہو جائے، تب ہی اس میں ذاتِ خداوندی سے اتصال کا جذبہ پیدا ہو سکتا ہے۔ بہ الفاظِ دیگر پہچانہ دل کو خالی کرنے اور پُر کرنے کے اعمال یکے بعد دیگرے بھی وقوع پذیر ہو سکتے ہیں، اور متوازی بھی ہیں۔ یعنی بیک وقت بھی ظاہر ہوتے ہیں۔ دونوں کے لیے اور خاص طور پر پہلے مرحلے میں صبر و تقاعد اور اختیاری تنگ دستی بلکہ تنگ دامانی ضروری ہے۔ اعمالِ تصوف دو قسم کے شمار کیے جاتے ہیں۔ بعض مقصود بالذات ہیں، جیسے محبت، رضا، زہد، تقویٰ، صبر، شکر، تقاعد اور سخاوت وغیرہ، اور چند مقصود بالغیر ہیں، جیسے ذکر، مراقبہ، ارادت، ریاضت اور مجاہدہ وغیرہ۔ لیکن یہاں یہ اضافہ کرنا ضروری معلوم ہوتا ہے کہ فقر سے مراد محض مروجی کی زندگی نہیں ہے جو مجبوراً اختیار کی گئی ہو، بلکہ اس سے مراد دراصل وہ اجتناب کلمی (Total Renunciation) ہے جو حسی لذات و کیفیات کے سلسلے میں برتا گیا ہو۔ اور صبر، اندرون کا وہ ٹھیراؤ، بے تعلقی اور سکون ہے جو ایسا کرنے میں مہم ہوتا ہے۔ اس طرح جو کامیابی انسان کو نصیب ہوتی ہے وہی دراصل پیش خیمہ بنتی ہے، روحانی کیف کے ادراک اور حصول کا:

کمال ترک نہیں آب و گل سے ہجوری

کمال ترک ہے تسخیرِ خاکی و نوری

اقبال کے ہاں فقر دراصل عبارت ہے دل اور نظر کی عفت اور طہارت سے، اور جسمانی اور ارضی زندگی کی تحریصات اور ترغیبات کے ترک کرنے سے، جو بالآخر نفس و آفاق پر غلبہ اور تفوق حاصل کرنے کی طرف رہنمائی کرے۔ زیادہ وسیع مفہوم میں ہم یہ کہہ سکتے ہیں کہ یہ نفسی اور روحانی زندگی میں ایک تنزیہی کیفیت کے حصول کے مرادف ہے۔ اقبال کے لیے تصوف کی وہی صورت قابلِ قبول ہے، جس کی بنیاد مراقبہ (Contem)

(مذکورہ اور تظہیر نفس کے اس اصول پر ہے، جس کی ابتدا نبی کریم کے پاکیزہ معمولات سے ہوئی اور جس کی توسیع، تسلسل اور کشادگی کا سراغ حضرت علی کرم اللہ وجہہ کے اعمال میں نظر آتا ہے۔ اقبال کے تصور فقر کا نقش قرآن کریم کی اس آیت میں جھلکتا ہے۔

قَدْ أَفْلَحَ مَنْ ذَكَرَهَا وَقَدْ خَابَ مَنْ دَسَّهَا

اقبال کے کلیدی رمزیات کے نظام میں فقر کا تضاد سکندری میں ملتا ہے۔ کیونکہ اگر ایک طرف فقر دل کی تو نگری اور روحانی فتوحات کا ہم معنی ہے تو اسکندری اشارہ ہے دنیوی جاہ و جلال، توسیع مملکت، اور کشور کشائی اور جہان بنانی کا، جیسا کہ اس سے پہلے کہا گیا

کمال ترک ہے تسخیرِ خاکی و نوری

اور تسخیرِ خاکی و نوری "میں عالم آب و گل اور عالم امکان، دونوں پر دسترس کی طرف اشارہ مخفی ہے۔ "بال جبریل" میں اقبال نے فقر اور سکندری کے درمیان تضاد کو اس طرح بر ملا ظاہر کیا ہے:

مرا فقر بہتر ہے اسکندری سے

یہ آدم گری ہے وہ آئینہ سازی

اس ضمن میں یہ بیان بھی قابل غور ہے:

دارا و سکندر سے وہ مرد فقیر اولیٰ

ہو جس کی فقیری میں بوئے اسدا الہی

یہاں "آئینہ سازی" سے مراد وہ تزیین و آسائش، وہ نقش بندی اور وہ طمطراق ہے، جو مادی زندگی اور اس کے مطالبات سے عہدہ برآ ہونے میں صرف ہوتا ہے اور آدم گری سے اشارہ شخصیت اور اس کے اندرونی محرکات کی تشکیل اور شیرازہ بندی سے ہے اور بوئے اسدا الہی، رمز ہے اس جذبہ صمیم کا جو الوہی صفات سے اپنے آپ کو متصف کرنے کے لیے انسان کے دل میں پایا جاتا ہے۔ یہی انسانی مساعی کا منہ ہائے مقصود ہے، اسی پر تزکیہ نفس سے متعلق تمام اعمال مرکوز ہوتے ہیں یا ہونے چاہئیں۔ سیرت سازی کی تمام تر جدوجہد کا حاصل یہی ہے کہ انسان اپنے آپ کو صفات ربانی کے آئینے میں ڈھالے۔ اسدا الہی کی ترکیب میں ایک طرح کی منقلب

شبہ (Invited Anthropomorphism) کی طرف اشارہ پوشیدہ ہے۔ انسان کی تخلیق چونکہ خدا کے نقش پر کی گئی ہے، اور انسان کے لیے خدا کا کوئی تصور اپنے تصورات اور تخیلات کے وسیلے کے بغیر قائم کرنا ممکن نہیں، اس لیے اس کے عمل ارتقا کے کمال کی آخری منزل یہی ہے کہ وہ خدا کے تصور کے مطابق اپنی شخصیت کی تکمیل کا راستہ اپناتے۔ اسی طرح خدا اور انسان کے درمیان باہمی ربط و اتصال کا سلسلہ پیدا ہو سکتا ہے۔

یہ بات بارہا دہرائی گئی ہے کہ اقبال کے نظامِ اقدار میں عشق کو ایک مرکزی حیثیت حاصل ہے عشق کی وساطت کے بغیر خودی اپنی نشو و ارتقا کے اندرونی عمل میں ادھوری اور ناکام رہتی ہے لیکن امر بھی اسی قدر قابلِ لحاظ ہے کہ اقبال کے ہاں فقر اور عشق ہم معنی الفاظ ہیں۔ جس طرح عشق کا حریف علم ہے، اور اس کے برعکس اور متضاد کیفیت کو پیش کرتا ہے اسی طرح وہ فقر کا بھی مد مقابل ہے۔ "بال جبریل" کی ایک مشہور نظم، جس شعر سے شروع ہوتی ہے، اس میں اس شعر کی جس کا ابھی حوالہ دیا گیا ہے، تکرار ملتی ہے۔

فقر کے ہیں معجزات تاج و سریر و سپاہ

فقر ہے میروں کا میر، فقر ہے شاہوں کا شاہ

یہاں دنیوی شان و شوکت اور جاہ و جلال کی درپردہ لہنی کر کے اس نفسی اور روحانی طمانیت، شکوہ اور ترفع کو سراہا گیا ہے، جو فقر و فاقے کی زندگی بسر کرنے والوں کو نصیب ہوتا ہے، اور جب تک یہ صفات پیدا نہ ہوں فقر اور گدائی میں امتیاز کرنا مشکل بلکہ ناممکن ہوتا ہے:

جو فقر ہوا تلخی دور ال کا گلہ مند

اس فقر میں باقی ہے ابھی بوئے گدائی

فقر کے معجزات گنانے کے بعد تین اشعار میں علم اور فقر کو متضادات کے طور پر یوں سامنے لایا گیا ہے:

علم کا مقصود ہے پاکی عقل و خرد

فقر کا مقصود ہے عفتِ قلب و نگاہ

علم فقیر و حکیم، فقر مسیح و کلیم

علم ہے جو یائے راہ فقر ہے دانائے راہ
فقر مقام نظر، علم مقام خبر
فقر میں مستی ثواب، علم میں مستی گناہ

دوسرے شعر کے دوسرے مصرع سے نظم ”عقل و دل“ میں دل کے جواب کا یہ مصرع ذہن میں گونجنے لگتا ہے۔

تو خدا جو، خدا نما ہوں میں

یہاں جو اسی علم کے اکتسابات کی نفی نہیں کی گئی، لیکن علم و فقر کے مخصوص دائرہ کار اور ان کے مخصوص اعمال کے منتہائے مقصود کی طرف بلیغ اشارے کیے گئے ہیں۔ اقبال اس امر کا بخوبی احساس رکھتے ہیں کہ تجرباتی علوم، عقل و خرد کے جن نازک ارتعاشات کا عکس پیش کرتے ہیں، ان سے ذہن میں ایک طرح کی جودت اور برائی پیدا ہوتی ہے۔ لیکن جو اس اور علم کی کائنات کے پہلو پہلو نفس اور روح کی کائنات بھی کچھ کم اہمیت کی حالت نہیں اور اس کی پروا نہ بھی اسی قدر ضروری ہے۔ مسیح اور کلیم میں ایک طرف اور، فقیہہ و حکیم میں دوسری جانب جو فرق ہے، وہ دراصل نظر اور خبر، یا وجدان اور علم کے درمیان امتیاز کی مانند ہے۔ یعنی ایک طرف اصرار، حقیقت آخری کے براہ راست ادراک پر ہے، اور دوسری جانب تجربیے اور تجلیس کی وساطت سے، قابل وثوق مشاہدے اور چھان بین کے عمل کی بنیاد پر لیکن غیر یقینی انداز میں نتائج کے استنباط پر ہے۔ ’مستی‘ کا لفظ دونوں طرح کے سیاق و سباق میں معنی خیز ہے۔ لیکن دو مختلف قسم کی کیفیات کی طرف اشارہ کرتا ہے۔ فقر کی مستی ایک طرح کے روحانی اہتزاز (Ecstasy) اور کیف کے ہم معنی ہے۔ اور اس کے لیے جواز کسی دلیل کا محتاج اور تابع نہیں ہے۔ اور اسے استغراق (Contemplation) کے عمل سے جدا نہیں کیا جاسکتا۔ علم کی مستی ایک طرح کے Concupiscence سے عبارت ہے جو پندار اور خود فریبی سے پیدا ہوتا ہے۔ اسی خیال کو ایک دوسری جگہ پیرایہ انداز کو بدل کر اس طرح پیش کیا ہے؛

ایک سرستی و حیرت ہے سراپا تاریک

ایک سر مستی و حیرت ہے تمام آگاہی

اور پانچواں شعر:

علم کا موجود اور فقر کا موجود اور

أشْهَدُ أَنْ لَا إِلَهَ إِلَّا اللَّهُ

خاص اہمیت کا حامل ہے۔ گو پہلے مصرع میں کسی طرح کی صراحت نہیں، لیکن دوسرے مصرعے سے یہ بات بخوبی ظاہر ہو جاتی ہے کہ اس میں فقر کے موجود کی طرف اشارہ کیا گیا ہے۔ اور اس کے یہ بھی مترشح ہوتا ہے کہ علم کا موجود، اس کے سوا اور اس کے متضاد ہے۔ یعنی اگر دوسرا مصرع خدا کی ہستی کے ادراک کا اثبات اور اعلان ہے، ایسی ہستی کے ادراک کا جو لفظاً معنی اور رنگ و صوت سے بے نیاز اور مستغنی ہے، تو علم کا موجود، یعنی مزاج اور مرکز وہ موجودات ہیں جن کا تعلق حواسِ ظاہری سے ہے۔ اور آخری شعر میں ہم بالآخر اسی نفسی زندگی کی طرف لوٹ آتے ہیں جس کا ذکر شروع ہی میں کیا گیا تھا:

دل اگر اس خاک میں زندہ و بیدار ہو

تیری نگہ توڑ دے آئینہ مہر و ماہ

”آئینہ مہر و ماہ“ ایک استعاراتی رمز ہے۔ ہمارے ارد گرد بھیلی ہوئی اس کائنات کا جس میں حواسِ ظاہری کی وجہ سے ہم مقید ہیں، ان پابندیوں کو شکست دے کر ہی ماورائیت (Transcendence) کی طرف وہ سفر ممکن ہے، جو انسانی سعی و عمل کی معراج اور انسان کے خوابوں کی تکمیل کی غمازی کرتا ہے۔ اور اس بصیرت کی وجہ سے ممکن الحصول ہے، جو عشق یا فقر کی دین ہے۔ اس سے ما قبل شعروں کہا گیا تھا:

چڑھتی ہے جب فقر کی سان پر تیغ خودی

ایک سپاہی کی ضرب کرتی ہے کارِ سپاہ

یہاں فقر اور خودی کے درمیان جو گہرا تعلق ہے، اس پر کسی تبصرے کی ضرورت نہیں۔ تیغ کا رمزا قبال کی اساطیریت (Symbolism) کا، ڈبلو، بی، ٹیس کی اساطیریت کی طرح ایک اہم جزو ہے۔ اور اس سے حیرت انگیز مشابہت رکھتا ہے۔

”بال جبریل“ کی ایک معروف نظم پر عنوان ”فقر“ میں اقبال نے فقر کی دو اصناف کے درمیان امتیاز برتا ہے۔ یعنی ایک وہ مزدوج فقر جو پست ہمتی اور دونوں فطرتی کی طرف لے جاتا ہے اور دوسرا وہ جس سے انسان کے قلب پر اسرارِ جہانگیری منکشف ہوتے ہیں، یعنی ایک سلبی و منفی ہے، دوسرا ایجابی اور مثبت، اور اس لیے دونوں کے اثرات ایک دوسرے سے بمراحل دور ہیں:

اک فقر سکھاتا ہے صیاد کو پتھیری
 اک فقر سے کھلتے ہیں اسرارِ جہانگیری
 اک فقر سے قوموں میں مسکینی و دلگیری
 اک فقر سے مٹی میں خاصیتِ اکیسری
 اک فقر ہے شبیری، اس فقر میں ہے میری
 میراثِ سلیمانی، سرمایہ شبیری

یہاں تضاد حیات کے اثبات اور اس کے انکار کے درمیان ہے۔ اسرارِ جہانگیری سے مراد ہوس اور خواہشات دنیوی کے بھنور میں اپنے آپ کو ڈال دینے سے نہیں ہے۔ بلکہ موجودات کے وجدانی ادراک سے ہے اور پتھیری سے مراد ترغیبات کے سامنے پیر اندازی سے ہے۔ اسی طرح خاصیتِ اکیسری سے اشارہ اس مثبت، صالح اور توانا فقر کی طرف ہے جو خرد کی کج روی اور بے بصری سے دور رکھ کر ہمیں اشیاء کا عرفان بخشتا ہے۔ بعینہہ سرمایہ شبیری میں دنیوی لذات سے بے رغبتی، کردار کی صلابت، نظر کی پختگی اور بلوغت، رضائے الہی کے سامنے برتمام و کمال سرنگوں ہونے کا جذبہ، اور روحانی اہتزاز کا وہ تجربہ شامل ہے جس سے حجازی الاصل تصوف اور فقر عبارت ہیں۔ اور جس کی طرف شروع ہی میں حضرت علیؑ کے معمولات کی نسبت سے اشارہ کیا گیا تھا۔

”بانگِ درا“ کی اولین نظموں میں سے ایک نظم ”عقل و دل“ میں اقبال نے علم اور عشق کو دو ایسی صورتیں بلکہ محرکات (Motives) کے طور پر غیر جانبداری اور معرفیت کے ساتھ ایک دوسرے کے بالمقابل رکھا ہے۔ اسی طرح ”مذہبِ کلیم“ میں علم و عشق کے درمیان اسی طرح کا

تضاد قائم کیا گیا ہے۔ تیسرے بند کے پہلے شعر کا پہلا مصرع اس طرح شروع ہوتا ہے۔

عشق کے ہیں معجزات سلطنت و فقر و دیں

یہاں بھی عشق اور فقر کو آپس میں متحد کیا گیا ہے۔ 'سلطنت' سے بدہمی طور پر زمین کی سلطنت مراد نہیں ہے بلکہ وہ تصرف ہے جو انسان کو داخلی طور پر یعنی باطن کی دنیا میں حاصل ہوتا ہے۔ ایک اور نظم میں جس کا عنوان ہے 'سلطانی'، تصوف کی طرف اپنے رویے کو اس طرح پیش کیا ہے:

کسے خبر کہ ہزاروں مقام رکھتا ہے

وہ فقر جس میں ہے بے پردہ ریح قرآنی

خودی کو جب نظر آتی ہے قاہری اپنی

یہی مقام ہے کہتے ہیں جس کو سلطانی

یہی مقام ہے مومن کی توتوں کا عیار

اسی مقام سے آدم ہے ظل سبحانی

یہ جبر و قہر نہیں ہے، یہ عشق و مستی ہے

کہ جبر و قہر سے ممکن نہیں جہا نبانی

'سلطانی' کے عنوان میں قوت و شوکت کا وہ رمز پوشیدہ ہے جسے اقبال بغایت پسند کرتے ہیں۔ لیکن اس کی بنیاد بھی فوق الارضی ہے۔ خودی کی قاہری، خودی کو اپنی بے پناہ توتوں کا شعور ہے۔ اور یہی دراصل وسیلہ ہے روحانی حقائق کے ادراک کا۔ "جبر و قہر" سے مراد مادی جبریت اور لزوم (Determinism) ہے۔ اور یہ ایک منفی اور حیات کش عنصر ہے۔ 'جبر و قہر' کا تضاد عشق و مستی میں ملتا ہے، جس کے ذریعے زندگی کا اثبات ممکن ہے اور اسی کے ذریعے انفرادی قوت فیصلہ، خود اعتمادی اور نجی اختیار کو برتنے کا امکان پیدا ہوتا ہے۔ 'سلطانی'، جہا نبانی اور جہانگیری، سب اسی قوت فیصلہ، عشق اور روحانی اہتزاز کے حصول کے ثمرات ہیں۔ اسلام کا پورا نظام کائنات و اقدار رہبانیت کی نفی کرتا ہے۔ کیونکہ رہبانیت گریز اور بے عملی کی طرف لے جاتی ہے اور اسلام میں حرکت کے اصول کو خاص طور پر مرکز نگاہ بنایا گیا ہے۔ 'فقر و راہبی' کے عنوان سے ایک نظم میں ملنے یہ لہجے کا آغاز اس طرح ہوتا ہے:

کچھ اور چیز ہے شاید تری مسلمان

تری نگاہ میں ہے ایک فقر و رہبان

اپنا مخصوص نقطہ نظر اقبال نے اس ضمن میں اس طرح پیش کیا ہے:

سکوں پرستی راہب سے فقر ہے بزار

فقر کا ہے سفینہ ہمیشہ طوفانی

اس کے بعد اشعار میں خیال کی لہر اس طرح بڑھتی اور حجم اختیار کرتی جاتی ہے:

پسند روح و بدن کی ہے وانمود اس کو

کہ ہے نہایت مومن خودی کی عریانی

وجود میرنی کائنات ہے اس کا

اسے خبر ہے کہ یہ باقی ہے اور وہ فانی

اور پھر آخری شعر میں دولتِ سلمانی و سلیمانی کے ہاتھ سے چلے جانے کا سبب بھی زندگی کے

بارے میں حرکی نقطہ نظر کو خیر باد کہنے کو بتایا ہے:

یہ فقر مرد مومن نے کھو دیا جب سے

رہی نہ دولتِ سلمانی و سلیمانی

اقبال کے لیے 'فقر' اور 'قلندر' متبادل الفاظ ہیں۔ اور اسی لیے قلندر کا جوابی جابی اور مثبت

تصور مندرجہ ذیل شعر میں معرضِ اظہار میں آیا ہے، وہ صاحبِ فقر پر بھی پوری طرح منطبق ہوتا ہے۔

مہر و مدد انجم کا محاسب ہے قلندر

ایام کا مرکب نہیں، راکب ہے قلندر

ایک غزل کے ایک شعر میں قومی شخص کی مدافعت کے لیے دو عناصر کی نشاندہی اس طرح کی ہے:

خوار جہاں میں کبھی ہو نہیں سکتی وہ قوم

عشق ہو جس کا جسور، فقر ہو جس کا غیور

اسی بات کو قدرے مختلف انداز میں ضربِ کلیم میں اس طرح پیش کیا ہے:

خود دار نہ ہو فقر تو ہے قہرِ لہی

ہو صاحبِ غیرت تو ہے تمہیدِ امیری
 اور یہ فقرِ غیور ہی اقبال کے نزدیک اصل دین اور اصل حیات ہے :
 لفظ اسلام سے یورپ کو اگر کد ہے تو غیر
 دوسرا نام اسی دین کا ہے فقرِ غیور

یہی فقرِ غیور، پیرِ حرم کی آنکھوں سے اوجھل اور اس کے عمل کے دائرہ کار سے باہر چلا گیا ہے۔ یہی
 "فسادِ اندیشہ و نظر" کا سرچشمہ ہے۔ اس کے اوجھل ہو جانے ہی کا نتیجہ یہ ہے کہ زندگی کے حرکی
 مزاج سے ناآشنائی، سخت کوشی سے پرہیز اور ایک طرح کی قنوطیت ہم پر غالب آگئی ہے۔ اسی
 سے توئی عملیہ شل ہو گئے ہیں، اور زندگی سے فرار اور اس کی ذمہ داریوں سے یکسر گریز ہمارا وظیرہ بن
 گیا ہے۔ ایک نظم "پیرِ حرم" میں اس ذہنی انحطاط اور پراگندگی، اس انفعالییت اور مجہول پن کا
 زندگی کی طرف سے بے رغبتی اور انحراف کا ماتم اس طرح کیا ہے :

اے پیرِ حرم رسم و رہِ خالقا ہی چھوڑ
 مقصود سمجھ میری نوائے سحری کا
 اللہ رکھے تیرے جوانوں کو سلامت
 دے ان کو سبقِ خود شکنی، خود نگری کا
 تو ان کو سکھا خارہ شکافی کے طریقے
 مغرب نے سکھایا انہیں فنِ شیشہ گری کا

'پیرِ حرم' پر طنزیہ وار دراصل اس رہبانیت پر کاری ضرب ہے جو حرکی فقر کے برعکس اپنے اندر
 سمٹنے اور سکڑنے کی ایک مجہول اور مریضانہ کیفیت کا دوسرا نام ہے۔ یہاں 'خارہ شکافی' رمز
 ہے ایک مثبت، حرکی اور توانائی سے لبریز عمل کا، اور یہ شیشہ گری کا تضاد پیش کرتا ہے، جس کا
 تعلق ایک طرح کی سوفسطائیت (Sophistication) ایک طرح کی خود مکتفی
 جمالیات اور ایک ایسے فلسفہ زندگی سے ہے۔ جو اپنی شکست آپ ہے۔ جو ناامیدی اور
 مزاج کی طرف رہنمائی کرتا ہے اور حوصلہ اور چارہ سازی (Resourcefulness) کے
 دامن کو تار تار کر دیتا ہے۔ اقبال مشرق کی خشک اور خشک رہبانیت اور مغرب کی مادہ پرستانہ

زندگی کے لوازمات، اس کی ظاہری اور خیرہ کن چمک دمک دونوں کے خلاف ہیں۔ کیوں کہ ان دونوں کے پس پشت جو نظامِ اقدار ہے وہ فقر کے وسیع ترین مفہوم سے بہر اعلیٰ دور ہے۔

اقبال جیسا کہ پہلے بھی کہا گیا، اس فقر کے قائل ہیں جو حجازی الاصل ہے۔ بہ الفاظ دیگر وہ مسیحی تصورِ حیات کے بھی سخت ترین اور کتناقد ہیں اور عجمی تہذیب کے منفی موثرات کے بھی۔ ان کے تصور فقر میں انقیاد و اطاعتِ الہی، تطہیر و تزکیہ نفس اور سہمی مطلق سے ارتباطُ اتصال کا وہ والہانہ جذبہ شامل ہے، جو بنیادی اور مرکزی اہمیت کا حامل ہے۔ ضربِ کلیم کی ایک مشہور نظم "جاوید سے" کے مندرجہ ذیل اشعار خاص طور پر قابلِ غور ہیں:

ہمت ہو اگر تو ڈھونڈ وہ فقر جس فقر کی اصل ہے حجازی
اس فقر سے آدمی میں پیدا اللہ کی شان بے نیازی
روشن اس سے خرد کی آنکھیں بے سرمہ بوعسلی و رازی
یہ فقرِ غبور جس نے پایا بے تیغ و سناں ہے مردِ غازی

مومن کی اسی میں ہے امیری

اللہ سے مانگ یہ فقیری

پہلے دو اشعار سے یہ بات واضح ہو جاتی ہے کہ اقبال فقر کے سلسلے کی جڑ میں اس خدا ترسی، اس مراتبے اور ماسوائے مُزنہ موڑ کر تصور وحدانیت میں اس عملِ انجذاب میں پاتے ہیں، جو اسلامی تعلیمات کا جزو لاینفک ہے۔ اس میں تزکیہ نفس کا جو عنصر ہے، وہ ہمیں اس اخلاص کی طرف لے جاتا ہے، جسے قرآن کریم کی لغت میں 'احسان' کے لفظ سے تعبیر کیا گیا ہے اور احسان کی حقیقت یہ ہے کہ اللہ تعالیٰ کی عبادت اس طرح کرو، گویا تم سے دیکھ رہے ہو اور اگر ایسا نہ ہو سکے تو وہ تو تمہیں دیکھتا ہی ہے۔ اس امر کو قرآن کریم کے بلیغ اور معنی خیز انداز بیان میں اس طرح ادا کیا گیا ہے۔ **فَاتَّمَا تُوَلُّوا فَتَمَّ وَجْهَ اللَّهِ تَمِيسِرَ شَعْرٍ فِي فِقْرٍ كَاتِلِقِ اس عَشَقِ وَوَجْدَانِ يَا** بصیرت سے ظاہر کیا گیا ہے، جسے عقل کی موشگافیوں اور محدود امکانات پر ایک طرح کی فوقیت حاصل ہے۔ چوتھے شعر میں اس حرکی عنصر کی طرف اشارہ کیا گیا ہے، جو فقر کو رہبانیتِ محض سے میز کرتا ہے اور پانچویں شعر میں امیری سے مراد ایک طرح کی انضالیات ہے۔ یعنی ان الوہی صفات

کا حصول، جو انسان کو سربراہی کی صلاحیت اور امتیاز عطا کرتی ہیں۔ یہ فیکری ہی دراصل ایک نوع کے جمال، ایک قسم کی روحانی قوت اور ایک طرح کی صحتمندی اور صلابت کی ضمانت کرتی ہے۔ حجازی الاصل فقر کا مقصود آخری، جیسا کہ شروع میں بھی کہا گیا تھا ایک طرح کی نفسی اصلاح ہے۔ یعنی اندرون کی گہرائیوں میں ایک قسم کی تطہیر پیدا کرنا۔ انہیں ایک تہذیبی عمل سے گزارنا، تاکہ آئینہ دل اس درجے شفافیت حاصل کر لے کہ اس میں نقشِ خداوندی بلا کر کسی مزاحمت کے منعکس ہو سکے۔ ”پیغامِ افغانی با ملت روسیہ“ کے عنوان سے جاوید نامے، میں اس کو فقرِ قرآن کے نام سے موسوم کیا گیا ہے:

فقرِ قرآن اختلاطِ ذکر و فکر فکر را کامل نہ دیدم جز بہ ذکر

ذکر، ذوق و شوق را دادن ادب کارِ جاں است این نہ کارِ کام و لب

خیزد از دے شعلہ ہلتے سینہ سوز بامزاج تو نمی سازد ہنوز

فکر سے یہاں صحیفہ آسمانی کی لغوی سطح پر تفہیم، اس کی حکیمانہ تفسیر اور اسمائے الہی کا ورد، سب ہی مراد ہیں، اور ذکر سے اشارہ ذوق و شوق کی تہذیب و ثقافت اور داعیۂ روح سے فیض یاب ہونے کی طرف ہے۔ ان دونوں کے باہم آمیز کرنے ہی سے وہ فقر و جود میں آتا ہے، جس سے پوری شخصیت جودت اور تنویر حاصل کرتی ہے۔ اور ذاتِ ربانی سے اتصال حاصل ہو سکتا ہے۔

یہ امر دلچسپی سے خالی نہ ہوگا، کہ اقبال نے فقر کو صرف اپنے فکر کی آماجگاہ ہی نہیں بنایا بلکہ اسے اپنی نجی زندگی میں بھی برتا۔ فقر کی ایک لازمی شق اور اس کا ایک پُر اصرار مطالبہ استغنا ہے، جو انسان کے اندر نیک طبعی اور احساسِ قلندری پیدا کر دیتا ہے۔ یعنی وہ دنیوی لذات اور ترفیبات سے بے نیاز ہو کر اپنی نجی کائنات کو خود مکتفی تصور کرنے لگتا ہے۔ ’ارمغانِ حجاز‘ کے مندرجہ ذیل اشعار، جو نظامِ حکومت سے ایک عطیہ وصول ہونے پر کہے گئے تھے، اقبال کی شخصیت کے اس پہلو کی بھرپور نمائندگی کرتے ہیں:

تھا یہ اللہ کا فرماں کہ شکوہ پر ویز

دو قلمند کہ ہیں اس میں ملو کا ز صفا

مجھ سے فرمایا کہ لے اور شہنشاہی کر

حسن تدبیر سے آئی وفائی کو ثبات
 میں تو اس بار امانت کو اٹھاتا ہر دوش
 کام درویش میں ہر تلخ ہے مانند نبات
 غیرت فقر مگر کرنے سکی اس کو قبول
 جب کہا اس نے یہ ہے میری خدائی کی زکات

خالص شعری سطح پر اقبال نے فقر کے امین کے لیے شاہین کا رمز استعمال کیا ہے۔ کیوں کہ اس پرندے میں جیسا کہ خود اقبال نے بالصرحت کہا ہے، وہ تمام صفات پائی جاتی ہیں، جو استغنا، خارہ شگافی، علاحدگی، بے اعتنائی، اپنے خون کی آگ میں جلنے کی طرف اشارہ کرتی ہیں۔ چنانچہ ”بال جبریل“ کی ایک نظم میں اسی عنوان سے مندرجہ ذیل برجستہ اشارے ملتے ہیں:

کیا میں نے اس خاکداں سے کنار
 جہاں رزق کا نام ہے آب و دان
 بیاباں کی خلوت خوش آتی ہے مجھ کو
 ازل سے ہے فطرت مری راہبان
 ہوائے بیاباں سے ہوتی ہے کاری
 جواں مرد کی ضربت غازیانہ
 یہ پورب یہ پچھم چکوروں کی دنیا
 مرا نیلگوں آسماں بے کراں
 پرندوں کی دنیا کا درویش ہوں میں
 کہ شاہین بناتا نہیں اشیانہ

یہاں یہ اشارہ کرنا شاید بے محل نہ ہو کہ اقبال کے بعض کوتاہ اندیش مبصرین نے، جو شعری عمل، شاعرانہ حکمت عملی (Antinetic Strategy) کی باریکیوں سے کم ہی واقفیت رکھتے ہیں، شاہین کو برہنہ قوت کا استعارہ بزم خود سمجھ کر اقبال کو فاشنزم کا حامی قرار دینے کی سعی مذموم اور سعی لافاصل کی ہے۔ اقبال قوت کے تحسین شناس ضرور ہیں، لیکن ایسی قوت و

شوکت کے، جو اخلاقی ضابطوں کی سخت گیری کو اپنے اوپر سے گزارنے کے حق میں ہے، اور اس سے اس کی تحدید ممکن ہے۔

”بال جبریل“ کی ایک معرکہ الآرا نظم ”ذوق و شوق“ میں، جس کا عنوان ہی اہتزاز (Eccitement) کی کیفیت کا مبدل ہے، اور اسے ابھارتا ہے، ایک بلیغ شعر ملتا ہے:

شوکتِ سخن و سلیم، تیرے جلال کی نمود

فقر جنید و بایزید، تیرا جمال بے نقاب

اسلامی تصوف کی تاریخ میں حضرت بایزید بسطامی اور حضرت جنید بغدادی کی شخصیتیں، جو بظاہر ایک دوسرے کی ضد معلوم ہوتی ہیں، مرکزی اہمیت کی حامل ہیں۔ بایزید حالت سُکر (Intoxication) کے قائل تھے اور حضرت جنید صحو (Sobriety) اور صبر کے مسلک پر کاربند۔ اول الذکر فنا کے اصول کو برتنے کے سبب Subject - Object Relationship کو اہمیت نہیں دیتے تھے۔ کیوں کہ ان کا خیال تھا کہ صاحب حال صوفی جس نفسی کیفیت سے دوچار ہوتا ہے، وہاں موضوع اور معروض کے درمیان فرق اور امتیاز مٹ جاتا ہے۔ اور اسی طرح خیر اور شر کے درمیان تفاوت محو ہو جاتا ہے۔ وہ معرفت الہی کے زینے پر عمل استغراق (Process of Contemplation) کے وسیلے سے چڑھنا چاہتے ہیں۔ اور خود سپردگی، تجاذب باہمی اور خود فراموشی کی کیفیت کو تصوف کا عنصر مانتے ہیں۔ ان کے نزدیک ذات کا عرفان صفات سے منزہ ہو کر کیا جانا چاہیے۔ حضرت جنید بادۂ عشق کے لذت شناس، لیکن احکام شریعت کے پابند تھے اور شریعت اور طریقت کے درمیان خط امتیاز کو ملحوظ رکھنے کے حق میں تھے۔ ان کا خیال تھا کہ آغاز کار میں جو رشتہ عباد اور معبود کے درمیان قائم ہوا تھا، اس کی توثیق اور اس کا اعادہ انسان کی نفسی اور روحانی زندگی میں پے در پے ہوتے رہنا چاہیے۔ حضرت بایزید اور حضرت جنید ایک ہی تصویر کے دو رخ پیش کرتے ہیں۔ کیوں کہ ایک الٰہی ذات سے اتصال کی خواہش دونوں کے یہاں قدرے مشترک طور پر موجود ہے۔ اقبال کے لیے فقر ایک ایجابی تصور ہے، سلبی اور منفی نہیں، اور چونکہ حیات سے اجتناب خود اختیاری ہے۔ اسی لیے فقر کو انھوں نے جمال الٰہی کے ایک کرشمے کے طور پر تصور

کیا ہے۔ اور اسے قوت و شوکت اور جلال محض سے مینز کیا ہے۔
 'ضربِ کلیم' کی ایک نظم 'فقر و ملوکیت' میں مندرجہ ذیل اشعار غور طلب ہیں:

فقر جنگاہ میں بے ساز و یراق آتا ہے

ضربِ کاری ہے اگر سینے میں ہے قلبِ سلیم

اس کی بڑھتی ہوئی بے باکی و بے تالی سے

تازہ ہر عہد میں ہے قصۂ فرعون و کلیم

اب ترا دور بھی آنے کو ہے لے فقرِ غیور

کھا گئی روح فرنگی کو ہوائے زروسیم!

یہاں فقر کو متعارف کرانے میں ایک ڈرامائی لہجے کا اظہار ہوتا ہے۔ "بے ساز و یراق" ہونے کے باوصف فقر مسکینی و محرومی کی علامت نہیں بلکہ اس میں ایک طرح کی مبارزت طلبی پائی جاتی ہے یہ ایک انقلابی قوت ہے جو اشیائے عالم کی شیرازہ بندی کی صلاحیت رکھتی ہے۔ حق و باطل کی پیکار میں فقر حق کی قوت ہے۔ اور اس کے برعکس اور اس کے مقابل ملوکیت ایک طاغوتی قوت ہے۔ یہ کشمکش اور تناؤ ایک نامتناہی عمل ہے اور تاریخ کے ہر دور میں تجربہ میں آتا رہتا ہے۔ فقر ملوکیت پر غالب آنا اور اسے شکست دینا چاہتا ہے۔ "ہوائے زروسیم" کو جو مادیت پرستانہ کا زندگی ایک لازمی منظر ہے، جو قوت متوازن کر سکتی ہے، وہ فقر ہی کی قوت ہے۔ اسی سے نفسی انقلاب اور اندرونی تبدیلی کی بنیاد پڑتی ہے جو ہمارے اندازِ نظر کو یکسر بدل سکتی ہے۔

اقبال کے تصور فقر میں جو عناصر تشکیلی حیثیت رکھتے ہیں، وہ ہیں اول فقر کا عشق اور وجدانی کیفیات سے الحاق اور واسطہ، دوسرے اس کا حرگی اور ایجابی ہونا، اور تیسرے اس کی انقلاب انگیزی کی صلاحیت۔ اور اس لیے یہ فقر کی مروجہ اور مسلمہ شکلوں کے مقابلے میں ایک ایک امتیازی شان رکھتا ہے۔ 'ضربِ کلیم' میں نظم 'صوفی سے' میں جو تین شعر ملتے ہیں، وہ کلیدی حیثیت رکھتے ہیں۔ اور ایک طور سے اس پوری بحث کا لب لباب پیش کرتے ہیں:

تری نگاہ میں ہے معجزات کی دنیا

مری نگاہ میں ہے حادثات کی دنیا

تخیلات کی دنیا غریب ہے لیکن
 غریب تر ہے حیات و حیات کی دنیا
 عجب نہیں کہ بدل دے اسے نگاہ تری
 بلا رہی ہے تجھے ممکنات کی دنیا

یہاں یہ جاننے کی ضرورت نہیں کہ صوفی سے مراد تصوف کی مرد و صورتوں کو برتنے والا وہ انسان ہے جو اقبال کے مرد فقیر کا تضاد پیش کرتا ہے۔ یہ پہلے کہا جا چکا ہے کہ فقر اور راہبی میں بعد المشرقین ہے۔ نظم کا مخاطب اصلی یعنی صوفی دراصل رہبانیت مجسم ہے اور حجازی فقر کے نصب العین انسان کی ضد؛ یہاں ایک طرف معجزات اور تخیلات کی پُر فریب کائنات ہے جو صوفی اور شاعر محض کے پرواز تخیل کی آماجگاہ ہے اور دوسری جانب حادثات اور حیات و حیات کی دنیا ہے جس سے ہمیں سروکار بھی ہوتا ہے اور جس پر ہماری نظریں جمی بھی رہتی ہیں؛ اور جس کے سلسلے میں ایک حرکی اور حقیقت پسندانہ ذہنی رویے کا اظہار بھی ناگزیر ہوتا ہے۔ لیکن دراصل ممکنات (Potentialities) (مفہوموں کی دنیا دونوں پر حاوی اور دونوں سے وسیع تر ہے۔ ممکنات سے مراد وہ ماورائیت (Transcendence) ہے جو کرة ارضی کے میلانات اور بیجانانہ کی نفی نہیں کرتی، اور نہ یہ معجزات اور تخیلات کی دنیا کے مرادف ہے۔ یہ دراصل وجودیت کی روح کا عکس پیش کرتی ہے۔ اس میں نظریں اُفق کی طرف اٹھتی ہیں۔ اس میں ماضی، حال، مستقبل ایک عرصوی کل میں تبدیل ہو جاتے ہیں۔ اور مستقبل ایک کھلے ہوئے امکان کی طرح سامنے رہتا ہے۔ نیز اس کے کہ یہ گرد و پیش کی کائنات سے صرف نظر کرنے کی طرف ترغیب دلائے۔ اس میں وجود کے معنی و مفہوم کے انکشاف کا جذبہ پوری توانائی کے ساتھ مخفی ہے۔

اقبال کی شاعری میں ڈرامائی عناصر

اقبال کی شاعری کے بارے میں اب تک جو کچھ لکھا گیا ہے وہ اس لحاظ سے قابل اطمینان نہیں ہے کہ اس میں زیادہ تر سر و کار یا تو ان کے فلسفیانہ افکار کی توضیح سے رہا ہے، یا ان کے سیاسی عقائد اور ملی جذبات سے۔ اقبال کے فکری میلانات اور مذہبی افکار ہمیں واضح طور پر ان کے خطبات اور دوسری نثری تحریروں میں ملتے ہیں۔ اور ان کی بنیاد پر یہ متعین کرنا مشکل نہیں کہ اقبال کے ذہن میں انسان اور نصب العین سماج کے خدو خال کیا ہو سکتے ہیں۔ ادبی تنقید کا مطالعہ اس سے مختلف ہے۔ اس سلسلے میں ہمارے یہاں لکھنے والے دو طرح کی غلط فہمی کا شکار رہے ہیں۔ ایک طرف وہ لوگ ہیں جو مجرد فکر کی باز آفرینی پر زور دیتے ہیں، اور شاعر کی بڑائی کو اس کے فکری سرمائے کی بڑائی پر تمام تر منحصر جانتے ہیں۔ ان کے نزدیک یہ بات نسبتاً کم اہم ہے کہ شعر کی کائنات میں فکر کا عمل کس طرح ہوتا ہے۔ دوسری طرف وہ لوگ ہیں، جو فنی وسائل اور ساز و سامان کو محض آرائش سخن کے تابع کر دیتے ہیں۔ اکثر ایسا بھی ہوتا ہے کہ وہ فکری اور نظریاتی تجزیے پر زور دینے والوں سے اس درجے خائف اور مرعوب ہو جاتے ہیں کہ اپنے نقطہ نظر کی کھل کر اور پورے طور پر حمایت نہیں کر سکتے۔ ہماری تنقید میں مواد اور ہدیت کے سلسلے میں کوئی بحث کی جاتی ہے تو وہ اصولی طور پر چاہے کتنی ہی صحیح کیوں نہ ہو، لیکن اس کا محکم طور پر اطلاق کسی فنی کارنامے پر نہیں کیا جاتا۔ جن دو اہم اور بنیادی باتوں کو نظر انداز کیا جاتا ہے، ان میں سے پہلی تو یہ ہے کہ مواد اور ہدیت کی صحیح آمیزش اور کھلی مطابقت سے جو حقیقت وجود میں آتی ہے، وہ لغوی یا سائنٹفک یا قابل استناد خارجی حقیقت سے مختلف نوعیت کی ہوتی ہے، اور دوسرے یہ کہ فن کی کائنات اس معنی میں خود مکتفی ہوتی ہے، کہ وہ جن رابطوں یا مطابقتات سے مرکب ہے، وہ خود ہی ایک طرح کی حقیقت کو جنم دیتے ہیں

اقبال کے سلسلے میں یہ بات اکثر دوہرائی گئی ہے کہ انہیں اپنے فکر کی اہمیت پر اصرار تھا اور وہ اس کی ترسیل میں اس درجہ منہمک رہتے تھے، کہ ان کے بقول فنی تراش و خراش پر پوری توجہ مرکوز کرنے کی انہیں مہلت ہی نہیں تھی۔ اقبال کے اس بیان کو اس کے سطحی مفہوم میں قبول کر لینا خود تنقیدی سادہ لوحی کی دلیل ہے۔ اقبال اصطلاحی معنوں میں بڑے مفکر سے زیادہ حکیم اور عارف تھے۔ کیوں کہ ان کے کان نبض ہستی کی دھڑکن پر لگے رہتے تھے اور کائنات اور وجود کھلی کاتھوج اور تنفس ان کے شعری ادراک کا حصہ تھا۔ لیکن فن کی لفافستوں اور باریکیوں کے سلسلے میں ان کی پرکھ زندگی میں ان کی معرفت اور بصیرت سے کسی طرح کم نہ تھی۔ میٹھو آرنلڈ نے انگریزی شاعر ورڈزورٹھ کے بارے میں کہا تھا، کہ اس کی شاعری حقیقت ہے اور اس کا فلسفہ محض ایک واہمہ۔ کالرنج نے اس قول کی تردید میں اور اپنے دوست اور ہم عصر ورڈزورٹھ کی بڑائی کو ثابت کرنے کے لیے اس رائے کا اظہار کیا کہ کوئی شاعر، بڑا شاعر اس وقت تک ہو ہی نہیں سکتا جب تک کہ وہ طویل عرصہ تک فکر کی گہرائیوں میں نہ ڈوبا رہا ہو۔ یہاں ان دونوں میں سے کسی رائے پر محالہ مقصود نہیں ہے۔ لیکن یہ بات ضرور ذہن میں رکھنی چاہیے کہ اول تو شاعرانہ فکر، مگر فلسفیانہ تفکر سے مختلف اور ایک امتیازی شان رکھتی ہے۔ دوسرے فلسفیانہ تفکر فن کے حصول سے گزر کر ہی قابل احترام بنتا ہے! اور تیسرے وہ بصیرت جو اس طرح چھن کر سامنے آتی ہے، اس حقیقت سے مختلف ہوتی ہے، جس سے ہم روزمرہ کی زندگی میں دوچار ہوتے ہیں۔ یا جو فلسفے، سائنس اور الہیات کی کائنات میں محسوس اور ان سے متعلق اور منسلک ہے اس کے ساتھ یہ امر بھی بدیہی ہے کہ کسی فن پارے کو فنی نقطہ نظر سے پرکھنے کے یہ معنی ہرگز نہیں کہ اس کی تہ میں جو خیالات اور احساسات ہیں، انہیں نظر انداز کیا جائے۔ دراصل تنقیدی عمل کے دوران فکری میلانات اور نظریات یا جذبات و احساسات کا ایک دوسرے سے علاحدگی میں ذکر کرنا بے معنی ہے۔ کیوں کہ جس پچھیدہ مرکب کو لفظ و صوت کی تنظیم کے ذریعے پیش کیا جاتا ہے، وہ خیالات و جذبات نہیں ہیں، بلکہ تجربے کا وہ نقطہ ارتکاز ہے، جس میں مختلف عناصر اور عوامل ایک دوسرے میں مدغم ہو گئے ہیں۔

اقبال فن سے اپنے تغافل کی طرف جتنی بھی توجہ مبذول کرائیں، مگر ان کے فن کی عظمت اور برگزیدگی میں شبہ کیسے کیا جاسکتا ہے۔ اس کے ساتھ ہی یہ بھی ظاہر ہے کہ اگر وہ صرف فن کے خارجی لوازمات اور اس کے نوک و پلک کے اہتمام و انصرام ہی پر اپنی توجہ صرف کرتے، تو وہ محض ایک دوئم درجے کے شاعر ہو کر رہ جاتے۔ انگریزی شاعر

ورڈز اور تھ نے جب زبان کو شاعرانہ فکر کے لبادے سے نہیں، بلکہ اس کی تجسیم (Imagination) سے تعبیر کیا، تو اس نے ایک گہری حقیقت کی طرف اشارہ کیا تھا۔ لبادے کو باہر سے عائد بھی کیا جاسکتا ہے، اور اسے اتارا بھی جاسکتا ہے لیکن تجسیم سے ذہن اس امر کی طرف منتقل ہوتا ہے کہ کسی مخصوص تجربے کے لیے اس کا خارجی پیکر اس تجربے کو شخصیت کی گہرائیوں میں جذب کرنے کے ساتھ ہی مبرم طور پر وجود میں آیا ہے۔ یہ الفاظ دیگر فنی اظہار ایک عضوی فارم ہے، جو تجربے کے ساتھ نہ صرف گہرے طور پر مربوط ہے، بلکہ دونوں کے درمیان ایک ہم آہنگی (Instantaneous) کیفیت مشترک ہے۔ اقبال کے یہاں ان کے فلسفہ خودی یا فلسفہ حرکت و عمل کی جو اہمیت ہے، سخت کوششی پر جو اصرار ہے، اور نفس کے مستقیم امکانات کو بروئے کار لانے کی جو ترغیب ملتی ہے، اسے اس کے شعری سیاق و سباق سے علیحدہ کر کے دیکھنے سے ہم اس کے ساتھ پوری طرح انصاف نہیں کر سکتے۔ اقبال کی تنقید کے سلسلے میں سب سے اہم مسئلہ، جو اب تک مسلسل نظر انداز کیا گیا ہے، وہ یہ متعین کرنا ہے کہ کہاں ان کے مذہبی اور فلسفیانہ عقائد اور نظریات شعر کی زندہ تجسیم میں ظاہر ہوئے ہیں اور کن مقامات پر وہ محض اصول اور تعینات کی حیثیت سے اور محض سطح پر نظم کیے گئے ہیں۔

اقبال نے اپنی ذاتی ڈائری میں جن مغربی شاعروں کا ذکر کیا ہے، ان میں شیکسپیر کے علاوہ گوٹے اور بائرن قابل ذکر ہیں۔ ”پیام مشرق“ میں نقش فرنگ کے عنوان کے تحت جن مغربی مفکروں اور شاعروں کا ذکر ہے، ان میں ادروں کے علاوہ براؤننگ کا حوالہ بھی ملتا ہے۔ اس سے پتا چلتا ہے کہ اقبال براؤننگ کے شعری مزاج اور اس کے فنی طریقہ کار کے بھی ضرور رازدان رہے ہوں گے۔ اپنے مخصوص فلسفہ خودی کے پیش نظر وہ فن ڈرامائی میں تمثیل کے قابل نہیں تھے۔ کیونکہ ان کا خیال تھا، کہ اداکاری کسی مخصوص کردار کو بعینہ اسٹیج پر اس وقت تک پیش نہیں کر سکتا جب تک کہ وہ اپنی خوری کے لبادے کو اتار کر اپنے آپ کو اس کردار کے اندر مدغم نہ کر دے، اور یہ کسی طرح احسن طریقہ کار نہیں ہے :

یہی کہاں ہے تمثیل کا کہ تو نہ رہے
رہا نہ تو، تو نہ سوز خودی نہ ساز جیتا

لیکن قطع نظر اس ایک پہلو کے، اقبال کے یہاں ڈرامائی طریقہ کار کی بہت سی جھلکیاں ملتی ہیں۔

مکالمہ، کرداروں کی تخلیق، فضا اور صورت حال کی تعمیر، کشمکش، معروضیت اور نقطہ ارتقاء ان سب عناصر سے مل کر ڈرامائی فن پارہ کی تشکیل عمل میں آتی ہے۔ ان میں سے اگر چند اجزا بھی کسی ادبی کارنامے میں موجود ہیں، تو ہم اسے ڈرامائی تخیل کا نتیجہ فرض کر لینے میں حق بجانب ہیں۔ ”بانگِ درا“ میں ایک ابتدائی نظم کا عنوان ”عقل و دل“ ہے۔ اس میں عقل سے مراد ادراک حقائق کا وہ وسیلہ ہے، جو منطق اور استدلال پر تکیہ کرتا ہے، اور جو چشمِ زدن میں اشیاء کے باطن کو بے نقاب کر دیتا ہے۔ دل کے جواب میں دونوں کا موازنہ اس طرح کیا گیا ہے۔

اور آنکھوں سے دیکھتا ہوں میں	رازِ ہستی کو تو سمجھتی ہے
اور باطن سے آشنا ہوں میں	ہے تجھے واسطہ مظاہرے
تو خدا جو خدا بنا ہوں میں	علم تجھ سے تو معرفت مجھ سے
اس مرض کی گر دو ہوں میں	علم کی انتہا ہے بے تابی

اس سے پہلے عقل اپنا تعارف بھی کرا چکی ہے اور اپنے امتیازات بھی گنا چکی ہے۔ اس مختصر سی نظم کی بساط پر دو مخالف رویوں کو مکالمے کے ذریعے سامنے لایا گیا ہے۔ شاعر نے اپنی ترجیح کا راز کہیں کھلنے نہیں دیا، تاکہ حقیقت کی تفہیم کے دونوں راستے نمایاں ہو جائیں اور پڑھنے والا خود ہی فیصلہ کر سکے، کہ ان میں سے معتبر اور صحیح راستہ کون سا ہے۔ اسی بات کو ”ضربِ کلیم“ میں یوں ادا کیا ہے :

علم نے مجھ سے کہا، عشق ہے دیوانہ بن
عشق نے مجھ سے کہا علم ہے تخمین و ظن
بندۂ تخمین و ظن، کرم کتانی نہ بن

”پیامِ مشرق“ میں بھی علم و عشق کے درمیان ایک محاورے میں دونوں کا نقطہ نظر کے بعد دیگرے پیش کیا گیا ہے۔ پہلے علم کہتا ہے۔

گر قنارِ کمندم روزگار است	نگاہم رازِ دارِ ہفت و چار است
مرا بانسوئے گردوں چہ کار است	جہاں بنیم باین سو باز گردند

عشق کا جواب اس کے برعکس دو مصرعوں میں یہ ہے:

زرافسون تو دریا شعلہ زار است
ہوا آتش گزار وز بہر دار است

چو با من یار بودی نور بودی
بریدی از من نور کو نار است

یہاں بھی اقبال نے اپنی طرف سے کچھ نہیں کہا ہے، بلکہ دونوں نقطہ ہائے نظر غیر جانبداری کے ساتھ پیش کر دیے ہیں۔ البتہ ان کے پورے کلام کو سامنے رکھ کر یہ فیصلہ کرنا دشوار نہیں، کہ خود ان کی ہمدردیاں کس طرف ہیں۔

”بانگ درا“ میں دو معروف نظمیں ”رات اور شاعر“ اور ”شمع اور شاعر“ میں اول الذکر میں

محض ایک ذہنی کیفیت کی عکاسی ملتی ہے۔ نظم ایک نوع کے استعجاب سے شروع ہوتی ہے، جو شاعر کے غیر معمولی رویے نے پیدا کیا ہے۔ شاعر کا جواب رات کے اس استعجاب کو دور کرتا ہے۔ ”دشمن و شاعر“ میں شمع کا استفسار مختصر سا ہے۔ البتہ شاعر کے کردار کو ایک معمول کے طور پر کام میں لا کر اقبال نے ان بہت سے تجربات اور احساسات کو منطقی شکل کی ہے، جو ان کے دل کی گہرائیوں میں ہنگامہ پرور تھے اسی طرح اسرار خودی ”میں حکایت الماس و زغال“ کے پردے میں اقبال نے ایک حکیمانہ نکتہ کی طرف اشارہ کیا ہے، جو بالکل آخر میں مترشح ہوتا ہے۔ زغال کی گفتگو اس طرح شروع ہوتی ہے۔

ہمدیم و ہست و بود ما یکبیت
در جہاں اصل وجود ما یکبیت

قدر من از بود گلی کمتر ز خاک
از جمال تو دل آئین چاک

روشن از تاریکی من مجر است
پس کمال جو ہر م خاکستر است

پشت پا بر کس مرا بر سر زند
بر متاع ہستم اخگر زند

بر سر و سامان من باید گریت
برگ و ساز ہستم دانی کہ چیت؟

موجہ دودے بہم پیوستہ
مایہ دار یک شرار جستہ

اور اس کا جواب الماس نے یہ دیا ہے:

پیکرم از پختگی ذوا نور شد
سینہ ام از جلوہ ہا مہمور شد

خوار گشتی از وجود خام خویش
سوختی از نرمی اندام خویش

فارغ از خون و غم و سواں باش
پختہ مثل سنگ شو الماس باش

می شود از وے دو عالم مستنیر
ہر کہ باشد سخت کوش و سخت گیر

در صلابت آبروئے زندگی است

نا توانی ناکسی نا پختگی است

”پیام مشرق“ میں خدا اور انسان کے درمیان جو مکالمہ ہے، وہ بہت معنی خیز ہے۔ اس مکالمے میں انسان کا جواب اس کی ادعائے خودی کا حامل ہے۔ بہ الفاظ دیگر اس جواب سے یہ اندازہ بھی ہوتا ہے کہ انسان نے تخلیقِ خداوندی پر کیا کیا اضافے کیے ہیں۔ خدا یہاں فطرتِ عالم یا ہستی کائنات کے مرادف ہے۔ اور انسان کا نقطہ نظر دراصل فن کار کا نقطہ نظر ہے اور اس لیے ایک معنی میں یہ مکالمہ فطرت اور مہنر یا آرٹ کے درمیان تضاد کا اشاریہ بن جاتا ہے۔ انسان کا جواب قابلِ غور ہے:

تو شب آفریدی چراغ آفریدم سفال آفریدی ایوان آفریدم
بیابان و کہسار و راع آفریدی خیابان و گلزار و باغ آفریدم

من آنم کہ از سنگ آئینہ سازم

من آنم کہ از زہر نوشینہ سازم

”پیام مشرق“ میں ایک نظم ”زندگی“، میں یہ مکالمہ خود شاعر اور کسی مفروضہ حکیم کے مابین واقع ہوتا ہے اور زندگی سے متعلق اپنا نقطہ نظر اقبال اس طرح پیش کرتے ہیں:

پر سیدم از بلند زکا ہے حیات چہیت گفتا مے کہ تلخ تر او نکوتر است
گفتم کہ گر خاک ست و ز گل سر بردل زند گفتا کہ شعلہ زاد مثال سمندر است
گفتم کہ شر بظہرت خامش نہادہ اند گفتا کہ خیراوندہ شناسی ہمیں شر است
گفتم کہ شوق سیر نہ بردش بہ منزلی گفتا کہ منز نش بہ ہمیں شوق مضر است

گفتم کہ خاکی است و بجاکش بھی دہند

گفتا چو دانہ خاک شد کا فکلی تر است

ہستی اور نیستی، عدم اور وجود، زندگی اور تعطل، حرکت اور جمود کے درمیان فرق کو ایک لطیف، سوزیلا اثر ذہنی تمثال کے ذریعہ اس طرح ابھارا گیا ہے۔

ساحلِ افتادہ گفت گرچہ بسے ز لیستم

بہج نہ معلوم شد آہ کہ من چہستم

موج ز خود رفتہ تیز خرا مید و گفت

ہستم اگر میر دم ، گر نہ روم نیستم
 ”پیام مشرق“ میں ایک نظم ”حور و شاعر“ کے عنوان سے خاصی اہم ہے۔ حور، شاعر کی
 خود نگری اور زرگسیت کی شکوہ سنج ہے۔ اسے اس کی شخصیت کے اندرونی سوز و ساز کا
 بھی کچھ اندازہ ہے اور اس کے کلام کی تخلیقی قوت اور سحر انگیزی کا بھی۔ مگر اس کی کم
 آمیزی، تغافل شعاری اور اپنے آپ میں ضرورت سے زیادہ کھوئے رہنے کا بہر حال
 لے لگ ہے۔ حور اپنی شکایت کا آغاز اس طرح کرتی ہے۔

نہ بہ بادہ میل داری نہ بہ من نظر کشائی
 عجب این کہ تو ندانی رہ درسم آشنائی
 ہمہ ساز جستجوئے ہمہ سوز آرزوئے
 نفسے کہ می گدازی غزلے کہ می سرانی
 بنوائے آفریدی چہ جہان دلکشائے
 کہ ارم بچشم آید چو طلسم سیمپائی

شاعر کا جواب غور طلب ہے۔ اس کے مزاج کی ساری شوریدگی، سیمپائیت اور آرزو
 مندی، خوب سے خوب تر کی تلاش کا جذبہ، و فور احساسات، نئی منزلوں کی طرف جاوہ
 پیمائی، نئے افق زلیت کی جستجو، مدام پیکر تراشی، درد مندی اور غمگساری کی طلب، ان
 سب کا انوکھا اور ارتعاش اس جواب میں جھلکتا ہے۔

چہ کنم کہ فطرت من بہ مقام درلسازد
 دل نا صبور دارم چو صبا بہ لالہ زلے
 چون نظر قرار گیرد بہ نگارِ خوب روئے
 تیدا آن زماں دل من پے خوبتر نگاے
 ز شرر ستارہ جویم ز ستارہ آفتابے
 سر منزلے مدارم کہ بمیرم از قرآے
 طلبم نہایت آن کہ نہایتے ندارد
 بہ نگاہ نا شکبے بہ دل امیدارے

اقبال کی بڑائی کو اکثر یہ کہہ کر گھٹانے کی کوشش کی گئی ہے کہ ان کے یہاں صدور ہے

کی انتخبیت (پس من عند عمل) پائی جاتی ہے۔ میر دست اس رائے کی خامی سے یہاں بحث مقصود نہیں ہے۔ البتہ یہ امر مسلمہ ہے کہ اقبال کو رسوں کریم کے بعد سب سے زیادہ عقیدت مولانا روم سے ہے۔ قرآن کریم اور مثنوی معنوی کے بعد اقبال کے یہاں سب سے زیادہ اثرات نطنشے اور برگسائل کے ملتے ہیں۔ رومی کو وہ اپنا روحانی مُرشد قرار دیتے ہیں، کیوں کہ دونوں کے اساسی اور مرکزی خیالات میں گہری مماثلت پائی جاتی ہے، اقبال اور رومی دونوں وجدان کو عقل فرمایہ پر ترجیح دیتے ہیں دونوں تقدیر کو پابستگی نہیں، بلکہ عین آئین حیات سمجھتے ہیں اور انسان کو اپنی تقدیر کا خالق مانتے ہیں۔ دونوں نظریہ ارتقاء کے قائل ہیں اور جدوجہد اور مدام آرزو مندی کو ارتقاء کا سبب تصور کرتے ہیں۔ دونوں فرد کی خودی، یعنی اس کی سرشت اور فطرت میں مستتر توانائیوں کو بروئے کار لانے پر اصرار کرتے ہیں، لیکن خودی کے نشو و ارتقاء کی بے خودی کے ضابطے سے تحدید کرنا بھی ضروری سمجھتے ہیں۔ دونوں کے یہاں بقا مشروط ہے، حرص بقا پر دونوں جہد مسلسل کو زندگی اور تعطل کو موت کا مرادف جانتے ہیں اور دونوں کے یہاں کارزار حیات میں مسلسل اور پیہم سعی و طلب اور جہد و عمل نئی دنیاؤں کو معرض وجود میں لاسکتا ہے۔ اس ذہنی اور روحانی مناسبت اور یک رنگی کی بنا پر اقبال انہیں عارف رومی کہتے ہیں۔ ”بال جبریل“ کی ایک نظم میں جس کا عنوان ہے ”پیر و مرید“ اقبال نے اپنے شکوک و شبہات اور اپنی الجھنوں کی کشادگی کے سلسلے میں رومی سے رجوع کیا ہے۔ یہ بازگشت ہے اس استفہامیہ انداز کی جو ہمیں ایک نسبتاً ابتدائی نظم ”خضر راہ“ میں ملتا ہے۔ جہاں الگ الگ سوالات کا فرداً فرداً مختصر طور سے جواب دیا گیا ہے۔ یہ پوری نظم ایک طرح کا محاسبہ ذہنی و نفسی ہے۔ کردار بظاہر دونوں غیر مشخص ہیں، اور سوال و جواب کا یہ طریقہ ایک طرح کے ایقان و اطمینان حاصل کرنے کے لیے برتنا گیا ہے۔ علم کی دو قسموں کو یعنی وہ جس کی بنیاد استدلال محض پر ہو، اور وہ جو کشف حقائق تک پہنچائے، رومی نے اس طرح مینہ کیا ہے۔

علم را بر تن زنی مارے بودا
علم را بر دل زنی یارے بودا

مرید ہندی کے اس سوال کا

خاک تیرے نور سے روشن بھر
 غایتِ آدم خبر ہے یا نظر؟
 واضح طور پر رومی نے یہ جواب دیا ہے:

آدمی دید است باقی پرست است
 دید آں باشد کہ دید دوست است
 اسی طرح جب مرید ہندی یہ استفسار کرتے ہیں:
 گرچہ بے رونق ہے بازارِ وجود
 کون سے سودے میں ہو مردوں کا سودہ؟
 تو انہیں یہ جواب ملتا ہے:

زیر کی بفر و شش و حیرانی بخر!
 زیر کی ظن است و حیرانی نظر!
 مرید ہندی کا ایک اور سوال توجہ طلب ہے:
 علم و حکمت کاٹے کیونکر سُراغ؟
 کس طرح ہاتھ آئے سوز و درد و داغ؟
 پیر رومی اس کا جواب یہ دیتے ہیں:

علم و حکمت زاید از نانِ حلال!
 عشق و رِقَّت آید از نانِ حلال!
 اور مرید ہندی کے آخری تبصرے پر:

ہند میں اب نور ہے باقی نہ سوز!
 اہلِ دل اس دس میں ہیں تیرہ روز!

پیر رومی کا ارشاد یہ ہے۔

کارِ مرداں روشنی دگر می است
 کارِ دونال جلد و بے شرمی است

”جبریل و ابلیس“ میں نہ صرف یہ مکالماتی انداز برقرار رکھا گیا ہے، بلکہ

اس میں دو شعری کردار بھی تخلیق کیے گئے ہیں۔ بہ الفاظ دیگر دو معروف اساطیری کرداروں کو ایک افسانوی ڈھانچے میں مربوط کر کے پیش کیا گیا ہے۔ ”پیام مشرق“ میں میلادِ آدم پر ایک پوری نظم موجود ہے۔ ”بال جبریل“ میں دو نظموں ”فرشتے آدم کو نصرت کرتے ہیں“ اور ”روحِ ارضی آدم کا استقبال کرتی ہے“ اس امر پر دلالت کرتی ہیں، کہ اقبال نہ صرف مہبوطِ آدم کے واقعے سے دلچسپی رکھتے ہیں، بلکہ اس کے ڈرامائی امکانات پر بھی ان کی نظر ہے۔ یہ واقعہ بیک وقت قرآنِ کریم اور انجیلِ مقدس دونوں میں مذکور ہے۔ عیسائیت کی تعلیم کے برعکس، جس کے مطابق سقوطِ انسان مرحمت و سعادت کے منتہا سے گرنے اور غیر محتتم ذلت و گمراہی کی دلیل ہے اس سلسلے میں اقبال ایک اثباتی نقطہ نظر کے قائل ہیں، اور انسان کو ہمیشہ کے لیے راندہ درگاہ نہیں سمجھتے۔ اس خاص نظم میں ابلیس کا کردار مرکزِ ثقل ہے۔ کیونکہ وہ ممکناتِ زندگی کا اشارہ یہ ہے چنانچہ جبریل کے اس اظہارِ خیال پر:

ہر گھڑی افلاک پر رہتی ہے تیری گفتگو
کیا نہیں ممکن کہ تیرا چاک دامن ہو رنوں؟

ابلیس کا جواب بہت معنی خیز ہے:

آہ اے جبریل تو واقف نہیں اس راز سے
کہ گیا سرمست مجھ کو ٹوٹ کر میرا سبوا
اب یہاں میری گزر ممکن نہیں ممکن نہیں
کس قدر خاموش ہے یہ عالم بے کلخ و کو

اور پھر جب جبریل ان بلند یوں اور رفعتوں کا ذکر کرتا ہے، جو اس نے اپنی سرکشی اور ضد کی وجہ سے گھوڑیں اور گویا اس طور پر سقوطِ ابلیس سے فرشتوں کی آبرو و خدا کی نظروں میں گر گئی، تو جو جواب ابلیس اس کا دیتا ہے، اس میں طنطنہ، ادغائے خودی، خود اعتمادی اور زمین کی بساط پر انسانی تنگ و تاز کے ہنکا مے میں خود اس کا حصہ، ان سب کی جھلکیاں اس میں ملتتی ہیں:

ہے مری جرات سے مشتِ خاک میں ذوقِ نو
میرے نئے جامہٴ عقل و خرد کا تار و پو!

دیکھتا ہے تو فقط ساحل سے رزم خیر و شر
 کون طوفاں کے طمانچے کھا رہا ہے میں کہ لو؟
 خضر بھی بے دست و پا لیا سبھی بے دست و پا
 میرے طوفاں یکم بہ یکم دریا بہ دریا جو بہ جو بہ جو!
 گر کبھی خلوت میں ہو تو پوچھ اللہ سے
 قصہ آدم کو رنگیں کر گیا کس کا لہو؟

اس جواب میں گہری طنز کا عنصر اس تضاد میں ہے، جو جبریل کی معصومیت اور ابلیس کی
 تجربے کے لیے اہلیت کے درمیان موجود ہے۔ جبریل ایک خاموش تماشاگاہ ہے۔ اس کی
 کائنات رنگ و بوا اور امکانات خیر و شر سے مبرا ہے۔ ابلیس کی جرات تھلکہ خیز ہے اور ہر
 چند وہ خطا اور نسیان اور ظلم و جہل کا مرکب ہے۔ یہ مگر اس کی اندرونی توانائیاں اس کی قوت
 مقاومت اور اس کی خاراشرکافی بہر حال نہیں حسین پر اگساتی ہیں۔

”بانگ درا“ کی ایک نظم ”چاند اور تارے“ میں حرکت کا فلسفہ جسے اقبال
 نے اپنی پیکر نگاری کے ذریعے ہزار حسن و دل آویزی کے ساتھ پیش کیا ہے، چاند اور تاروں
 کی زبانی اس طرح مجسم اور متشکل کیا ہے۔

تارے کہنے لگے قمر سے
 ہم تھک بھی گئے چمک چمک کر
 چلنا چلنا، مدام چلنا
 کہتے ہیں جسے سکوں نہیں ہے
 تارے، انسان شجر، حجر سب
 ڈرتے ڈرتے دم سحر سے
 نظارے رہے وہی فلک پر
 کام اپنا ہے صبح و شام چلنا
 بے تاب ہے اس جہاں کی ہر شے
 رہتے ہیں رستم کش سفر سب

ہو گا کبھی ختم یہ سفر کیا؟
 منزل کبھی آئیگی نظر کیا؟

کہنے لگا چاند ہم نشینو!
 جنبش سے ہے زندگی جہاں کی
 ہے دوڑتا اشہب زمانہ
 اے مزرع شب کے خوشہ چینیو!
 یہ رسم قدیم ہے یہاں کی
 کھا کھا کے طلب کا تازیانہ

ایک اور نظم ”حقیقت حسن“ میں صرف دو کردار ہی مصروف گفتگو نہیں ہیں، بلکہ ایسا
 معلوم ہوتا ہے کہ ایک پوری انجمن جمی ہوئی ہے۔ حسن خدا سے اپنی عارضی اور آنی جانی

کیفیت کے متعلق دریافت کرتا ہے اور اسے یہ جواب ملتا ہے :
 ملا جواب کہ تصویر خانہ ہے دنیا شبِ درازِ عدم کا فسانہ ہے دنیا
 ہوتی ہے رنگِ تغیر سے جب نموداگی وہی نہیں ہے حقیقت زوال ہے حقیقت
 زوال ایک انمٹ حقیقت ہے، اور تغیر و حرکت تخلیق کائنات کے امتیازی نشانات
 ہیں۔ اس اصول کا اطلاق جس طرح تمام کائناتِ فطرت پر کیا گیا ہے، وہ دلچسپ بھی
 ہے اور ڈرامائی بھی :

کہیں قریب تھا، گفتگو قمر نے سنی فلک پر عام ہوئی، آخر سحر نے سنی
 سحر نے تارے سے سنکر سنائی شبنم کو فلک کی بات بتادی زمین کے محرم کو
 بھراکے پھول کے آنسو پیامِ شبنم سے کلمی کا ننھا سادل خون ہو گیا غم سے

چمن سے روتا ہوا موسم بہار گیا

شباب سیر کو آیا تھا سو گوار گیا

یہاں جو محوِ خیالِ سطح کے نیچے ہے، اسے اقبال نے ایک مصرع میں
 اس طرح ادا کر دیا ہے۔

ثبات اک تغیر کو ہے زمانے میں

مگر اس بنیادی حقیقت کو گفتگو کے لین دین کے وسیلے سے تختلی بلکہ ڈرامائی انداز
 سے پیش کیا گیا ہے۔

”ارمغانِ حجاز“ میں نظم ”ابلیس کی مجلسِ شوریٰ“ میں ابلیس کے علاوہ
 پانچ اور کردار بھی ہیں۔ ”حقیقتِ احسن“ کی طرح اس نظم کی بساط بھی ارضی نہیں،
 بلکہ سماوی ہے۔ یہاں احسن کی گریز پائی اور لمحاتی وجود کے برعکس سیاستِ عالم کا
 نقشہ پھیلا ہوا ہے۔ اور یہ مسئلہ درپیش ہے کہ اس عالم کون و فساد میں سرمایہ داری
 ملکیت اور نسل و قوم کے جوہت انسانی ذہن نے تراشے ہیں اور انھیں اپنی تنگ
 ذاتی اغراض اور انسانیت کی ابرو ریزی کے لیے جس طرح استعمال کیا گیا ہے، اور
 استحصال کی جتنی مختلف شکلیں اس وقت نظروں کے سامنے ہیں، ان کے اسباب و
 محرکات پر غور کیا جائے۔ قدرتی طور پر اس ضمن میں مسلمانوں کا طرزِ فکر و عمل اور
 اسلامی تعلیمات کی روح بھی معرضِ بحث میں آتی ہے۔ ابلیس کے پانچوں حاشیہ

وں کو مختلف زاویہ ہائے نظر سے دیکھ کر اسے مشورہ دیتے ہیں۔ ابلیس خود بھی ان مسائل میں کچھ نہ کچھ بلکہ خاصی بصیرت رکھتا ہے اور اس مذاکرہ میں حرفِ آخر اسی کا ٹھہرتا ہے۔ وہ اپنے تاثرات اور محاکمے کو جس طرح پیش کرتا ہے، اس میں اس تمام بحث کی تلخیص سمٹ آتی ہے۔ اسلام کے بارے میں ابلیس کی افتادِ فکر جستہ جستہ اشعار میں اس طرح جھلک اٹھتی ہے:

ہے اگر مجھ کو خطر کوئی تو اس امت سے ہو
 جس کی خاکستر میں ہے اتنا شرارِ آرزو
 خال خال اس قوم میں اتنا نظر آتے ہیں وہ
 کرتے ہیں اشکِ سحر گاہی سے جو ظالم و ضو
 جانتا ہوں میں یہ اُمتِ حاملِ قرآن نہیں
 ہے وہی سرمایہ داری بندہٴ مومن کا دیں
 جانتا ہوں میں کہ مشرق کی اندھیری رات میں
 بے یار و مددگار ہے پیرانِ حرم کی آستین
 عصرِ حاضر کے تقاضاؤں سے ہے لیکن یہ خوف
 ہونہ جلے اشکارِ اشعاعِ پیغمبر کہیں
 اس سے بڑھ کر اور کیا فکر و نظر کا انقلاب!
 پادشاہوں کی نہیں اللہ کی ہے یہ زمیں
 توڑ ڈالیں جس کی تکبیریں طلسمِ شمش جہات
 ہونہ روشن اس خدا اندیش کی تاریک رات!
 تم اسے برگانہ رکھو عالمِ کردار سے
 تابساطِ زندگی میں اس کے رب مہرے ہوں ما!
 خیر اسی میں ہے قیامت تک رہے مومن غلام
 چھوڑ کر اوروں کی خاطر یہ جہانِ بے ثبات
 ہے وہی شو و لہووف اس کے حق میں خوب تر
 جو چھپا دے اس کی آنکھوں سے تماشائے حیات

ہر نفس ڈرتا ہوں اس اُمت کی بیداری میں
 ہے حقیقت جس کے دیں کی احتساب کا اُنات!
 مست رکھو ذکر و فکر صبح گاہی میں اسے
 پختہ تر کر دو مزاج خالقہا ہی میں اسے

اقبال کی ان سب نظموں میں جن کا ذکر اوپر کیا گیا، متضاد نقطہ ہائے نظر کو دو یا دو سے زیادہ کرداروں کی زبان سے پیش کرنے کی طرف میدان شروع سے نظر آتا ہے۔ یہاں ہمیں شعری کردار بھی ملتے ہیں، جیسے شاعر، مخضر، جبریل، ابلیس اور ان کے اور دوسرے کرداروں کے درمیان مکالمہ بھی۔ "حقیقتِ حسن"، اور دو مجلسِ شوریٰ، میں بعض مواقع کی بھرپور تصویریں ملتی ہیں۔ اقبال نے اپنے تجربات اور بصیرتوں کو نہ براہ راست پیش کیا ہے، اور نہ محض پیکر نگاری کی مدد سے، بلکہ اکثر و بیشتر متضادات کے ذریعے۔ اُن کے پیش کرنے میں ایک طرح کی غیر جانبداری ملتی ہے اور ایک ڈرامائی عنصر۔ جس سے خود اقبال کے افکار و احساسات کی تازگی اور فعالیت کا ثبوت ملتا ہے۔ خود ان کے نقطہ نظر کو متعین کرنے کے لیے پورے کلام کے سیاق و سباق کو نظر میں رکھنے کی ضرورت ہے اور بین السطور پڑھنے کی بھی۔

”مسجدِ قطب“

یہ امر محض اتفاقی یا ضمنی نہیں ہے، بلکہ فنی حکمت عملی (Artistic Strategy) کا اقتضار ہے کہ نظم کا آغاز وقت کے تصور سے ہوتا ہے۔ اس لیے کہ وقت، عشق، فن، تاریخ اور انقلاب کے بارے میں اقبال کا تفکر اور اس کے نتائج اس نظم کے دروبست میں غالب شعری محرکات (M-ments) کی حیثیت رکھتے ہیں۔ جو ایشے اقبال کی شعری حس کی مہمیز کرتی ہے، وہ فن تعمیر کا ایک بدیع اور دلکش نمونہ ہے، جو ایک مکانی سیاق و سباق رکھتا ہے۔ یہ الفاظ دیگر یہ مکانی نقطہ (Spatial Point) ایک نقطہ ارتکاز ہے، جس کے گردش و شعاع کے فکر و تخیل کی مختلف لہریں گردش کرتی ہیں۔ ایک مادی یا مکانی وجود کی حیثیت سے مسجدِ قطب کے ذریعے دراصل اس اشارے کا ابلاغ مقصود ہے، کہ زمان و مکان دو ایسے Co-Ordinates ہیں، جو ایک دوسرے سے منسلک ہیں، اور جنہیں ایک دوسرے سے علیحدہ کر کے قیاس نہیں کیا جاسکتا۔ قدیم فلسفیانہ رجحان کے مطابق اگر زمان کو وجود یعنی Being کی حرکی جہت فرض کر لیا جائے تو مکان اس کی انجمادی (Static) حیثیت سے مشابہ ہے۔ جدید فکر کے مطابق، اور اس فکر کی نمائندگی کرنے والوں میں اقبال ایک ممتاز اور مہتمم بالشان منصب پر فائز نظر آتے ہیں، زمان و مکان اصلی بھی ہیں، اور اپنی انفرادیت کے باوجود زمان کا تصور، مکان کے تصور سے ایک جزو لاینفک کی طرح وابستہ بھی ہے۔ بلکہ زیادہ وضاحت کے طور پر ہم کہہ سکتے ہیں کہ حقیقت کو جو شے شخص کرتی ہے وہ نہ زمان ہے اور نہ مکان، بلکہ زمان و مکان کا ایک تسلسل (Space-Time Continuum) ہے یہی تسلسل نظریہ اضافیت کی رو سے العبادار ربوہ (Four Dimensions) میں سے ایک ہے۔ شروع ہی میں یہ جتنا دینا ضروری

معلوم ہوتا ہے کہ اقبال کے لیے کائنات وقت کی طرف راجع یعنی Time Cen-
 عندہ ہے۔ وقت ایک مجرد تصور ہے، اور اس کے تصرفات کے توسط ہی سے
 اسے ادراک میں لایا جاسکتا ہے۔ وقت کا ایک عام فہم تصور تو یہ ہے کہ یہ ایک وسیلہ ہے
 جس کے ذریعے مختلف آفات (Instants) ایک لڑی میں پرو دیے گئے
 ہیں گو پایاں کا یہ امر محل نظر ہے کہ زمانی اعتبار سے دو آفات اور مکانی اعتبار سے دو نقطوں
 کے درمیان کوئی خلا ہے یا نہیں، اور اگر ہے تو اس کا تعین کیسے کیا جائے، وقت کا ایک
 خارجی منظر روز و شب کا لے در لے، متواتر اور پیہم سلسلہ ہے۔ اسی کے ذریعے واقعات
 کا وہ ڈھانچہ (Structure of Events) ترتیب پاتا ہے
 جسے آپ حقیقت سے تعبیر کر سکتے ہیں۔ زندگی اور موت، جو وجود کے دو انتہائی نقطے ہیں
 وقت کے چوکھٹے کے بالمقابل ہی بالمعنی معلوم ہوتے ہیں۔ اقبال جب سلسلہ روز و شب
 کو دو اصل حیات و مہات "قرار دیتے ہیں، تو اس سے ان کا منشا غالباً اس امر پر زور
 دینا ہے کہ وقت حقیقی ہے محض اعتباری نہیں اسی طرح کسی جوہر (Substance) کے
 وجودی عطر (Existential essence) یعنی ذات یا Being
 اور اس کے اعراض (Attributes) کے مابین جو تعلق اور رشتہ ہے
 یا بہ الفاظ دیگر صفات کے آئینے میں ذات کی جلوہ گری یا انکشاف، یہ بھی وقت کے تسلسل
 کے وسیلے ہی سے قابل فہم بنتا ہے۔ گو یا روز و شب کا سلسلہ دو مختلف رنگوں کے تار پونڈ
 کی مانند ہے جس کے ذریعے ذات کا مخصوص اور پیچیدہ تانا بانا تیار کیا گیا ہے۔
 حکیم افلاطون نے یونانیوں کے عمومی سکون نقطہ نظر میں تھوڑی سی رعایت
 برتتے ہوئے وقت کو ابدیت کی ایک متحرک پرچھائیں (Moving Image
 of eternity) قرار دیا تھا اور ارسطو کا خیال تھا کہ وقت کا وظیفہ
 خاص رفتار کی اعداد و شماری (Numbering of Motion)
 کے علاوہ اور کچھ نہیں۔ اقبال یہ رائے رکھتے ہیں کہ وقت اور ابدیت کے درمیان نقطہ
 التقاطع (Point of Intersection) موجود ہے:

سلسلہ روز و شب سازا زل کی فغاں
 جس سے دکھاتی ہے ذات زیر و بزم ممکنات

بلاشبہ وجود کے جتنے اور جیسے امکانات ابدیت کے پردے میں مستتر ہیں، وہ انسانی اناہی کے ذریعے وقت کے قرطاس پر منعکس ہوتے ہیں، یعنی امکانات بالقوہ موجود تو ہیں۔ لیکن انہیں ایک وسیلہ وجود (Mode of existence) عطا کرنا وقت

ہی کا کرشمہ اور فیضان ہے۔ "سازِ ازل" کو ہم ابدیت یعنی *Infinity* اور تقدیر یعنی *Destiny* دونوں کا ہم معنی تسلیم کر سکتے ہیں۔ یہ الفاظ دیگر ایک وقت تو وہ ہے جو سلسلہ وار یعنی *Serial* ہے اور دوسرا وہ جو غیر سلسلہ وار (*Non-Serial*) ہے یعنی جو تواتر کے بغیر تبدیلی (*Change*)

without succession کا باعث بنتا ہے۔ دونوں کے درمیان حدِ فاصل قائم کرنے کے لیے آپ مؤخر الذکر کو برگساں کی زبان میں دورانِ محض (*Pure Duration*) یا ابن سینا کی زبان میں "السمریان" کہہ سکتے ہیں۔ اسے آپ ابدیت کے مفہوم میں بھی استعمال کر سکتے ہیں، اور چونکہ یہ امکانات کے ظہور سے ما قبل اپنا وجود رکھتا ہے اور علت و معلول کے سخت گیر رابطے (*Necessary*) یا قانون سے آزاد ہے، اس لیے اقبال کی اصطلاح میں اسے "تقدیر" کا مرادف مانا جاسکتا ہے۔ غالباً وقت کا یہی وہ تصور ہے جس کی طرف اس حدیث قدسی میں اشارہ کیا گیا ہے کہ، "زمانے کو بُرا مت کہو کیوں کہ زمانہ خدا ہے" اور ضربِ کلیم "میں مندرج ایک معروف نظم "علم و عشق" میں اسے "مُ ام الكتاب" کے نام سے منسوب کیا گیا ہے۔ لیکن کائناتِ فطرت میں مستتر یہ امکانات وقت ہی کے توسط سے بروئے کار آتے ہیں۔ اس کے لطن میں جتنی قوتیں سرگرم عمل ہیں، وقت ہی ان کے خوب و زشت کو پرکھتا ہے اور اس لحاظ سے اسے "صیرنی" کائنات "کہنا غلط نہ ہوگا۔ اب اس پر کھ اور چھان بین کے دوران وہ وجود یا انا میں جو کسی نقص کے سبب حیات کے تقاضوں پر پوری نہیں اترتیں، حرفِ غلط کی طرح مٹا دی جاتی ہیں۔ گویا عدم سے ہم کنار ہونا ایک طور سے ان کے لیے مقدر ہے۔ اس کے ساتھ ہی ایسے شخص کے لیے جو زندگی کے بے رحم قانون سے آنکھ ملانے کی تاب و طاقت نہ رکھتا ہو، زندگی ایک بے معنی تکرار کی حیثیت رکھتی ہے، جس میں متعین اور معلوم نشانات راہ صوفیہ فریب نظر ہیں۔

ایک زمانے کی روح میں زندون ہے نہ رات

اب اگر اس تصور کو عام طور سے زندگی پر منطبق کریں، یعنی اگر حیات کو اس لایعنی تکرار کا ایک نقش قرار دے دیں، تو اس سے عدم یا نیستی کا احساس گہرا ہوتا چلا جائے گا۔ یہاں تک کہ شاید یہ گمان گزرے کہ فنا، عدم یا نیستی ہی اصل حقیقت ہیں اور اسی طرح انسانی فطانت کے سارے کمالات جو وقت کے معمول (Mediocrity) ہی میں اپنا ظہور کرتے ہیں، بے ثبات عارضی اور معدوم و منتشر ہو جانے والے ہیں۔

اول و آخر فنا باطن و ظاہر فنا
نقش کہن ہو کہ نو، منزل آخر فنا

یہاں دو فنا، اور دو نقش، دونوں الفاظ میں ایک ابہام (Ambiguity) پوشیدہ ہے۔ کائنات فطرت کا امتداد عدم یا فنا (Nothingness) سے عدم یا فنا (Nothingness) کی طرف ہے۔ ”نقش“ سے مراد بیک وقت نقش حیات بھی ہے اور نقش فن بھی۔ اور چونکہ فن کا اظہار وقت یا فطرت کے اُمینہ میں ہوتا ہے اس لیے نقش کے آگینے میں بال کا پڑ جانا ایک طرح سے لابدی ہے۔

لیکن جیسا کہ اس سے پہلے بھی اشارہ کیا گیا، وقت صرف ریاضیاتی اصول یا کلیڈر کا پابند اور اس میں اسیر نہیں ہے، بلکہ ایک تخلیقی جہت بھی رکھتا ہے جسے متعین کرنے کا پیمانہ انسانی شعور ہے۔ اقبال کے نظام اقدار میں دوران محض یا ابدیت، نفسی زندگی یعنی

Psychic Time اور سلسلہ واری وقت (Serial Time) بتدریج کم ہوتی ہوئی اہمیت کے حامل ہیں لیکن فن چاہے مجموعی طور سے فنا، زوال اور ناپائیداری کی زد میں ہو، لیکن اس کے لیے نئے اپنے اندر ہمیشگی اور دوام کا عنصر رکھتے ہیں، جن کی تخلیق میں کسی صاحب عرفان کا داعیہ روح یا اندرونی سرجوش حیات متحرک رہا ہو۔ یہ داعیہ روح جسے اقبال عشق کی اصطلاح کے ذریعے ممیز کرتے ہیں، اصل حیات بھی ہے اور اس سے موت کے شہپر بھی جلتے ہیں۔ عشق یعنی Eros اور موت (Death)

کے درمیان ایک ازلی اور ابدی کشمکش ہے، اور عشق بیش از بیش یہ صلاحیت رکھتا ہے کہ وہ اپنے مد مقابل پر فتح پالے۔ ”بانگ درا“ کی ایک ابتدائی نظم ”عشق اور موت“ میں جو انگریزی شاعر ٹینیسن سے ماخوذ ہے، اس باہمی کشمکش اور موت پر عشق کے نفوق کو اس طرح مودعیت بخشی ہے۔

ہے :-

اڑاتی ہوں میں رخت ہستی کے پرزے
 مری آنکھ میں جادوئے نیستی ہے
 مگر ایک ہستی ہے دنیا میں ایسی
 شراب بن کے رہتی ہے انسان کے دل میں

بجاتی ہوں میں زندگی کا شرار
 پیام فنا ہے اسی کا اشار
 وہ آتش ہے میں سلنے اس کے پار
 وہ ہے نور مطلق کی آنکھوں کا تارا

”سجد قرطبہ“ میں عشق اور فن وقت کے اس تصور کے خارجی مظاہر ہیں، جو ابدیت کے مرادف ہے۔ اقبال عشق کا ایک ہم گیر اور جامع تصور رکھتے ہیں اور اس میں بہت کچھ فیضان پیررومی کا بھی شامل ہے۔ دونوں کے نزدیک یہ محض ایک شدید اور گہرے طور پر نفوذ کر جانے والا جذبہ نہیں ہے بلکہ حقیقت کے ادراک اور اس پر دسترس حاصل کرنے کا ایک موثر وسیلہ بھی ہے۔ اقبال اور انگریزی شاعر براؤننگ، جس کے اقبال بڑے معترف اور قدر شناس تھے، دونوں کے یہاں ایک طرح کی رجائیت اور اُمید آفرینی اور توانائیت (Optimism) سمند میں یقین اقدار مشترکہ کے طور پر موجود ہے عشق اقبال کے لیے ایک سیل بے اماں ہے اور اگرچہ وقت کا دھارا بھی خاصا تیز اور شکست و ریخت کالانے والا ہے، لیکن عشق کی بلانیزی اس پر بہر صورت غالب آجاتی ہے۔ مسلمان مفکروں میں اشاعرہ کا، جو وقت کا جوہری (Atomism) تصور رکھتے تھے، یہ عقیدہ تھا کہ وقت حال کے لمحوں (Now) کا ایک نامتناہی سلسلہ ہے اور نیوٹن بھی ایک حد تک اس نقطہ نظر کا موید تھا۔ لیکن اقبال دوران کو ایک تخلیقی اور عضوی (Organic) قوت مانتے ہیں۔ یہ ایک خط مستقیم نہیں، بلکہ ایک جوئے رواں ہے، جس میں مختلف لمحات کا تداخل یا اوغام (Interpenetration) پایا جاتا ہے۔ یعنی ماضی، حال اور مستقبل آپس میں اس طرح خلط ملط ہیں، کہ ان کے درمیان تقسیم، تفریق اور تمیز ممکن نہیں۔ اور یہ وقت اپنی ماہیت اصلی میں عشق کی توانائی سے کچھ بہت مختلف نہیں۔

عشق کی تقویم میں عصر رواں کے سوا

اور زمانے بھی ہیں جن کا نہیں کوئی نام

عشق کو ”دوم جبریل“ اور ”دم مصطفیٰ“ کہہ کر اقبال نے اسے فیضان اور حق کا مرادف قرار دیا ہے اور اسے ”خدا کا رسول“ اور ”خدا کا کلام“ کہہ دینا اس امر کا اعتراف کرتا ہے کہ اس سے مراد لفظ (Wahy) یا کلمے اور وجود (وجود) کی وحدت ہے۔

روحی اور اقبال دونوں کے لیے عشق ایک آفاقی (Cosmic) جذبہ ہے، جس کا سرچشمہ ان کے لامحدود (Infinite) ہے اور یہ لامحدود انا، ذی فرج ذرات (Monads) کی اس کائنات میں پوری طرح سرایت کیے ہوئے ہے۔
 روحی ہی کی مثل اقبال کے لیے عشق ارتقاء کی قوت نامیہ ہے۔ جو حیاتیاتی سطح پر حسن اور اکملیت پر منتج ہوتی ہے۔ یہی حیات کی ابتداء اور اس کا انجام ہے۔ عشق کو ”صہبائے خام“ اور ”کاس الکرام“ سے ہمیشہ کرنا گویا اس امر کا اعادہ کرنا ہے کہ یہ بیک وقت ایک طرح کی تکوینی قوت بھی ہے اور اس کی تمثیل بھی شکل بھی یعنی یہ نشوونما اور ہم آمیزی (Assimilation) کے عمل کے بھی مشابہ ہے اور اس کا پتھر بھی پیش کرتی ہے۔

عشق کی مستی سے ہے پیکر گل تابناک

عشق ہے صہبائے خام، عشق ہے کاس الکرام

اس اندرونی قوت کی موجودگی انسان کو سرخیل کارواں بناتی ہے۔ عشق کے شیون اتنے مختلف اور متنوع ہیں کہ ان کا شمار ممکن نہیں۔ روحی کا خیال تھا کہ ستاروں کی گردش میں ذروں کے اتصال اور تجاذب باہمی میں، نباتات کی قوت نمو میں اور دلوں کی ایک دوسرے کے لیے مقناطیسی کشش میں ایک ہی کیفیت کا اہتزاز بوجدگی اور مدوجزر پایا جاتا ہے۔ جو غصہ صری عشق (Painful Love) ہی کی صدائے بازگشت ہے۔ بہ الفاظ دیگر عشق زندگی کی مختلف پرتوں اور مراحل پر باہمی کشش اور جذب و نفوذ کی تخلیق کرتا ہے۔ برگساں نے بھی اپنی آخری تھری میں زندگی کی تخلیقی توانائی (Creative Force) کو عشق ہی کے مائل قرار دیا ہے۔ اقبال کے لیے زندگی کا سارا اضطراب، توج اور رقص و شرر عشق ہی کے غیر محنتہ امکانات کا رہن منت ہے۔ کیوں کہ نور اور نار کا واحد سرچشمہ زندگی مبداء اور منتہا، عشق ہی ہے۔

عشق کے مضراب سے نغمہ تار حیات

عشق سے نور حیات، عشق سے نار حیات

عشق ایک سردی، مسلسل اور حیات آفریں لہر ہے۔ یہ نہ صرف سوز و ساز زندگی کو متحرک کرتی ہے بلکہ اس کے بہاؤ کو قائم بھی رکھتی ہے۔ یہی وہ قوت ہے، جو زندگی کے امکانات کی امین، محافظ اور اس کے ہیولے کی انگہداشت کرنے والی ہے۔

وقت اور عشق کے مصنرات کو نمایاں کرنے کے بعد تیسرے بند میں اقبال نے اس امر کی طرف اشارہ کیا ہے، کہ مسجدِ قرطبہ کے پیکرِ سنگِ دشت میں عشق کا جذبہ کار فرما ہے۔ اس سے پہلے کے بند میں کہا گیا تھا۔

عشق کی تقویم میں عصرِ رواں کے سوا

اور زمانے بھی ہیں جن کا نہیں کوئی نام

اور یہاں اس خیال کی تکرار کی گئی ہے :

عشق سراپا دوام، جس میں نہیں رفت و بود

اور اس طرح ایک بار پھر عشق کو ابدیت کا ہم معنی ظاہر کیا ہے۔ اس ضمن میں مسجدِ قرطبہ کے ذکر سے اقبال کا ذہن عمومی طور پر فن کے کسی بھی اچھوتے اور نادر کارنامے کی طرف منتقل ہو جاتا ہے۔ یعنی وہ تھمیس سے عمومیت کی طرف مراجعت کرتے ہیں۔ فن کا وسیلہ اظہاریت (Mode of Expression) چلبے سنگِ دشت ہو یا حرف و صوت، ہر جگہ یہ اپنی غذا خونِ جگر ہی سے حاصل کرتا ہے۔ جو شے مرمر کی سلوں کو زندگی کے ارتعاش سے تھلا کاتی اور ان میں جان ڈالتی ہے وہ یہی اندرونی جذبہ ہے اور اسی طرح صوت مجرد، جو معنویت سے عاری ہے، سوز و سرور و سرود میں اسی وقت تبدیل ہو سکتی ہے، جب کہ اس کی تہہ میں تازہ ہو کی گردش پانی جائے۔ بہ الفاظ دیگر فنی تخلیق کے لیے جذبہ کی آگ اور احساسات کی ایک خاص معیار تک تندی (Intensity) ضروری ہے۔ لیکن یہاں یہ اضافہ کرنا مناسب معلوم ہوتا ہے کہ اگر خونِ جگر کی اصطلاح کو دوسرے بند کے پہلے شعر ہے مگر اس نقش میں رنگِ ثباتِ دوام جس کو کیا ہو کسی مردِ خدا نے تمام

اور تیسرے بند کے پہلے مصرعے :

اے حرمِ قرطبہ عشق سے تیرا وجود

کے ساتھ ربط دے کر دیکھیں، تو یہ نتیجہ نکالنا غلط نہ ہوگا کہ یہاں ”خونِ جگر“ سے مراد محض فنی شدت احساس (Artistic Passion) نہیں ہے، بلکہ ایسا فنی جذبہ جس میں ایمان و ایقان کی آمیزش پانی جائے رکیوں کہ اس کے بغیر تخلیق کے اعلیٰ ترین معیار تک پہنچنا ممکن نہیں۔ مسجدِ قرطبہ ایک تراشا ہوا، متناسب (Symmetrical)

اور حسین پیکر محترم ہے، جس کی صناعتی میں وقت کو لازوال بنا دیا گیا ہے۔ اس کے شفاف
مرمری صحن میں اور اس کی پوری فضا میں ایک آسودگی اور طرب انگیزی سرایت کیے ہوئے ہے
جو غیر تفسیر پذیر (Changeless) کی کیفیت کے ساتھ منسوب کی
جاسکتی ہے۔ لیکن اقبال کے دل سے نکلے ہوئے لغمے، سوز و ساز آرزو سے بھرے ہوئے
ہیں۔ مسجد کی سحر آفریں فضا سے دلوں کو بہتر از اور کیف حضوری حاصل ہوتا ہے۔ لیکن
شاعر کی نوائے نغمہ سنج روح کی کشود اور فراخی کا وسیلہ بنتی ہے یہاں ہم پھر ایک تضاد سے
دوچار ہوتے ہیں۔ یعنی انسان کے ارضی یا جسمانی دلیلوں کی آخری حد تو سپہر گردوں ہے،
لیکن اس کے جذباتی اور روحانی واردات کی رسائی عرش معلیٰ تک ہے۔ غالباً اسی معنی میں
”سینہ آدم“ کو کائنات اصغر کہا جاسکتا ہے جو عالم اکبر (Macrocosm)
کا ایک عکس جمیل ہونے کے سبب اس کی خصوصیات میں بڑھ چڑھ کر اس کا شریک ہے:

عرش معلیٰ سے کم سینہ آدم نہیں
گر چہ کف خاک کی حد ہے سپہر کبود

ایک معنی میں انسان کو فرشتوں پر بھی فوقیت حاصل ہے۔ کیوں کہ فرشتے خدا کی بارگاہ
میں ہمہ وقت موجود رہنے کے سبب سجدے کے حقدار ضرور بن جاتے ہیں، لیکن عبادت کے
عمل استغراق میں آرزو اور تکمیل آرزو کا جو سرمدی کیف پہنا ہے، اور سپہر دگی کی جو
حلاوت اس سے وابستہ ہے، وہ صرف حضرت انسان ہی کے حصے میں آئی ہے۔ انسان
کے اسی تفوق اور امتیاز کے بارے میں اقبال نے ایک اور جگہ بڑے بلیغ انداز
میں کہا ہے:

سبق ملا ہے یہ معراج مصطفیٰ سے مجھے

کہ عالم بشریت کی زد میں ہے گردوں

اس کیفیت کے ابدی نشے اور دراز تر ہو جانے والی سرمستی میں ان کی روح پوری طرح
ڈوبی ہوئی ہے۔ اس کی توسیع ہمیں اس شعور میں ملتی ہے:

کافر ہندی ہوں میں دیکھ مرا ذوق و شوق

دل میں صلوة و درود لب پہ صلوة و درود

یہاں یہ وضاحت ضروری معلوم ہوتی ہے کہ ”کافر ہندی“ کی اصطلاح میں کسی خود ڈرامائی

پن (Self-dramatization) کا عنصر موجود نہیں ہے، بلکہ انسانی انا (Human ego) کے ادعا کی طرف اشارہ مقصود ہے۔ "صلوٰۃ و درود" مراقبے کے انضباط (Discipline of meditation) کے خارجی وسائل ہیں اور ذوق و شوق اہتزاز کی وہ کیفیت ہے، جس کا حصول منتہائے مقصود ہے اس پورے عمل کا اتمام اس ایک شعر پر ہوتا ہے:

شوق مری لے میں ہے شوق مری نے میں ہے

لغزۃ اللہ ہو، میرے رگ و پے میں ہے

یہ دراصل اظہار ہے اس تجربے کا جو تحت الشعوری سطح پر انانے محدود (Finite)

(جمعہ کو انانے مطلق) (Absolute ego) کا ہوتا ہے۔ بالفاظ

دیگر انسانی انا اپنی عمل پذیری (Realization) کی ماورائی کیفیت میں

خدا سے ہم آہنگ ہو جاتی ہے۔ ادغام اور انضمام (Assimilation)

کا یہ تجربہ بالآخر روحانی تنویر کے اس احساس (Sense of

Spiritual Illumination) پر منتج ہوتا ہے جو عبادت کا ما حاصل

ہے اور جس کی طرف اقبال نے اپنے انگریزی خطبات میں ایک بلیغ اشارہ یہ کہہ کر کیا

ہے کہ "یہ انکشاف کا انوکھا عمل ہے جس کے ذریعے تجسس کرنے والی انا نفی خود کے لمحے

میں اپنا اثبات کرتی ہے، اور اس طرح کائنات کی زندگی میں ایک فعال عنصر کی حیثیت سے

اپنے جواز کو پہچانتی ہے" (تیسرا خطبہ صفحہ ۹۲)۔ یہاں یہ اضافہ کرنا شاید غیر ضروری نہ ہو کہ

رضائے الہی کے حصول کے سلسلے میں انسان کا رویہ مجہولیت کا ہرگز نہیں ہے، کیوں کہ وہ ان

روحانی حقیقتوں سے اپنے آپ کو ہم آہنگ کرنے میں، جن کا مرکز و محور خدا کی ذات ہے، ایک

طرح کی شعوری کوشش میں اپنے آپ کو مصروف رکھتا ہے۔ "شوق" اور "عشق" کی

اصطلاحیں اقبال کے یہاں ہم معنی ہیں اور اس امر کی نشان دہی کرتی ہیں کہ یہ مخصوص

تجربہ شخصیت کی گہرائیوں میں پوری طرح جذب ہو چکا ہے۔

جو تھے بند میں اقبال پھر اس تصور کی طرف رجوع کرتے ہیں، جو ان کے لیے ذہنی اور تخیلی

جستجو کے سفر کا نقطہ آغاز تھا۔ جلال اور جمال خدا کی ذات کے اعراض (Attributes)

معتدلہ ہیں۔ یہ تصور خاص اسلامی ہے۔ لیکن اس میں آفاقیت کا بھی ایک عنصر موجود ہے

یہ دراصل ایک شعری اعلان اور ادعا ہے تسلسل کے احساس کا۔ یہ مرد مسلمان بے پناہ ہے، مکان کی حد بندیوں سے ماورا اور بے نیاز ہے، اور اس کے سلسلوں کا کوئی کنارہ نہیں۔ تاریخ میں اس کا ایک منفرد مقام ہی نہیں رہا ہے، بلکہ اس نے تاریخ کی منتشر قوتوں کی شیرازہ بندی بھی کی ہے، رشد و ہدایت کی شمعیں بھی روشن کی ہیں اور وہ سوارِ شہبِ دوراں، بن کر بھی رہا ہے۔ اس کا بادہ خالص اور اس کی تیغ اھیل اور بے محابا ہے، جس سے اقبال اس امر کی طرف اشارہ کرنا چاہتے ہیں کہ علمی اور فنی اکتسابت اور کارناموں کے ضمن میں اقوام عالم کی سربراہی خود اس کے عقیدے اور عمل کی صلاحیت اور کردار کی حریت میں مضمر تھی اس کے دل میں توحید الہی کا خیال اس درجے جاگزیں تھا کہ وہ ماسول کے غلبے اور تسلط سے ہمیشہ بے نیاز اور مصنون و مامون رہا۔

مرد سپاہی ہے وہ اس کی زرہ لا الہ

سایہ شمشیر میں اس کی پنہ لا الہ

ازمنہ وسطیٰ کے انگریزی ادب میں 'سپاہی' کا لفظ حضرت عیسیٰ کے لیے ایک تمثیلی شبیہ کے طور پر استعمال کیا گیا ہے، جس سے راہِ حق کی جستجو کرنا لذت دنیوی سے اجتناب کی راہ دکھا کر شر پر تسلط حاصل کرنا اور کلمہ ربانی کا قائم کرنا مراد لیا گیا ہے۔ اقبال کا منشا یہ معلوم ہوتا ہے کہ یہ مثالی انسان خالق تقدیر بھی ہے اور اپنی کائنات کا آفرینندہ بھی۔ لا الہ سے اشارہ وحدانیت محض (Pure Theism) میں یقین سے ہے۔ گویا اس یقین کی بدولت انسان کی تخلیقی قوتیں بھرپور طریقے پر بروئے کار آتی ہیں۔ وہ لاسے الا کی طرف بڑھتا ہے۔ کیوں کہ نفی اور اثبات کے یہ دو ذہنی رُخ (محصولہ عمل) اس کے سفر زیست میں دو اہم مقاماتِ راہ ہیں۔ منفی اور مثبت عمل کے یہ خطوط ایک دوسرے سے ملحق اور مربوط بھی ہیں اور ایک دوسرے کا تکملہ کر کے حصول مقاصد میں معاون بھی ہوتے ہیں۔

پانچویں بند میں اقبال، ہیں مرد مومن کی ایک واضح جھلک دکھاتے ہیں۔ مسجدِ قرطبہ ان کے نزدیک ایک ایسا آئینہ ہے، جس میں یہ تصویر اپنی پوری آب و تاب، توانائی اور تازگی، اور قوت و شوکت کے ساتھ نظر آتی ہے۔ اس کے رنگین و رعنا نقوش میں اس کے شب و روز کا گداز، اس کا جذبہ تسلیم و رضا، اس کا ذوق و شوق، اور اس کا عشق اور آرزو مندی جھلکی پڑتی ہے۔ مرد مومن کی سب سے بڑی خصوصیت ذاتِ خداوندی سے قرب و اتصال کی شدید خواہش اور ایک انانے لسیط کے ساتھ

ہم آہنگ ہونے کا گہرا اور سچا جذبہ ہے۔ اس عمل سے گزرنے کے بعد انسان ید اللہی کی صفت سے مزین اور منتحز ہو جاتا ہے۔ چوتھے بند کے شروع میں اقبال نے مرد مومن کو خدا کے جلال اور جمال میں سہیم و شریک بتایا تھا۔ یہاں وہ اس کی تخلیقی قوت میں اس کا برابر کا ساتھی بن جاتا ہے ید اللہی کے تصور میں ایک طرح کی منقلب شبیہ۔ **Inverted Anthro-** **pomorphism** پائی جاتی ہے۔ اس کی مزید تصدیق و توثیق اس بیخ اور معنی نیز حدیث قدسی سے ہوتی ہے، جس میں بالصرحت یہ کہا گیا ہے۔

”اَللّٰهُمَّ اِنِّسْ اَلْمُؤْمِنِ فَاِنَّهُ يَنْظُرُ بِسُورَةِ اللّٰهِ

خدا کی ذات اگر مطلقیت یا **Infinity** کے ہم معنی ہے، تو انسانی ادراک کے لیے اس وجود بسیط کی افہام و تفہیم متعین وجود ہی کے ذریعے ممکن ہے جسے آپ انسان یا انانے محدود (**Finite**) کا نام دے سکتے ہیں۔ یہ ایک دہرا عمل ہے۔ یعنی ایک طرف انسان انانے مطلق کی بے پایاں دسترس میں شریک ہو جاتا ہے۔ اس طرح کہ نہ اس کی خودی مجروح ہو اور نہ اس میں کوئی سکرین پیدا ہو، اور دوسری جانب انانے مطلق انسان کے مقدر کے تعین میں اس کی مددگار اور رفیق کار **Co-worker** بن جاتی ہے۔

ہاتھ ہے اللہ کا بندہ مومن کا ہاتھ
غالب دکار آفرین، کار کشا، کار ساز

سب سے پہلے بند میں اقبال نے ”سلسلہ روز و شب“ کے لیے ”تاریخ دورنگ“ کی اصطلاح استعمال کی تھی۔ پھر بالواسطہ طور پر ”مرد مومن“ کو خدا کے جلال و جمال کی شبیہ بتایا گیا۔ یہاں اس کے خمیر میں سفلی اور ملکوتی عناصر یا خیر و شر کی بیک وقت موجودگی (**Sinus**) اور آئینہ کی طرف اشارہ کیا گیا ہے۔

خاکی و نوری نہاد، بندہ مولا صفات

اس میں استغنا پایا جاتا ہے۔ اس کے عزائم اور مقاصد بھی بلند اور ارفع ہیں۔ گو اس کے ساتھ ہی اس کے یہاں ایک توازن اور ضبط نفس بھی ملتا ہے۔ وہ گفتگو میں نرم اور حزم و احتیاط کا پابند، لیکن جستجو اور حصول مقصد کی تگ و دو میں ہمہ وقت منہمک رہتا ہے۔ نظم کے پہلے حصے میں اقبال نے اس امر کی طرف اشارہ کیا تھا کہ فطری کائنات بالآخر نیستی اور عدم کی طرف گامزن

نظر آتی ہے۔ یہاں زندگی کا سارا کاروبار ایک طلسم اور وہم سے زیادہ حقیقت نہیں رکھتا، البتہ ظن و تخمین کی اس دنیا میں جہاں ہر شے اضافی، اعتباری اور عدم کی جانب گامزن نظر آتی ہے، مردِ مومن کا عزم صمیم اور اس کا اندرونی یقین کئی ہی ایک ایسا نقطہ محکمہ (Stable Point) ہے جو اعتدال اور سلامت روی کا حامل اور اس کی طماننت کرنے والا ہے:

نقطہ پر کار حق، مردِ خدا کا یقین

اور یہ عالم تمام وہم و طلسم و مجاز

مردِ مومن جس طرح خاک کی اور نوری صفات سے بیک وقت متصف ہے، اسی طرح وہ عقل کی اہمیت اور انسانی کارناموں میں اس کے وظیفے کو بھی بجا طور پر تسلیم کرتا ہے۔ لیکن اس سے ماوراء ہونا بھی لازمی خیال کرتا ہے۔ کائنات کو مسخر کرنے اور نوامیسِ فطرت پر قابو پانے کے لیے عقل ایک موثر حربہ ہے جس کا استعمال ناگزیر ہے، اور اسی لیے تجربہ باقی اور استقرانی اندازِ فکر کے حق بہ جانب ہونے سے انکار کرنا ناممکن نہیں، لیکن منطقی درجہ بندیوں کی نارسانیاں بھی اس کی نظروں سے اوجھل نہیں۔ آخری حقیقت کا مکمل عرفان عقل جزوی کی بجائے عشق اور وجدان ہی کے وسیلے سے ممکن ہے اس کی نظر کی یہی ہمہ گیری اور ہمہ جوتی کائنات کی زندگی بزم آرائیوں میں اسکے استحقاق کو روشن اور معتبر بناتی ہے۔

عقل کی منزل ہے وہ عشق کا حاصل ہے وہ

حلقہ آفاق میں گرمی محفل ہے وہ

چھٹے بند میں اقبال پھر مسجدِ قرطبہ سے مخاطب ہوتے ہیں اور اسے ”کعبۂ ارباب فن“ اور ”منسطوتِ دینِ مبین“ کے ناموں سے یاد کر کے اس کی علامتی حیثیت کو نمایاں کرنا چاہتے ہیں۔ ان دونوں تراکیب کے استعمال سے فن اور مذہب کے دو شعری محرک پھر تصویر میں ابھرتے ہیں۔ اسی کے وجود کے رشتے سے اندلسیوں کی سرزمینِ احترام اور عزت کی مستحق ٹھہرتی ہے۔ اقبال کو فنِ تمیز کے اس شاہکار میں جو لطیف اور ناقابلِ بیان حسن نظر آتا ہے، اس کی مثال صرف مردِ مومن کے قلب میں دیکھی جاسکتی ہے۔ یعنی ایک غیر مرنی پاکیزگی، احساس اور ایک ایسی ندرت اور عفت جسے لفظوں میں اسیر نہیں کیا جاسکتا۔ پہلے کئی بندوں کی طرح یہاں بھی اقبال کا تختل مکان میں مقید ایک پیکرِ محسوس اور اندرونی کیفیات و احساسات کے درمیان جھوٹا رہتا ہے۔ پیرایہ سخن کو کسی قدر بدل کر ہم یوں بھی کہہ سکتے ہیں کہ اس نظم میں بنیادی کردار دراصل تین ہیں۔ یعنی شاعر، وقت اور ابدیت۔ اور یہ ابدیت اپنا محور تبدیل کرتی رہتی ہے۔ یعنی یہ کبھی دورانِ محض کی

صورت میں ظاہر ہوتی ہے۔ کبھی عشق کے محرک (Ment) کے طور پر، کبھی مرد مومن کی شخصیت کی حیثیت سے اور کبھی مسجد قرطبہ کے روپ میں۔ ضرب کلیم میں اقبال نے ”اہرام مصر“ کے بارے میں کہا ہے:

کس ہاتھ نے کھینچی ابدیت کی یہ تصویر!

اور اس سے مسجد قرطبہ کے بارے میں ہمارے مندرجہ بالا قیاس کو تقویت ملتی ہے۔ اس طرح کے اندرونی اشارے (References) دوسرے بڑے شاعروں کی طرح ہمیں اقبال کے کلام میں بھی ملتے ہیں، اسی سبب سے اس مقام پر ہمارے لیے آرسٹائی شاعر ڈبلیو۔ بی۔ میٹس (W. B. Yeats) کی مشہور نظم

Sailing to Byzantium میں استعمال شدہ شعری پیکر

Artifice of Eternity کا نقش تازہ ہو جاتا ہے۔ اس منزل پر پہنچ کر شاعر کا ذہن معاقرون اولیٰ کے مسلمانوں کی طرف منتقل ہو جاتا ہے جو نبی کریم کے خلق عظیم کے اسوہ حسنہ پر اپنے آپ کو ڈھالنے کی سعی کرنے والے اور صدق و یقین کا پیکر محسوس تھے، اور جو طوکت کے برعکس فقر کو اپنے لیے طرہ امتیاز سمجھتے تھے (فقر کے تصور میں ضبط نفس، انقیاد و اطاعت، استغفار، مادی لذتوں سے حتیٰ اور خود ارادی اجتناب اور رضائے الہی کے حصول کی خاطر صعوبتوں کا محتہ پیشانی کے ساتھ برداشت کرنا، سبھی شامل ہیں) جنہوں نے یورپ کے عہد وسطیٰ کی محیط تاریکی میں علم و عرفان کے چراغ روشن کیے، اور مختلف میدانوں میں اپنے حیر العقول کارناموں کے ذریعے عظیم الشان اجتہادات اور اقدامات کیے، جن کی طبیعت کی نرمی اور خویہ دلنوازی کی چھوٹ آج کی نسلوں پر بھی محسوس کی جاسکتی ہے۔ جن کے اخلاق و مروت کے نقوش سے آج بھی اندلسیوں کے دل اور سینے تانباک نظر آتے ہیں، ان کے چہروں کے خطوط کا بانگین، ان کی صباحت کی کشش اور ان کی چشم غزال کا جادو آج بھی رہ رہ کر ہمیں اپنی جانب لہاتا ہے۔ ”لوئے مین“ سے آج بھی اسپین کی ہوا میں معطر اور مشک نشاں ہیں اور ”رنگ حجاز“ آج بھی اس کی آواز کے سایلوں میں گردش کر رہا ہے۔

میٹس کی نظم کے سیاق و سباق میں، جس کا حوالہ ابھی دیا گیا Byzantium

جو Theophilus کے زمانے میں یورپ میں علمی و فنی کتابات اور تہذیب کی ثروت کا ایک بلند نقطہ رہ چکا ہے، انسان کے ذہن کی خلاق اور زندگی کے وفور کا ایک رمزین

جاتا ہے۔ اسی طرح مسجد قرطبہ کے توسط سے اقبال کے ذہن میں نہ صرف اندلیوں کی جیت ماضی کے نقوش اُجاگر ہو جاتے ہیں بلکہ وہ مستقبل میں ان کی تہذیبی آباد کاری (Re-identification) کے بارے میں بھی سوچنے لگتے ہیں۔ اسی لیے ساتواں بند ایک پیغمبر ان لب و لہجہ کے ساتھ شروع ہوتا ہے۔ گو سرزمین اسپین سے مسلمانوں کے کارواں کو گزرے ہوئے صدیاں بیت چکی ہیں اور اس کی فضاؤں میں ان کی اذنان کی صرف گونج باقی رہ گئی ہے۔ لیکن ”دیدہ انجم“ میں جو دیدہ قضائے الہی اور اس لیے صحیح معنوں میں دیدہ نگران ہے، اسپینی مسلمان اور ان کی فردوسِ گمشدہ یکسر فراموش نہیں کیے جاسکتے۔ تاریخ کا وہ عمل جو عشق اور ابدیت کی زد میں ہے، دراصل جاودانی لمحات

(Timeless moments) کا ایک پیچیدہ تانا (Pattern) ہے۔ یہ مختلف منزلوں اور مراحل سے گزرتا ہے۔ جرمنی میں مارٹن لوتھر کی اصلاح دین کی تحریک جس نے نشانات کہنہ کو مکمل طور پر مٹا دیا تھا، اپنا مخصوص وظیفہ پورا کر چکی۔ اس کے ذریعے پاپائے کلیسا کی صدیوں کی قائم شدہ اجارہ داری ختم ہو گئی اور انسان اور خدائے درمیان براہِ راست تعلق پر زور دے جانے کی وجہ سے فکر انسانی کی آزادی پر جو پہرے لگے ہوئے تھے، وہ پلک جھپکنے میں اٹھا دیے گئے۔ فرانس میں اس انقلابِ عظیم کے بعد جس میں انسانوں کی برابری اور ریاست کی بالادستی (Sovereignty) کے اصول پر زور دیا گیا تھا۔ اور جس میں آزادی، مساوات اور اتحاد کا نعرہ جلوسِ آدم کا ترانہ بنا تھا، حریت فکر کے ایک نئے باب کا آغاز ہوا، اور اس کے نتیجے کے طور پر استبداد کا دور ختم ہوا اور زندگی کے خاکستر سے ایک نیا شعاعِ حوالہ بلند ہوا۔ ماضی قریب میں اٹلی میں ”ملتِ رومی نثراد“ جو اسلاف پرستی اور قوم پرستی کو اپنا شعار بنانے کے بسبب قومزیت میں گر چکی تھی، لذتِ تجدید سے سرشار ہونے کی بدولت زندگی کے ایک نئے رخ سے آشنا ہوئی۔ قیاس چاہتا ہے کہ یہاں اقبال کا اشارہ مسولینی کی اس معجز نمانی اور عیسیٰ نفسی کی طرف ہوگا، جس کے بارے میں آنھوں نے ”بالِ جبریل“ میں یہ وجد انگیز اشعار کہے ہیں۔

رومتہ الکبریٰ دگرگوں ہو گیا تیرا ضمیر۔

اس کہ می بینم بہ بیداری است یارب یا بخواب

چشم پیران کہن میں زندگانی کا فروغ

نوجواں تیرے ہیں سوزِ آرزو سے سینہ تاب
 لغزہ ہائے شوق سے تیری فیضِ معمور ہے
 زخمِ ور کا منتظر تھا تیری فطرت کا رباب
 فیضِ یہ کس کی نظر کا ہے کرامت کس کی ہے
 وہ کہ ہے جس کی نگہ مثل شعاعِ آفتاب

تاریخ کے یہ مختلف دھارے وقت کے ”سیلِ تندرو“ کے اندر ہی اپنے اظہار کے لیے جگہ پاتے ہیں۔ کیا عجب ہے کہ ”روحِ مسلمان“ کی گہرائیوں میں جو اضطراب لٹنے عرصے سے بنگامہ پرور ہے، اور جس کی وجہ سے وہ شکست و ریخت اور انتشار و افتراق کے ایک طویل سلسلے سے گزرے ہیں، وہ تاریخ کے اس لزوم اور جبر کی بنا پر ایک نئے انقلاب کا پیش خیمہ ثابت ہو۔ عین ممکن ہے کہ ان کی منجھ اور مجھول زندگی کسی ایسی گہری اور یک لخت تبدیلی کی آماجگاہ بن جائے، جس سے ان کے موجودہ بحران اور پراگندگی کی قلبِ ماہیت ہو جائے۔ اس نفسیاتی کیفیت آرزو مندی (State of expectancy) کو اقبال نے اس طرح قوتِ گویائی بخشی ہے:

دیکھیے اس بکر کی تہہ سے اچھلتا ہے کیا،
 گنبدِ نیلو فری رنگ بدلتا ہے کیا،

یہ امر بدیہی ہے کہ اقبال نے جرمنی، فرانس اور اٹلی کے انقلابات کا ذکر محض اس لیے نہیں کیا ہے کہ وہ اس رستخیز کو نمایاں کرنا چاہتے ہیں، جو قوموں کے اجتماعی لظن سے پھوٹتی ہے، اور ایک طور سے وقت کے پیہم تسلسل کا ایک بین منظر ہے۔ وہ جس نقطے پر اپنے شعور کو مرکوز کرنا چاہتے ہیں، وہ اندسی مسلمانوں بلکہ عام طور پر مسلمانوں کی تاریخ ہے، جو اپنے جمود اور اتری کے باوجود شاید ایک نئی کروٹ لے۔ مندرجہ بالا شعر کے پس پشت جو استفسار ہے، اس کی بنیاد اس مفروضے بلکہ یقین پر ہے کہ قوموں کی زندگی مرگ اور حیاتِ نو کی ایک گردش (Death-resurrection Cycle) میں پوست ہے۔ اس کی تمثیل ہمیں حیاتِ تپاتی سطح پر بھی ملتی ہے۔ چنانچہ نظم ”والدہ مرحومہ کی یاد میں“ اقبال نے کہا تھا:

تخمِ گل کی آنکھ زیرِ خاک بھی بے خواب ہے

کس قدر نشوونما کے واسطے بے تاب ہے

اگر یہ اصول عام طور پر کائنات میں جاری و ساری ہے، تو قوموں کی حیاتِ اجتماعیہ کے سلسلے میں ہمیں اپنی رجائیت کے لیے ایک قوی بنیاد مل جاتی ہے۔

ساتویں بند کے آخر میں پیغمبرانہ لب و لہجے میں اعتدال اور ٹھیک اور برتنے کے باوجود جو ایک نوع کا تناؤ پیدا ہو گیا ہے، وہ آنکھوں اور آخری بند میں ایک طرح کی نرمی اور ڈھیلے پن — (Relaxation) کی صورت اختیار کر لیتا ہے۔ اقبال اپنے گرو پیش

نظریں دوڑاتے ہیں، اور فطرت کی حسین نقش گری سے گہرے طور پر متاثر ہوتے ہیں۔ یہ الفاظ دیگر اپنے تاریخی وجدان کے اظہار کے بعد، جو وقت کے دوران کا ایک ناقابلِ تردید منظر ہے

اور جس کے پیش نظر وہ غیر شعوری طور پر ایک قیاس تک پہنچتے ہیں، وہ پھر مکان کی مقید اور متعین حدود کی طرف پلٹتے ہیں۔ ایک نقطہ نظر سے یہ بھی کہا جاسکتا ہے کہ اس بند میں جو فطری پس

منظر ہے، اسے نظم کے خارجی ماحول سے گہرا تعلق ہے۔ یہ نظم کے شروع میں بھی آسکتا تھا، جیسا کہ نضر راہ، "میں کیا گیا ہے، لیکن شاعر کی فنی ہوشمندی اس پر مہر کھتی کہ نظم کے افتتاحیہ

بند میں وقت کے بہاؤ کے پربہت عمل کو مرکز نگاہ بنایا جائے اور اس کے عواقب کے وسیلے سے اس کی داخلی فضا (Interior Landscape) کی تعمیر کی جائے، چنانچہ

"سلسلہ روز و شب" کے ٹکڑے کی تکرار قاری کے شعور پر متواتر جو ضرب لگاتی ہے، اسے ایک سحر آفریں لے (Haunting Cadence) سے تعبیر

کیا جاسکتا ہے۔ اس میں بے بسی (Helplessness) (دہشت - Men) اور ابرام (Inevitability) (تینوں تاثرات ابھر کر ذہن پر

رینگنے لگتے ہیں۔ اس آخری بند کو پہلے بند کا جواب (Counterpart) کہا جاسکتا ہے۔ گو یہاں ہم ایک بالکل مختلف قسم کی ذہنی کیفیت کا احساس کرتے ہیں، آسمان

پر بادل مختلف رنگوں میں رنگے ہوئے ہیں اور ایسا لگتا ہے کہ سورج شام کے وقت جاتے جاتے پہاڑوں کے دامن میں شفق کے ڈھیر چھوڑ گیا ہے۔ "دختر دہقاں" کے رومان انگیز

گیت کے ارتعاشات فضا میں ہر طرف بکھرے ہوئے ہیں اور ان کی دلکشی میں شباب کی اثر پذیری اور حساسیت نے اور اضافہ کر دیا ہے۔ شاعر دریائے کبیر کے کنارے اپنے تصور

کی آنکھیں کھولے کھڑا ہے اور وہ "عالم نو" جو ہنوز مستقبل کے کہراؤں دھندلے میں پھپھا ہوا ہے

اس کے متوقع طلوع کی جھلکیاں وہ اپنے آئینہ ادراک میں دیکھ رہا ہے۔ یہ یقیناً عرفان اور انکشاف ہی کی ایک شکل ہے۔ لیکن وہ صاف صاف اور برملا اظہار بیان میں ایک جھجک اور تذبذب محسوس کرتا ہے۔ کیوں کہ اسے اس امر کا بخوبی احساس ہے کہ شاید اہل فرنگ اس کی نواؤں کی تاب نہ لاسکیں۔ اس نقطے پر پہنچ کر وہ اپنی بشارت کے لیے ایک وجہ جو ابھی پیش کرتا ہے۔ انقلاب اور تبدیلی زندگی کا ایک اٹل اور مبرم قانون ہے؛ اور ایسی زندگی جو برابر ایک ہی ڈھرتے پر چلتی رہے، اور کسی تبدیلی کی مورد نہ بنے، موت کے مرادف ہے۔ اُمتوں کے وجود کا انحصار ”کشمکش انقلاب“ کے اصول پر ہے، لیکن انقلاب کے وقوع کا امکان عمل پیہم اور احتیاطاً خود پر ہے۔ ایسی قوم اور ملت جو سرگرم عمل بھی ہو، اور وقتاً فوقتاً اپنے اعمال کا جائزہ بھی لیتی رہے، وہ خود تقدیر کے ہاتھوں میں ایک ”شمشیر برآں“ بن جاتی ہے، یعنی اس کے منشا اور ارادوں کے حصول کا ایک موثر اور یقینی ذریعہ!

جس میں نہ ہو انقلاب، موت ہے وہ زندگی
روح اُم کی حیات کشمکش انقلاب
صورت شمشیر ہے دستِ قضا میں وہ قوم
کرتی ہے جو ہر زمان، اپنے عمل کا حساب

ان دو اشعار میں اقبال نے انقلاب کی بشارت بھی دی ہے، ایک عالمگیر اصول کی کارفرمائی کی طرف اشارہ بھی کیا ہے، اور اپنی بشارت کے لیے ایک منطقی بنیاد اور ایک شرط بھی پیش کر دی ہے۔ بہ الفاظ دیگر جس انقلاب کی بشارت اُنھوں نے دی ہے، وہ منحصر ہے اس امر پر کہ ان کے مخاطبین اپنے اندر قوتِ عمل کو بیدار کریں۔ یہاں جو خامی کھٹکتی ہے وہ یہ کہ یہ اشعار اس عنصر کے حامل نظر آتے ہیں جسے آپ ادعائی بیان (Amenito Statement) کہہ سکتے ہیں لیکن نظم کا آخری شعر:

نقش ہیں سب ناتمام خونِ جگر کے بغیر
نغمہ ہے سودائے خام، خونِ جگر کے بغیر

قابل غور ہے۔ یہاں ”نقش“ سے مراد فنونِ لطیفہ ہیں۔ جن کا ایک لازوال نمونہ مسجدِ قرطبہ ہے نغمہ جو ان سے الگ کر لیا گیا ہے، محض اقبال کا ترانہ سرمدی نہیں، بلکہ، الہامی پیشین گوئی (Prophecy) کی وہ صلاحیت ہے، جو مستقبل کے راز ہائے سر بستہ کی

نشاندہی کر سکتی ہے۔ دونوں کے بھرپور اظہار کے لیے وہ غیر متنزل اندرونی ایمان و ایقان ضروری ہے، جسے اقبال بار بار "خونِ جگر" کے نام سے پکارتے ہیں۔ اقبال کی اصطلاح میں اگر نظر (Mensend) حقیقت کے غیر مادی ادراک کے مراد ہوسکتی ہے، تو فن اس ادراک کی ایک محسوس اور مٹی تصویر ہے اور یہی وہ نظر ہے جس کے بارے میں انگریزی شاعر ولیم بلیک کا دعویٰ ہے کہ اس کی موجودگی میں ریت کے ذروں میں کائنات کا جلوہ دکھایا جاسکتا ہے۔

اس نظم کی ہتیت ترکیبی میں، جو اٹھ بندوں پر مشتمل ہے، ایک سبک اور نفیس شعری منطق پائی جاتی ہے اور اس کے مختلف اجزا ایک دوسرے کے ساتھ حیرت انگیز تغلیب الفاظ ایمائیت اور روشن محاکات کے ذریعے مربوط ہیں۔ یہاں تصورات (Concepts) اور ان کے حسی متبادلات (Mensend) کو ایک دوسرے سے علیحدہ کرنا مشکل ہے اور اس لیے اس نظم میں جو آہنگ ہمیں ملتا ہے اسے خیال کا ایسا آہنگ کہہ سکتے ہیں، جو فکر اور جذبے کے امتزاج باہمی سے پیدا ہوتا ہے۔ دوسرے بڑے شاعروں کی طرح اقبال بھی تصورات سے شعریت کی تخلیق پر زبردست قدرت رکھتے ہیں جیسا کہ نظم کے ابتدائی بند سے ظاہر ہے، اور اس سلسلے میں وہ ہمیں جدید انگریزی شاعر ٹی ایس، ایلین کے شاہکار (Four Quartets) کی یاد دلاتے ہیں، یا سترہویں صدی کے شاعر اینڈریو مارویل (Andrew Marvell) کی بعض نظموں کی۔ مسجد قرطبہ دراصل ایک استعارہ ہے، ایک پوری قوم کی فطانت، اس کے اجتماعی حافظے یعنی تاریخ اور اس کے ملی شعور کا۔ یہ مکان میں پیوست بھی ہے اور وسیلہ بھی، جس کی مدد سے بظاہر وقت کے بے رحم اور ناگزیر تلامذہ اور تصادم کے خلاف مدافعت بھی کی جاسکتی ہے یہاں یہ اضافہ کرنا ضروری معلوم ہوتا ہے کہ مسجد قرطبہ فنون لطیفہ کا ایک شاہکار ضرور ہے لیکن یہاں محض اس کی صناعتی کمال قابل ستائش نہیں ہے۔ کیوں کہ اس کے پس پشت پرجوش عقیدت منائی کی حس (Devotional Sense) بھی پائی جاتی ہے۔ یہ الفاظ دیگر یہ کہنا اور زیادہ صحیح ہوگا کہ یہ ایک ایسا ترکیبی علامہ (Constitutive Symbol) ہے، جس میں مذہب، فن اور تاریخ کے محرکات باہم گراؤ آمیز کر دیے گئے ہیں۔ اس سے پہلے یہ اشارہ کیا جا چکا ہے، کہ اس نظم میں سلسلہ واری (Mensend)

یا ریاضیاتی وقت اور دورانِ محض کے تصورات کو واضح طور پر بالمقابل رکھا گیا ہے۔ موخرالذکر کا ادراک نفسی شعور کے ذریعے ہی کیا جاسکتا ہے۔ وقت کی بے پناہ یورش کو جو عنصر دورانِ محض میں تبدیل کرنے کی صلاحیت رکھتا ہے، وہ شوق، عشق یا خون جگر ہی ہے۔ لیکن پایان کار اس نظم میں ہم جس مسئلے سے دوچار ہوتے ہیں، وہ یہ ہے کہ وقت کے اصلی ہونے کے باوصف آخری حقیقت کیا ہے؟ بہ الفاظ دیگر وقت اور اس کے تغیرات اپنی قطعیت اور اساسیت (Ultimacy) کا استنباط کس سرچشمے سے کرتے ہیں؟ میری رائے میں نظم کا آخری شعر اس معاملے میں اس حد تک کلیدی حیثیت کا حامل نہیں، جتنا کہ یہ شعر جو تیسرے بند کو تمام کرتا ہے۔

شوقِ مری لے میں ہے شوقِ مری نے میں ہے

نغمہ اللہ ٹھو میرے رگ و پے میں ہے

جس سے یہ نتیجہ اخذ کرنا شاید غلط نہ ہو کہ اقبال کے لیے آخری حقیقت انانے مطلق ہے۔ جسے آپ ابدیت سے بھی تعبیر کر سکتے ہیں۔ اس خیال کی تصدیق ”غزبِ کلیم“ میں مندرج اس شعر سے بھی ہوتی ہے:

خرد ہوتی ہے زمان و مکاں کی زناری

زہے زماں ز مکاں لا الہ الا اللہ

حقیقت کے مبہم معنی کے روبرو انسانی فہم کی نارسائی اور استعجاب و تیر اور دہشت کے احساس کا اظہار اس سے بڑھ کر اور کیا ہوگا؟

”ذوق و شوق“

”بال جبریل“ ہی نہیں، اقبال کے پورے کلام میں نظم ”ذوق و شوق“ کو ایک امتیازی حیثیت حاصل ہے۔ اس اجمال کی تفصیل یہ ہے یہ نظم بعض ان تصورات کو محیط ہے، جنہیں تصورات سے زیادہ غالب شعری محرکات (Motives) کا نام دیا جاسکتا ہے۔ میں نے غالب اور اقبال کے تقابلی مطالعے کے دوران ایک جگہ اس بات پر زور دیا ہے کہ ان دونوں شاعروں کے تمثیلی یا اشارتی نظام میں ”شوق“ مراد ہے، ایک مخفی غیر منقطع، وافر توانائی کے جو زندگی کے نہان خانوں میں بیتا بانہ چلتی رہتی ہے، جس کے بغیر زندگی کے دوران کا تسلسل ایک میکانیکی عمل سے زیادہ اہمیت نہیں رکھتا۔ جو چیز زلیست کو ”دیموں کے اُلٹ پھیر“ کی نسبت زیادہ وقیع، بامعنی اور اہم بناتی ہے، وہ ایک طرح کی تخلیقی قوت یا سرجوش ہے ایک اندرونی اُبال یا تحریک ہے۔ جو ہمیں مقاصد کے نئے نئے صنم تراشنے میں بھی مدد دیتی ہے، اور حیات کے نمونے کو محض تکرار کا پابند ہونے سے بھی بچاتی ہے۔ وہ نہ صرف سوز و سازِ زندگی کا سرچشمہ ہے، بلکہ وہ خود زندگی کو اپنے شانوں پر اُٹھاتے ہوئے ہے۔ اقبال نے ”ذوق و شوق“ کے مفہوم کو زیادہ گہرا اور متعین بنا دیا ہے اور ایک طور سے اس کے مضمرات کو وسعت بھی بخشی ہے۔ اگر اس اصطلاح کو اہتزاز (Ecstasy) کا ہم معنی تصور کر لیا جائے تو اس کا سلسلہ براہ راست تصوف سے مل جاتا ہے۔ جس کے مطابق اس کیفیت کے دوران جسمانی حواس معطل ہو جاتے ہیں، اور روح انسانی کو ذاتِ خداوندی سے وصال حاصل ہو جاتا ہے۔ اہتزاز کا یہ تجربہ اس کا مقتضی ہوتا ہے کہ

اس سے دل کی آنکھیں کھل جاتی ہیں۔ جسم اور روح کے مابین فاصلے سمٹ جاتے ہیں اور نفس و آفاق کی طنائیں ایک دوسرے سے مل جاتی ہیں۔ گویا ذوق و شوق ایک نفسی واردات ہے۔ جس سے پوری شخصیت میں ایک فشار اور کشادگی کا احساس تازہ ہو جاتا ہے اور اس کی مختلف جہتوں میں اضافے کا سبب بنتا ہے۔

کچھ اور یہی نظر آتا ہے کاروبار حیات
نگاہِ شوق اگر ہو شریکِ بینائی

یہ نظم پانچ بندوں پر مشتمل ہے اور ہر بند کا آخری شعر ایک کڑی کی حیثیت رکھتا ہے نظم کے افتتاحی مصرعے ہی سے یہ عقدہ کھل جاتا ہے کہ ذوق و شوق قلب و نظر کی زندگی کے مرادف ہے۔ لیکن یہ زندگی جس کا تعلق تحت الشعوری کیفیات سے ہے، ایک طرح کی واگذاشت (Release) کا وسیلہ ہے۔ دشت میں صبح کا سماں ایک مکانی پیکر (Spatial Image) کی طرف ذہن کو منتقل کرتا ہے غالب کے یہاں اس طرح کے مکانی پیکر جا بجا مستعمل ہوئے ہیں۔ مثلاً جیسے اس مشہور مصرعے میں:

ہم نے دشتِ امکاں کو ایک نقشِ پاپایا

اس نوع کے پیکروں کے استعمال سے دامنِ نگاہ میں ایک وسعت پیدا ہو جاتی ہے، اور مفہوم کی حدیں بسیط ہونے لگتی ہیں۔ پہلے بند میں اقبال نے اس کیفیت کے حسی متبادلات (Equivalent) بڑی خوبی اور چابکدستی کے ساتھ فراہم کیے ہیں۔ ان کی نظر کے سامنے طلوعِ سحر کا ایک تابناک اور دلکش سماں ہے۔ آفتاب کی مختلف الاوانِ شعاعیں سیال موجوں کی طرح ہر سمت منتشر اور رقصاں ہیں۔ کوہِ صنم کی سطح پر سُرخ اور نیلی چادریں، جنھیں سورج شام کے وقت جاتے جاتے چھوڑ گیا تھا تہ بہ تہ پڑی ہوئی ہیں۔ کاغذ کے ارد گرد ریت کے چمکتے ہوئے ذرے حریر و پرنیاں کی طرح نرم اور آبدار ہیں۔ درختوں کے پتے پچھلی رات کی بارش سے دھل چکے ہیں اور ہوا میں ایک سرور اور اجلا پن ہے۔ ایسا معلوم ہوتا ہے کہ وجود کا سینہ شوق ہو گیا ہے اور اس کے سامنے

راز ہائے سرلبتہ آشکارا ہو گئے ہیں۔ فطرت کے اس بدیع اور دلکش نقش کے صفحہ قرطاس پر ابھارنے میں اقبال نے ہر طرح کے حسّی پیکروں سے کام لیا ہے، یعنی ترکی (Imagery) سماعتی (Auditory) بھارتی (لمسمند v) اور لمسیاتی (Tactile)۔ یہاں ان کے پیش نظر غالباً دو مقصد ہیں، اول فطری کائنات کے صُن کو حسنِ ازل کا ایک پرتو قرار دینا۔ جس سے ذہن "بانگِ درا" کی بعض ابتدائی نظموں کی طرف منتقل ہو جاتا ہے، اور روح کی اس سرمدی کیفیت پر زور دینا جو اس حسن کے روبرو انسان کے تجربے میں آتی ہے۔ لیکن بھارتی حسن سے ماوراء ہوتی ہے :

حسنِ ازل کی ہے نمود، چاک ہے پردہ وجود
دل کے لیے ہزار سود، ایک نگاہ کا زیاں
"گوہِ اصنم" اور "ریگِ نواحِ کاظمہ" کی طرف اشارے سے اس نظم میں ایک مقامی رنگ بھرا گیا ہے۔ یہ رنگ شوخ بھی ہے اور آسودگی بخش بھی۔ لیکن اس شعر کے ذریعے :

آگ بجھی ہوئی ادھر، ٹوٹی ہوئی طنابِ ادھر،
کیا خبر اس مقام سے گزرے ہیں کتنے کارواں
جہاں پھر ایک مکانی پیکر استعمال کیا گیا ہے۔ اقبال نے ذہن کو وقت کے تسلسل کی طرف موڑ دیا ہے۔ پہلے مصرعے سے ایک طرح کی دل شکستگی (Sense of desolation) کا اظہار ہوتا ہے۔ اس میں جو محاکات آتے ہیں، وہ عربی شاعری میں بہت معروف ہیں۔ لیکن دوسرے مصرعے میں یہ نکتہ پوشیدہ ہے کہ زندگی اور وقت کا کارواں، حارصی تعطل کے باوجود برابر سرگرم سفر رہتا ہے اہل فراق سے اقبال کی مراد ان لوگوں سے ہے، جو زمان کے تسلسل میں گرفتار ہیں، اور ابدیت سے جن کا رشتہ کچھ عرصے کے لیے ٹوٹ گیا ہے، لیکن جو ذوق و شوق یا نفس کی واگذاشت کے طفیل اس رشتے کو پھر سے مستحکم اور استوار کرنے کی صلاحیت

رکھتے ہیں۔

لیکن زندگی کی ساری تنگ و تازا اور اس کا تمام مہمہ بے اصل ہے۔ کیونکہ شاعر کے قلبی واردات سے ہر لمحہ آتش زیر پا رکھتے ہیں اور اس جذبہ باقی ہیجان کے لیے زمان و مکان کی وہ دنیا جس میں وہ فی الوقت محصور ہے، کافی نہیں ہے۔ وہ ایک اندرونی اضطراب اور خلش کی وجہ سے جذباتی طور پر غیر متوازن رہتا ہے۔ اس مدام اضطراب کے اسباب کیا ہیں؟ یہی کہ زندگی میں تخلیقی قوت اور اثبات ذات کا فقدان نظر آتا ہے۔ "کارگہ حیات" میں کسی غزنوی کا پتا نہیں، ایسا غزنوی جو تخریب کے لہجے سے تعمیر نو کے ابھرنے کی بشارت دے سکے، جو خیالات اور تصورات کے سو منات سے تخلیق کے نئے پیکر تراشے، اور زندگی کی ایک خوب تر ہدایت کو وجود میں لائے۔ عرب کے نطق کا سوز اور عجم کا فکر، فلک رس، دونوں صداقت اور صلابت، ندرت اور رعنائی سے تہی دست ہیں اور اس لیے خیال اور جذبہ، دونوں پر ان کی گرفت مضبوط نہیں رہی۔ اس مقام پر پہنچ کر اقبال اپنے ذہن اور تخیل کو ہمیں کرتے اور انھیں تاریخ کے ایک اہم نقطے کی طرف موڑ دیتے ہیں وہ حضرت امام حسینؑ کی شخصیت کو ایک رمز کے طور پر استعمال کرتے ہیں۔ حسینؑ نے جن اقدارِ عالیہ کے لیے جام شہادت نوش کیا تھا، وہ ابدی اور ناقابل شکست ہیں۔ وہ شریعت جس کی سر بلندی اور سرفرازی کے لیے انھوں نے اپنے آپ کو قربان کیا، وہ ناقابل تینج ہے۔ اور وہ جذبہ جوان کے رنگ و پے میں جاری و ساری تھا، وہ صداقت میں ان کا یقین محکم اور باطل کی قوتوں کے سامنے سرنگوں نہ ہونے کا عزم صمیم تھا، یا اقبال کی اصطلاح میں ایک ایسا داعیہ عشق، جس کی کوئی عقلی توجیہ ممکن نہیں۔ ماحول اور فضا اب بھی وہی ہے، لیکن روح کا چراغ روشن نہیں۔ "گیسویے دجلہ و فرات" اب بھی تابدار ہے، لیکن حریت اور سرفروشی کا وہ شعلہ جو الہ صوا فگن نہیں جس نے دین کی ناموس کی خاطر تسلیم جاں کا بصیرت افروز اور نہ بھلایا جانے والا سبق پڑھایا تھا انسان کے عظیم فکری اور جذباتی کارناموں اور اقدامات کی رہنمائی عشق ہی کر سکتا ہے

یعنی ایک گہرا روحانی احساس یا الہام، جس کے بغیر زندگی ایک خزاں دیدہ چمن سے زیادہ نہیں۔ یہ داعیہ روح ایک عنصری یا تکوینی جذبہ ہے۔ عقل اور اس کے حلیف یعنی منطق سائنس اور فلسفہ، سب اسی اساس پر اپنی بالائی عمارت (Spectrum) تعمیر کرتے ہیں۔ مذہب اور شاعری دونوں اسی جذبے سے قوت حاصل کرتے ہیں۔ مجرّد تصورات دور تک ہمارا ساتھ نہیں دے سکتے۔ عقل کی ٹوٹ گافیاں ہمیں تاریکی کی بھول بھلیوں میں ڈھکیں دیتی ہیں۔ جوشے تصورات کو زندہ و پابندہ بناتی ہے، وہ سطح کے نیچے جذباتی توانائی کی موجودگی ہے۔ مذہب اور قانون عشق کی اندرونی تحریک کے بغیر [اور عشق کا تصور حسینؑ کی شبیہ (Spectrum) سے براہ راست منسلک ہے] خنک اور بے روح تجریدات سے زیادہ حیثیت نہیں رکھتے:

عقل و دل و نگاہ کا مرشد اولیں ہے عشق
عشق نہ ہو، تو شرع دین بتگدہ تصورات

غزوات بدر و حنین میں مسلمانوں کی نصرت اور ظفر یابی مادی اسباب کی مرہون منت ہرگز نہ بھتی، کیوں کہ یہ تو انھیں میسر ہی نہیں تھے۔ اس کے برعکس ان کی فتح کا راز اس غیر متزلزل قوت ایمانی میں تھا، جو عشق ہی کا دوسرا نام ہے۔ عراق کی تپتی ہوئی سرزمین کے سورج اور دجلہ و فرات کی بیخ و تاب کھاتی ہوئی موجوں نے، کربلائے معلیٰ کے جگر خراش اور سینہ شکان واقعات میں اسی جذبہ عشق کا اعادہ دیکھا، اور جس عظیم اور بے مثال قربانی کا مظاہرہ حضرت ابراہیم علیہ السلام نے انقیاد و اطاعت الہی کے حصول کے لیے کیا تھا، جس عالمگیر جذبہ خیر نے حضرت عیسیٰ مسیح کو برضا و رغبت مصلوب ہو جانے پر آمادہ کیا تھا، وہی جذبہ حضرت امام حسینؑ کی شہادتِ عظمیٰ کا محرک ہوا۔ یعنی باطل کی طاغوتی قوتوں کے خلاف نبرد آزمانی اور مبارزت طلبی اور خدا کی تقدیر کے سامنے سر تسلیم خم کر دینا:

غریب و سادہ و رنگیں ہے داستانِ حرم
نہایت اس کی حسینؑ، ابتدا ہے اسمعیلؑ

کربلا کا واقعہ محض ایک تاریخی واقعہ نہیں ہے، بلکہ یہ وقت کے تسلسل کا ایک لمحہ ہے،

جو لاثانی ہے، اور جسے اقبال نے اپنے نادر تخیل کے ذریعہ اسیر کر لیا ہے۔ یہ رمز ہے، حق و باطل اور حریت و استبداد کے درمیان ابدی پیکار کا اور حسینؑ کا عزم و استقلال اور صبر و ثبات اعلان ہے، اس امر کا کہ حکم، حق اور حکمت اٹل اور جاودانی ہیں۔ یہ معرکہ خیر و شر زندگی کے ہیولے میں پوست ہے اور تاریخ کے ہر دور میں نہ جانے کتنی بار دہرایا جا چکا ہے۔ امر بالمعروف اور نہی عن المنکر کے داعی حسین کی سرفروشی انسانی روح کا ترانہ سرمدی ہے، جس کے زیر و بم کو انسانیت کے کان کبھی فراموش نہیں کر سکتے۔ ہر انسان کے اندرون میں بھی یہ کھیل برابر ایسٹج کیا جاتا ہے۔ شہادت کا مفہوم اس کے سوا اور کچھ نہیں کہ انسان اپنی قوت ارادی کو مکمل طور پر مشیت ایزدی کے تابع کر دے۔ شہادت خدا کی سعادت اور رحمت کا ایک اشارہ ہے۔ اس منزل پر پہنچنے کے بعد یعنی جب وہ جذبہ عشق سے سرشار ہو جائے، انسان صحیح معنوں میں ید الہی بن جاتا ہے، اور اپنے آپ کو خدا کی ذات کے اندر اس طرح مدغم کر دیتا ہے کہ خود اس کا وجود ذاتی تحلیل ہو جاتا ہے اس نقطے پر پہنچ کر اسے یہ احساس ہونے لگتا ہے کہ بقول انگریزی شاعر ایلٹ عمل صنوت ہے اور صعوبت عمل *action is suffering and suffering is action* (یعنی غیر ذاتی طور پر بھی شہادت مقصودِ اعلیٰ نہیں رہتی، بلکہ خدا کی رضا جوئی برابر صحیح نظر بنی رہتی ہے۔ ایسا سوچتے وقت انسان ہر طرح کے ظن و تخمین سے بلند اور ہر طرح کے نتائج و عواقب سے بے نیاز ہو جاتا ہے۔ دراصل عشق حقیقی کا تقاضا بھی یہی ہے، اور اس کا ما حاصل بھی یہی:

صدقِ خلیل بھی ہے عشقِ صبرِ حسین بھی ہے عشق
معرکہ وجود میں بدر و جنین بھی ہے عشق

ایسے ہی شخص کو، جو اس جذبے سے سرشار ہو، آپ اقبال کا مردِ مومن یا مردِ کامل کہہ سکتے ہیں، چاہے وہ کسی بھی مذہب یا مسلک سے تعلق رکھتا ہو۔ یہی وہ معیاری یا عینی شخصیت ہے، جس کی تلاش اور جس کے انکشاف میں تاریخ کے عمل کی ہر کر وٹ سرگرداں رہی ہے زمان و مکان کی حدود میں نشو و ارتقا اور تہذیب و تمدن کا دائمی اور غیر منقطع سلسلہ

کائنات کے لطن کے اسی پوشیدہ راز کے ظاہر کرنے پر مرکب معلوم ہوتا ہے کیوں کہ ایسی ہی شخصیت تاریخ کے دھارے کا رخ بھی موڑ سکتی ہے، اور اس پر اپنا نقش لازوال بھی ثبت کر سکتی ہے۔ اس کے برعکس "جلوتیان مدرسہ"، اور "خلوتیان میکرہ" دونوں کے ظرف، خلش آرزو اور ذوقِ صبح سے یکسر نا آشنا معلوم ہوتے ہیں۔ مدرسہ اور میکرہ دونوں ہی جگہیں سوز و سازِ آرزو کی ہنگامہ خیزی سے خالی نظر آتی ہیں۔ غالباً اس میں یہ اشارہ پوشیدہ ہے کہ تجرباتی اور عقلی علوم کے اہل جستجو، اور مشاہدہ باطنی کے رسیا، دونوں تخلیقی جوہر کی غیر موجودگی کی وجہ سے اپنی اپنی مساعی میں ناکام رہتے ہیں۔ اس تیسرے بند میں اقبال نے شوق اور عشق کی مشتمل اصطلاحات میں ایک نئے عنصر یعنی "آرزو" کا اضافہ کیا ہے ان کی غزل سرائی اور نظم گوئی کا مقصد "آتشِ رفتہ" کا سراغ لگانا ہے یعنی ان یادوں اور بصیرتوں کو از سر نو زندگی اور روشنی عطا کرنا، جو زیست کے گرد و غبار میں نظروں سے اوجھل ہو گئی ہیں۔ ان صد اقتوں کی بازیافت اور تشکیل نو، جنہیں انسان واقعاتی کائنات سے ضرورت سے زیادہ سروکار رکھنے کی وجہ سے بھلا دیتا ہے۔ یا تاریخ اور زمان و مکان کے لطن میں پیوستہ حقائق کے اٹل اور غیر متبدل پہلوؤں کی طرف اشارہ کرنا۔ ان کے نزدیک زندگی اور فن، دونوں خونِ جگر سے غذا حاصل کرتے ہیں۔ صورتِ اور فنی اظہاریت (Artistic Expression) کے مختلف شیون کی طرح معتقدات بھی اسی اندرونی جذبے پر پلتے ہیں، جو صاحب ساز کے لہو میں اپنی جلت رنگ دکھاتا ہے۔ یہاں یہ بتا دینا ضروری معلوم ہوتا ہے کہ یہ نظم اقبال کے مجوزہ سفر حجاز بلکہ ارمنان حجاز کے بدل کے طور پر لکھی گئی تھی۔ اور یہاں "نوا" سے مراد فنِ موسیقی نہیں ہے، بلکہ وہ ہدیہ اخلاص و عقیدت ہے، جو اقبال بارگاہِ رسالت میں پیش کرنا چاہتے تھے۔ اسی لیے وہ اپنے اضطرابِ قلب، اپنے ذوقِ حضوری اور اپنے شوقِ بے پناہ کے اظہار کی خواہش کا اظہار اس طور پر کرتے ہیں:

فرصتِ کشمکش مدہ این دلِ بیقرار
یک دو شکن زیادہ کن گیسوے تابدار

یہ شعر ایک نقطہ انحراف بھی ہے، اور چوتھے بند سے گہرے طور پر مربوط بھی۔ یہ بند ایک لغزہ الوہی کی حیثیت رکھتا ہے۔ حقیقت مطلقہ کا تصور اس سے بہتر اور کیا ہو سکتا ہے کہ اسے لوح قلم اور کتاب کی وحدت سے تعبیر کیا جائے ”گنبدِ آبلینہ رنگ“ ایک دلکش پیکر ہے وجود کے ارد گرد پھیلی ہوئی کائنات کے لیے۔ لیکن وجودِ کھلی کے بالمقابل اسے ایک جناب سے مشبہ کرنا دراصل اس غرض سے ہے کہ ذاتِ مطلق کی ہمہ گیر وسعت کو متشکل کیا جائے، اور تصور کی آنکھ کے لیے کوئی نقطہ ارتکاز تلاش کیا جائے۔ اب ان دونوں مہرعوں کو پڑھیے :

لوح بھی تو، قلم بھی تو، تیرا وجود الکتاب

گنبدِ آبلینہ رنگ تیرے محیط میں جناب

تو اس سے ایک مجرّد تصور کی وجدانی اور شعری تصویر آنکھوں کے سامنے آجاتی ہے۔ کائنات فطرت میں جتنی رنگا رنگ بزمِ آرائیاں ہیں، اور جنہیں ایک رمز کے طور پر پہلے بند میں پیش کیا گیا تھا وہ سب اسی ذاتِ بے ہمتی کے خارجی اشکال اور مظاہر ہیں۔ وحدتِ وجود اور وحدتِ شہود میں فرق محض اصطلاح کا ہے، ورنہ دونوں کی اصل حقیقت ایک ہی ہے۔ نظم کے آغاز میں پہلے ہی بند میں اقبال نے کہا تھا:

چشمہٴ آفتاب سے نور کی ندیاں رواں

یہاں یہ شعری پیکر دوسری صورت اختیار کر لیتا ہے۔

ذرہٴ ریگ کو دیا تو نے طلوعِ آفتاب

وہاں جو پیکر حرکی تھا، یہاں وہ بصارتی بن گیا ہے۔ رنگ اور نور کا عنصر دونوں جگہ بہر حال مشترک ہے، اور منبع اور مخزن بھی دونوں کا ایک ہی ہے۔ پھر چونکہ یہ الوہی ذاتِ جلال اور جمال دونوں سے متصف ہے، یعنی اس کے تانے بانے میں یہ دونوں عناصر لازمی طور پر شامل ہیں، اس لیے اس کا اظہار تاریخ کے عمل میں جس طور پر ہوا ہے اسے یوں بیان کیا ہے :

شوکتِ سنجر و سلیم، تیرے جلال کی نمود

فقرِ جنید و بایزید، تیرا جمال بے نقاب

سنجر اپنے عہد میں قوت و شوکت کی علامت اور ناقابلِ کسبِ شخصیت کا مالک سمجھا جاتا تھا۔

اس نے خراسان پر چالیس سال حکومت کی اور انیس مرتبہ فتح و کامرانی حاصل کی۔ وہ سلجوقی حکومت و ناموس کا محافظ اور امین تھا۔ اس کا آخری کارنامہ غور کے جہان سوز، کو جس نے خراسان پر لشکر کشی کی تھی شکست و ہزیمت کا مزہ چکھانا تھا۔ وہ اپنی بہادری، سیرتِ شہمی اور ملاحظت کی بنا پر منفرد روزگار سمجھا جاتا تھا، اور اس کا دبدبہ اور طنطنہ صاعقہ بردوں معلوم ہوتا تھا۔ سلیم مہمٹی بھر جاں نثاروں کی مدد کے طفیل قسطنطنیہ کا سلطان بنا تھا اس نے صرف آٹھ سال حکومت کی۔ لیکن اتنی قلیل مدت میں بھی اس نے دولت عثمانیہ کی حدود میں زبردست توسیع کی، اور اپنے آپ کو ناقابل شکست قوتِ ارادی کا مالک ثابت کر دیا۔ اس کی حکمرانی کی صلاحیتیں اجتماعی فرائض کی تکمیل کے احساس کے طور پر ظاہر ہوتی تھیں۔ اس نے ایران، شام اور مصر کے خلاف لشکر کشی کر کے انھیں ہزنگوں کیا اس نے ان ممالک پر پورے طور پر قبضہ نہیں کیا تھا۔ لیکن انھیں سلطنتِ عثمانیہ کے زیر نگیں ضرور رکھا۔ وہ اپنی فتوحات کو مستحکم کرنے کے اعتبار سے، اور ایک لائق، چست اور زیرک فاتح کی حیثیت سے مشہور ہوا۔ سنجر اور سلیم دونوں کی شخصیتیں جلالِ الہی کے مظہر کے طور پر اقبال کو متاثر کرتی ہیں۔

اسی طرح اسلامی تصوف کی تاریخ میں حضرت بایزید بسطامی اور حضرت جنید بغدادی کی شخصیتیں، جو بظاہر ایک دوسرے کی ضد معلوم ہوتی ہیں، مرکزی اہمیت کی حامل ہیں۔ اس تضاد کا سرچشمہ یہ ہے کہ جہاں ایک طرف بایزید حالتِ سکر (Intoxication) پر زور دیتے ہیں، وہیں دوسری طرف حضرت جنید کے یہاں صحو یا صبر (Sobriety) کا مسلک ملتا ہے۔ بایزید فنا کے ذریعے یعنی موضوع اور معروض کے رشتے (Subject-object Relationship) کے محو کرنے کے وسیلے سے وحدت کی منزل تک پہنچتے ہیں اور توحیدِ الہی کے زینے پر تجرید کے عمل (Process of Abstraction) کے ذریعے چڑھنا چاہتے ہیں۔ ان کے نزدیک ذات کا تصور، صفات سے منزہ ہو کر کیا جانا چاہیے استغنا سے دراصل یہی مراد ہے۔ صاحبِ حال صوفی جس عالم میں زندگی بسر کرتا ہے وہاں خیر اور شر کا امتیاز مٹ جاتا ہے۔ کیوں کہ ان دونوں کا تعلق کائناتِ مظاہر سے ہے، ذاتِ مطلق کے روبرو اور نہی دونوں معدوم ہیں۔ ”ذوق و شوق“ کے

کے عنوان سے نظم میں بایزید کے ذکر کی اہمیت اس لیے ہے کہ ان کے لیے اہترزاز (ہم صدمہ) ہی اس ذات سے ربط قائم کرنے کا تنہا اور موثر وسیلہ ہے، اور نفسی کیفیت اخلاق، عبادت اور علم تمینوں پر فوقیت رکھتی ہے۔ حضرت جنید حبیبیہ کہہ بھی گیا، صبر پر عامل تھے۔ بالفاظ دیگر ان کا ظاہر شریعت سے مطابقت رکھتا تھا، اور باطن بادۂ تصوف کا لذت شناس تھا۔ توحید کا تصور ان کے یہاں اس امر کا مقتضی تھا کہ ابدی حقیقت (The eternal) اور اس مظہر کے درمیان، جو وقت کے دوران میں اسیر ہے، حد فاصل قائم کی جائے۔ خدا کی ذات کا ادراک کسی ایسے وسیلے سے ممکن نہیں، جس کا تعلق تکوینی کائنات سے ہو۔ حضرت جنید کا یہ عقیدہ بھی تھا کہ تاریخ کے عمل کے دوران حق اور صداقت کے لیے انسان کی جستجو اس عہد نامے کی توثیق پر منحصر ہے، جو انسان نے آغاز آفرینش میں خدا کے ساتھ کیا تھا۔ اور جس کی طرف مراجعت ناگزیر ہے۔ ان کے یہاں انسان کی عبودیت پر زور ملتا ہے جس کا مفہوم یہ ہے کہ تمام اشیا کا مبدا، بھی خدا ہی کی ذات ہے اور ان کا ماوا بھی وہی ہے۔ ازمنہ وسطیٰ کے مسیحی تصوف کے مطابق فقر، خود اختیار کردہ تنگدستی اور صبر و قناعت دونوں پر حاوی ہے اور چونکہ حسی لذات سے اجتناب اور بے رغبتی مجبوراً نہیں ہے، بلکہ ارادی ہے، اور قناعت ایک ایجابی تصور ہے۔ اسی لیے اقبال نے اسے جمال کے مرادف قرار دیا ہے۔ انھوں نے اس فقر کے ڈانٹے نظر اور وجدان سے بھی ملاتے ہیں، اور اس اعتبار سے اسے علم کا حریف اور اس سے ممتاز قرار دیا ہے:

علم فقیرہ و حکیم، فقر مسیح و کلیم
علم ہے جو یاتے راہ فقر ہے دانائے راہ
فقر مقام نظر، علم مقام خبر
فقر میں مستی ثواب، علم میں مستی گناہ

مستی یہاں "ذوق و شوق" کے مرادف ہے۔ جلال و جمال کی صفات فقر و شاہی کے ان مخصوص مظاہر میں نمایاں ہیں، جن کا ذکر ابھی کیا گیا۔ اس سے پہلے بند میں اقبال نے عشق یا آرزو کو فنون لطیفہ کے محرک کے طور پر پیش کیا تھا، یہاں عبادت کے لیے

شوق کو ایک لازمی عنصر قرار دیا ہے کیوں کہ اس عمل میں روح کی ساری قوتیں مجتمع ہو جاتی ہیں:

شوق ترا اگر نہ ہو میری نماز کا امام

میرا قیام بھی حجاب، میرا سجود بھی حجاب

انسان کا خدا یا حقیقتِ مطلقہ سے تعلق جذبِ اندرون کی وجہ سے قائم ہوتا ہے، عقل جستجو اور تلاش میں منہمک اور پابجولاں رہتی ہے لیکن اس کی تقدیر میں حضوری نہیں، یہ صرف عشق کے حصے میں آتی ہے۔ عقل اور عشق اقبال کے یہاں متقابل قطبین کی حیثیت رکھتے ہیں، جن کے درمیان لازمی طور پر تضاد نہیں ہے۔ انسان کی محدود انا اور ان کے مطلق کے درمیان جو شے نقطہ ارتباط کا کام کرتی ہے وہ نفسِ آرزو کی شرر باری ہے۔ اسی کے ذریعے وقت اور ابدیت ایک دوسرے سے ہمکنار ہوتے ہیں دراصل عبادت ایک اجتماعی فعل ہونے کے ساتھ ہی اور اس کے علاوہ، ایک انفرادی اور اندرونی تجربہ بھی ہے۔ معاشرتی عمل کی حیثیت سے اس کی بڑی اہمیت ہے لیکن عبادت کا اندرونی تجربہ ایک نوع کا عمل استغراق (Act of contemplation) بھی ہے، جو شخصیت کی گہرائیوں میں ظہور پذیر ہوتا ہے۔ یہاں اقبال نے ایک قولِ محال (Paradox) کا استعمال کر کے

تیرہ دتار ہے جہاں گردشِ آفتاب سے

ایک بار پھر میکا کی اور تخلیقی عمل کے درمیان، جس کے پس پشت جذبہ اور وجدان کام کرتے ہیں، امتیاز برتا ہے۔

آخری بند میں یہ تمام اشارے اور کلمات ایک مرکزی طرف کھنچ آئے ہیں۔ اقبال جب اپنے گزشتہ واردات کا جائزہ لیتے ہیں تو انھیں محسوس ہوتا ہے کہ وہ برابر ایک غریب کا شکار رہے ہیں اور یہ فریب عبارت ہے، عقل اور علم کو منتہائے مقصود سمجھنے اور ان کی رہنمائی میں حاصل شدہ اکتسابات پر ضرورت سے زیادہ تکیہ کرنے سے۔ ان اکتسابات کی اہمیت سے انکار ممکن نہیں ہے۔ لیکن ان کی حدود اور نارسائیوں کا اندازہ لگانا اور انھیں ایک مناسب اور فطری پس منظر کے بالمقابل رکھنا ضروری ہے۔ علم کو متخیل بے مڑطب مان لینا دراصل اس کے کارناموں کے سلسلے میں ایک طرح کی ناآسودگی

کے احساس کا اعتراف کرنا ہے۔ انسان کی روح کی سیرابی عشق ہی کے ذریعے ممکن ہے اقبال نے ”عشق تمام مصطفیٰ“ اور ”عقل تمام بولہب“ کہہ کر گویا بلاغت اور ایمائیت کی حدوں کا احاطہ کر لیا ہے۔ اس سے پہلے اقبال ”بانگِ درا“ کی مشہور نظم ”ارتقا“ میں کہہ چکے تھے۔

ستیزہ کار رہا ہے ازل سے تا امروز
جراغِ مصطفوی سے شرارِ بولہبی

”ذوق و شوق“ میں تضاد عشق اور عقل کے مابین ہی نہیں ہے، بلکہ زندگی کے باسے میں دو بنیادی رویوں، دو نقطہ ہائے نظر، دوسرے لفظوں میں دو ایسی اقدار حیات کے درمیان ہے، جو ایک دوسرے سے بمرحل دور ہیں۔ یعنی ایک طرف زندگی سے متعلق ایجابی، مثبت اور تخلیقی طریقہ کار ہے یعنی ایسا رویہ ہے، جو وقت اور ابدیت انانے محدود اور انانے مطلق، وجود ذاتی اور وجود کلی کے درمیان ایک گہرے وجدانی اور روشن امکانات سے بھرپور رشتے کی نشاندہی کرتا ہے اور دوسری طرف وہ رویہ ہے، جو اضافی، اعتباری، محدود، سودوزیاں پر نظر رکھنے والا اور زمان و مکان میں اسیر ہے۔ اور اقبال پہلے ہی کہہ چکے ہیں:

دل کے لیے ہزار سود، ایک نگاہ کا زیاں

ان دونوں کے درمیان کشمکش، انفرادی اور اجتماعی سطح پر تاریخ کے ہر دور میں رہی ہے عشق کی ابتداء اور انتہا دونوں عقل کے قیاسات کو ورطہ حیرت میں ڈالنے والی ہیں۔ اور تحویل پسند (Evident) عقل کے تابع نہیں ہیں۔ لیکن شخصیت کی تعمیر کا عمل ایک نامتناہی عمل ہے۔ اور اسی لیے اقبال ہجر کو وصل سے بڑھ کر جانتے ہیں کیونکہ وصل ”مرگ آرزو“ سے عبارت ہے اور ہجر ”لذت طلب“ سے۔ بالفاظ دیگر ”وصل“، تکمیل کے ہم معنی ہے اور ”ہجر“ ہمیں ارتقا کے پُر پیچ راستے میں الجھائے رکھتا ہے۔ ”موج“ سمندر سے ہمکنار ہونے کی آرزو میں پیہم نا صبری کی حالت میں رہتی ہے اور ”قطرے“ کی تقدیر ہی یہ ہے کہ وہ گوبہ بن جائے۔ لیکن ظاہر ہے کہ سمندر میں صنم ہو جانے کے لیے موج کو اور گوبہ میں تبدیل ہونے کے لیے قطرے کو کتنے ہفت خواں طے کرنے پڑتے ہیں۔ آرزو کی غلش، فراق کا اضطراب، عشق اور عقل کے مابین مسلسل اور

متواتر کشمکش ہی اس زندگی کے کردار کو متعین کرتے ہیں، جو ہر آن متغیر ہوتی ہے اور نوع بہ نوع امکانات سے لبریز ہے۔

”بانگ درا“ کی ایک ابتدائی نظم ”عقل و دل“ اور آخری نظموں میں سے نظم ”دار بقا“ میں اس نظم ”ذوق و شوق“ کے ابتدائی نقوش تلاش کیے جاسکتے ہیں۔ ”عقل و دل“ میں دو متوازی نقطہ ہائے نظر کو معروضیت کے ساتھ پہلو بہ پہلو رکھا گیا ہے، اور ”ارتقا“ میں کشمکش کے محرک کی شعری تجسیم پیش کی گئی ہے۔ شوق اور آرزو کے شعری پیکر غالب اور اقبال، دونوں کے یہاں، جیسا کہ شروع میں اشارہ کیا گیا، مشترک ہیں اسی طرح عشق اور شوق کے شعری محرکات ”مسجدِ قرطبہ“ اور اس نظم میں ایک دوسرے سے گہری مماثلت رکھتے ہیں۔ نسخہ حمید یہ میں غالب کی مشہور غزل میں، جو اس شعر سے شروع ہوتی ہے:

گدائے طاقتِ تقریر ہے زباں تجھ سے

کہ خامشی کو ہے پیرایہ بیاں تجھ سے

الوہی اور انسانی نقطہ ہائے نظر کو ایک دوسرے کے بالمقابل رکھا گیا۔ یہ اور تصورات محض کو ان کے حسی تلازمات کے ذریعہ بڑی کامیابی کے ساتھ پیش کیا گیا ہے۔ اقبال کے یہاں اس نظم کے تیسرے بند میں الوہیت کا یہ عنصر بہت واضح ہے۔ ایلٹ نے اپنے شاہکار (Four Quartets) میں عشق یا داعیہ روح کے

لیے (The Trilling Wire in the blood)

کا جو شعری پیکر تراشا ہے، وہ اقبال کے یہاں ”نفس کی موج“ سے خاصا قریب معلوم ہوتا ہے، جسے نشوونما کے آرزو کے لیے ضروری قرار دیا ہے۔ اقبال کی شاعری میں رومی کی اصطلاح میں عشق، آرزو، ذوق و شوق، ارتقا، تخلیقی اضطراب اور عمل پیہم اور افلاطون کے برعکس، لیکن ارسطو کی مثال *Becoming* کی نسبت کے تصور پر جو زور ملتا ہے، اس کا انعکاس اس نظم میں بخوبی نظر آتا ہے۔ اور اسی وجہ سے میں نے مضمون کے شروع میں اسے بنیادی اہمیت کا حامل قرار دیا تھا۔

جاوید نامہ کا ایک پہلو

”جاوید نامہ“ جو ایک منفرد نظم ہے، ۱۹۳۲ء میں منظر عام پر آئی۔ اس کے پس پشت جو علمی تاریخی اور ادبی روایت ہے اس کا سلسلہ ماضی میں بہت دُور تک چلا گیا ہے۔ اطالوی شاعر دانٹے کی شہرہ آفاق نظم ”طربیہ خداوندی“ (Dante's *Divina Commedia*) کے بارے میں یہ امر بہ تحقیق ثابت ہو چکا ہے، کہ اس میں دوزخ، اعوان اور بہشت کی جو تخیلی سیر و رحل کی قیادت میں دانٹے نے کرائی ہے، اس پر معراج نبوی سے متعلق واژ اور وسیع ذخیرہ ادب اور خصوصاً محی الدین عربی کی ”الفتوحات المکیہ“ کے واضح اثرات پائے جاتے ہیں۔ معراج نبوی جسمانی تھی یا روحانی، یہ ایک متنازع فیہ مسئلہ ہے۔ لیکن اس سے انکار ممکن نہیں، کہ لامکانی کائنات کی اس سیاحت کے بارے میں بے حد قیاس آرائیاں کی گئی ہیں، اور سیرت پر کتابوں اور متصوفانہ تصانیف میں اس فضائی پرواز کو قابل وثوق ثابت کرنے کے لیے لاتعداد پرتوں، منزلوں اور فلک الافلاک کے مختلف درجوں کی نشان دہی کی گئی ہے۔ ابوالعلا معری کے رسالہ ”الغفران“ اور ابن عربی کی ”الفتوحات المکیہ“ دونوں میں یہ مدور دائرے اور زمینہ بزینہ اوپر کی طرف لے جانے والے یہ راستے بالصراحت اور تفصیل کے ساتھ مذکور ہوئے ہیں۔ ہسپانوی عالم پر و فیسراسن کا یہ خیال ہے کہ دانٹے اس روایت اور ادبی سرمائے سے کما حقہ واقف تھا، اور اسے اپنی نظم کا خاکہ ان مآخذ سے مستعار لینے میں کوئی بدیہی زحمت نہ ہوتی ہوگی۔ اقبال کی نظریں یہ سارا سرمایہ بھی تھا اور دانٹے کی نظم بھی۔ یہ امر یقیناً باعث دلچسپ اور موجب حیرت ہے کہ ان سب مفکروں اور شاعروں نے موجودہ سائنسی انکشافات سے بہت پہلے اپنے تخیل کی ہمہ گیری اور جدت کے طفیل خلا میں پرواز کا یہ تجربہ خالص وجدانی سطح پر کیا۔ ”طربیہ خداوندی“، اور ”جاوید نامہ“ دونوں اس صنف ادب میں شاہکار کا درجہ رکھتے ہیں، جسے *Vision Literature* کہا جاسکتا ہے۔

یہاں دانٹے اور اقبال کا موازنہ مقصود نہیں، لیکن چند بنیادی مفروضات

(Assumptions) کو ذہن میں رکھنا ضروری ہے۔ دانتے محض ایک غنائی شاعر نہیں، ایک آفاقی شاعر ہے۔ اس کے یہاں اس تناؤ کا عکس ملتا ہے جسے عقیدت اور عقیدے کی کشمکش نے اس دور میں پیدا کیا تھا۔ اس کے یہاں بیک وقت سینٹ ٹامس کا علم الکلام بھی ملتا ہے اور سینٹ آگسٹین کے ایمان کی تجلیاں بھی۔ جن تین مسائل سے وہ برابر دست و گریباں رہا، وہ ہیں عدم سے تخلیق کا وجود میں آنا، مادے اور روح کا باہمی تعلق اور آزاد قوت فیصلہ کی نوعیت اور اس کا دائرہ کار اس کے ذہنی افق پر یہ خیال برابر مستولی رہا کہ انسان کسی الٰہی طاقت سے گہرا ارتباط رکھتا ہے اور اسے محکم کرنے کے لیے گناہ کا اندرونی اور شعوری احساس اور خدا سے عفو کی توقع لازمی عناصر ہیں دانتے کا عیسائیت کا تصور یہ ہے کہ وہ بنیادی طور پر ایک لافانی رویائے (Vision) کی طرف لے جانے والا راستہ ہے وہ انسانی زندگی کو قصائے الٰہی (Divine Judgment) کی روشنی میں اور معینہ اخلاقی نظام اقدار کی نسبت سے پرکھنے کا قائل ہے۔ یعنی اس کی دلچسپی حیات ظاہری کے ہنگاموں سے نسبتاً کم اور حیات دوام سے زیادہ ہے۔

»طربہ خداوندی«، کی بساط بہت وسیع ہے۔ دوزخ، اعراف، اور بہشت سے متعلق روحانی اور نفسی کیفیات کی مصوری دانتے نے بڑے ہی اچھوتے انداز سے کی ہے جو ذہن اور تخیل کو فوراً اسیر کر لیتی ہے۔ اٹلی کی سیاست میں ملوث ہم عصر شخصیتوں اور ہر طرح کے اخلاقی جرائم کے مرتکب لوگوں کے خاکے جو اپنے اعمال کا مزہ چکھنے پر مجبور ہیں، انتہائی مہیب اور انتہائی بھجوت انگیز مناظر کی پیش کش، اور انسانی برتاؤ کی تہہ میں بیخ در بیخ محرکات کی کار فرمائی، ان سب کو نمایاں کرنے میں اس کی فطانت اپنے جوہر دکھاتی ہے۔ دانتے کے شعری عمل کو جو عنصر وحدت بخشتا ہے، وہ اس کی محبوب بیاترچ (Beatrice) کا وہ نقش ہے جو دام گردش میں بھی رہتا ہے، اور جسے اس کے رویائے سے منقطع بھی نہیں کیا جاسکتا ہے۔ یہ وہ نقش ہے جس کی مدد سے دانتے نے حقیقتِ آخری کی محسوس اور منفرد شبہہ اپنے آئینہ ادراک میں اتارنے کی کوشش کی ہے۔ اگر ورجل کو حقیقت کے انکشاف کا ایک عقلی وسیلہ مان لیا جائے تو بیاترچ یقیناً اس کے عرفان کا ایک وجدانی اور تخیلی ذریعہ ہے۔ یہ ایک پیچیدہ اور تہ در تہ علامیہ (Symbol) ہے، جس کی وساطت سے دانتے نے کائنات کو اپنے اندر سمویا بھی ہے اور اسے خارجی طور پر متشکل بھی کیا ہے۔ رومی کی طرح دانتے کے یہاں بھی عشق ایک قوی اور محیط محرک ہے لیکن رومی کے برعکس وہ محض فکری سطح پر اپنا عمل نہیں کرتا، بلکہ برتے ہوئے تجربے کی سطح پر۔ اپنی محبوبہ کی شخصیت سے دانتے نے جو آسودگی، فیضان اور اہتزاز حاصل کیا تھا، وہ ایک ناقابل

بیانِ عمل کے ذریعے بالآخر دیدارِ خداوندی کی خارجی ہمت اختیار کر کے اس کے جذبات و احساسات کی تطہیر اور قلبِ ماہیت کا وسیلہ بنتا ہے۔ بیاترچ کی آنکھیں اور اس کی مسکراہٹ جو یائے رحمت کے لیے ایک بالواسطہ زینے کا کام دیتی ہیں۔ اپنی مجبور اور الوہی حقیقت دونوں کے لیے اس نے گلاب کے پھول کا رمز استعمال کیا ہے۔ وہ انسانی محبت کے تجربے سے تجلیاتِ الہی کے حصول تک پہنچتا ہے۔ الوہی قوت کی طرف یہ کشش ہی اس کے لیے سب سے بڑا محرک ثابت ہوتی ہے اور پایانِ کار اسی میں اس کی شخصیت مدغم ہو جاتی ہے۔

”جاوید نامے“ کا آغاز مناجات سے ہوتا ہے۔ اقبال کے قلب کا سارا سوز اور حیاتِ آب و گل اور زمان و مکان کی پابندیوں سے ماورا ہو کر عالمِ بے جہت تک رسائی کی ساری بیتابی یہاں ظاہر ہو جاتی ہے مدوحِ زمینی آسمان کا طعنہ سن کر جھل ضرور ہوتی ہے، لیکن یہ احساسِ ندامت ہی اسے اپنے استحقاق کو منوانے پر مجبور کرتا ہے اور یہی محرک بنتا ہے زمینی سیاح کے اپنے خلائی سفر کا آغاز کرنے کا۔ اس سفر کے دوران، زندہ رود کا، جو شاعر کا انسانی (fictional) نام ہے، گزر چھ سیارگانِ سماوی سے ہوتا ہے۔ یعنی فلکِ قمر، فلکِ عطارد، فلکِ زہرہ، فلکِ مریخ، فلکِ مشتری، اور فلکِ زحل اور اس کی ملاقات مغرب اور خصوصاً مشرق کی بعض اہم شخصیتوں سے ہوتی ہے۔ مثلاً عارفِ ہندی (وشوامتر) ارواحِ شعیبہ، حلیم پاشا و جمال الدین افغانی، ارواحِ فرعون و کشتی ارواحِ جلید یعنی حلاج، غالب اور قرۃ العین طاہرہ، ارواحِ صادق و جعفر، آل سوئے افلاک کے مقام پر نطشے، سید علی ہمدانی اور غنی کاشمیری اور کارخ سلاطین میں ارواحِ نادر، ابدالی اور سلطان شہید یعنی ٹیپو سلطان سے۔ ان کے علاوہ وہ طواغیت بھی قابلِ ذکر ہیں، جن میں گوتم بدھ، زرتشت اور حکیم مالسلے کی تعلیمات منقش نظر آتی ہیں اور طواغیت محمد میں ابو جہل کا وہ لوحِ سنائی پڑتا ہے، جو اسلامی وجدانِ حیات کے انقلاب انگیز اثرات کے خلاف ایک دلدور صدائے احتجاج کی حیثیت رکھتا ہے۔ اس کا جواب ہمیں بعین کے نغمے کی گونج میں ملتا ہے، جس میں اسلام کے مد مقابل قوتیں اپنا اثبات کرنے پر مصر معلوم ہوتی ہیں۔ ایک اور اہم مقام ابلیس کا نمودار ہونا ہے، جسے خواجہ اہلِ فراق کے نام سے منسوب کیا گیا ہے، اور وہ نالہ بھی جو اس کے لبوں پر آتا ہے، کچھ کم اہم نہیں ہے۔ اسی کے مماثل وہ نغمہ ستانہ ہے جو حلاج کی زبان سے ادا کیا گیا ہے، حلاج، ابلیس اور نطشے، تینوں کے درمیان بعض عناصر مشترک ہیں جن کا ذکر بعد میں آئے گا۔ اس وجدانی خلائی سفر میں اقبال کے راہِ نامہ شہِ رومی ہیں،

جو ایک پہاڑ کے عقب سے نمودار ہوتے ہیں، بالکل اسی طرح جیسے دانے کی نظم میں اس کے رہبر
 ورجل کا ورد ہوتا ہے۔ جن مختلف کرداروں سے شاعر کی ملاقات اس سیاحت کے دوران ہوتی
 ہے، ان کے توسط سے بعض مہمات امور کی عقدہ کشائی کرائی گئی ہے۔ دانے کے برعکس اقبال عشق
 کے نہیں، بلکہ عمل کے شاعر ہیں، گو عشق کا محرک "جاوید نامہ"، میں کلینتہ مفقود نہیں ہے۔ اقبال
 کی زیادہ تر دلچسپی دانے کے برخلاف قوت ارادی طاقت یا ضعف یا آزادی اور پابندی سے اتنی
 نہیں ہے جتنی اس عمل سے جس کے ذریعے قوت ارادی تربیت حاصل کرتی ہے۔ موت کے بعد روح
 پر کیا گزرتی ہے، اور اسے کن کن کیفیتوں سے سابقہ پڑتا ہے، اس مسئلے سے کہیں زیادہ "جاوید نامہ"
 کے شاعر کا ضعف ان حوادث اور کیفیات سے ہے جو اس کرۂ ارضی پر انسان کا احاطہ کیے ہوئے ہیں۔
 مشرق و مغرب کی سیاست، قوموں کی تقدیر سازی کے پس پشت محرکات، خیر و شر کی باہمی کشمکش
 اخلاقی ضابطوں کی بلا دستی، کفر و ایمان کا تنازعہ، اور انسانی خودی کا عشق کے وسیلے سے اثبات،
 اور شعور ذات کی مختلف جہتیں، یہی سب موضوعات ہیں جو اقبال کے لیے مرکزی حیثیت رکھتے
 ہیں۔ یہ تسلیم کرنے میں البتہ تامل نہیں ہونا چاہیے کہ اقبال کے ہاں اشاریت کا رنگ اتنا گہرا نہیں
 ہے جتنا دانے کے ہاں۔

نظم کے آغاز ہی میں یہ دو شعور دمی کی زبان سے ادا کرائے گئے ہیں :

گفت موجود آں کہ می خواہد نمود آشکارائی تقاضائے وجود
 زندگی خود را بخوش آراستن بر وجود خود شہادت خواستن

اور یہ نظم کے سیاق و سباق میں کلیدی اہمیت کے حامل ہیں "جاوید نامہ"، میں اقبال کا سروکار
 ازاول تا آخر تجرید شعور کے مسئلے سے ہے۔ زندگی میں بہ حیثیت مجموعی اور انسان کی اپنی ذات میں
 بالخصوص خود شنائی یا آشکارائی کا جذبہ ان کے نزدیک بنیادی ہے اور یہ مختلف جہتیں
 رکھتا ہے۔ اس کا تعلق بیک وقت شعور کائنات سے بھی ہے اور شعور حق سے بھی۔ دراصل شعور
 ذات کی توثیق کے لیے یہ ضروری ہے کہ اسے ان دونوں سے مربوط کیا جائے۔ شعور کی ان تینوں
 نوعیتوں کو اقبال نے ایک دوسرے پر منحصر اور ایک دوسرے کے اندر پیوست تصور کیا ہے۔
 یہ الفاظ دیگر ان کا خیال ہے کہ انسان کو اپنے آپ کو ان تین قسم کی شہادتوں سے گزارنا چاہیے :

شاہد اول شعورِ خویشتن خویش را دیدن بنورِ خویشتن
 شاہد ثانی شعورِ دیگرے خویش، را دیدن بنورِ دیگرے

شاہدِ ثالث شعورِ ذاتِ حق خویش را دیدن بنور ذاتِ حق

بر الفاظ دیگر مرکزی نقطہ اور نقطہ آغاز تو شعورِ ذاتِ ہی ہے۔ لیکن اسے مستحکم کرنے، اسے معتبر اور موثر بنانے اور اس میں توانائی اور آفاقیت پیدا کرنے کے لیے یہ ضروری ہے کہ اسے غیر خود کے آئینے کے بالمقابل رکھ کر دیکھا جائے۔ اور اس کا رشتہ ذاتِ حق سے استوار کیا جائے، جو ہر قسم کے انفرادی اور نجی شعورِ ذات کا مصدر اور ماخذ ہے، تاکہ اس کی حدود وسیع کی جا سکیں۔ علاج کے واسطے سے نظم میں آگے چل باہمی انحصار (Interdependence) کی اس ترتیب کو ذرا بدل دیا گیا ہے، دو شعورِ ذاتِ حق، کی بجائے ”نقشِ حق“ اور ”شعورِ خوشیتیں“ کی بجائے ”نقشِ جاں“ کی اصطلاحات استعمال کی گئی ہیں اور ”نقشِ حق“ کو نقشِ جاں اور نقشِ جاں، دونوں کے ساتھ آمیز کرنے اور باہمی تطابق پیدا کرنے پر زور دیا گیا ہے۔

نقشِ حق اولِ بجاں انداختن باز اور اور جہاں انداختن

می شود دیدارِ حق دیدارِ عام!

نقشِ جاں تا در جہاں گرد تمام

ہم عنانِ تقدیر با تدبیر تست

نقشِ حق داری، جہاں نچیرت

اسی سے ملحق مستلذات و صفات کا ہے۔ اور ان دونوں کے مابین وہی نسبت اور تعلق ہے جو جوہر اور اس کے اعراض کے درمیان ہوتا ہے۔ اعراض جوہر میں پیوستہ و ضروری ہیں، لیکن یہ ایک طرح سے جوہر کی توسیع بھی ہیں۔ اور اسی لیے بیرونی سطح (Periphery) پر اپنا وجود رکھتے ہیں۔ دراصل جوہر ہی کی نسبت سے اعراض قابلِ فہم بنتے ہیں اور اسی لیے یہ کہا گیا ہے:

ذاتِ را بے پردہ دیدن زندگی است

بر مقامِ خود رسیدن زندگی است

مُصطفیٰ راضی نشد الا بذات

مردِ مومن در نسا زد با صفات

امتحانے رو بروئے شاہدے

چسیت معراج ہا آرزوئے شاہدے

اور زندگی جن مختلف شیون میں اپنا اظہار کرتی رہتی ہے، اس کے بھی دو پہلو ہیں۔ ایک جلوت اور ایک خلوت۔ ایک اندرونی اور ایک ظاہری، ایک پیدا اور ایک پنہاں جلوت کا تعاقب صفات سے ہے، جس میں ان کا علم حاصل کیا جاتا ہے، اور خلوت کا ذات سے، جس کے نمانخانوں میں وہ اپنے آپ کو منکشف کرتی ہے۔ جلوت کی راہ نامعقل ہے اور خلوت کا رہبر عشق۔ دونوں ایک دوسرے سے گہرا ارتباط رکھتے ہیں، اور دونوں شخصیتِ کلی کے اثبات کے لیے ایک جولا نگاہ فراہم کرتے ہیں!

شیوہ ہائے زندگی غیب و حضور
گہ بہ جلوت می گدازد خویش را
جلوتِ اور روشن از نورِ صفات
عقل اور اسوتے جلوت می کشد

آن یکے اندر ثبات، آل در مرور
گہ نخلوت جمع سازد خویش را
خلوتِ او مستنیر از نورِ ذات
عشق اور اسوتے خلوت می کشد

ثبات و مرور، خلوت و جلوت، ذات و صفات، اور عقل و عشق وہ متضادات ہیں، جن کے باہمی ردِ عمل اور تجاذب سے حقیقت کلی دراصل مرکب ہے، یا جن کے وسیلے سے وہ اپنے آپ کو آشکار کرتی ہے۔ اور اسی میں جان و تن، یا روح اور جسم کا تضاد بھی شامل ہے۔ جسم مکان سے متعلق اور اس کا اسیر اور زندانی ہے، اور روح اس سے ماوراء اور مستغنی۔ معراج دراصل اس تبدیلی سے عبارت ہے، جو شعور کی گہرائیوں میں وقوع پذیر ہوتی ہے۔ یہی وجدان یا نظر کو متعین کرتی ہے معراج کا جسمانی پہلو اتنا زیادہ قابل غور نہیں جتنا اس کا اندرونی روحانی پہلو۔ یہ ایک اچانک اور خلاقانہ تبدیلی ہے، جو شخصیت کے خلیوں میں ظاہر ہوتی ہے، اور موجودہ ماحول کی دفعتاً قلب ماہیت کر دیتی ہے۔ اسی لیے یہ کہا گیا ہے:

چسیت جان، جذب و سرور و سوز و درد
چسیت تن، بارنگ و بونحو کردن است
از شعور است این کہ گوئی نزد و دور
القلاب اندر شعور از جذب و شوق

ذوقِ سخن سپہر گرد گرد !
بامقام چار سو نحو کردن است
چسیت معراج، انقلاب اندر شعور
وارہاند جذب و شوق از تحت و فوق

اور اسی کیفیت، یعنی عشق کے بارے میں جو مکان کی اسیری سے چھٹکارا دلا کر انسان کو لامکانی بناتی ہے، اس سے پہلے یہ کہا گیا تھا:

عاشقی! از سو بے سوئی خرام
مرگ را بر خوشی تن گرداں حرام

یہاں نقطہ نظر تمام تر موضوعی ہے، اور اندرونی حقیقتوں پر زور دیا گیا ہے۔ جسم میں مکان آب و گل کا پابند رکھنا چاہتا ہے، اور روح زمان و مکان اور تحت و فوق کی پابندیوں سے آزاد کراتی ہے۔ یہ خیال کہ زمان و مکان، نزدیکی اور دوری اور لپستی اور بلندی معروضی اکائیاں نہیں ہیں، اور نہ اس حیثیت سے کوئی وجود رکھتی ہیں، بلکہ ان کا انحصار فرد کی نفسی کیفیت پر ہے اقبال کے علاوہ انگریزی شاعر ولیم بلیک کے یہاں بھی پایا جاتا ہے۔ خصوصاً اس کی طویل نظم، ملٹن (Milton) میں۔ اپنے انگریزی خطبات میں اقبال نے صراحتاً اس امر کی طرف

اشارہ کیا ہے کہ زمان و مکان، انسانی شعور کی معجز نمایاں ہیں۔ اسی طرح کا نقطہ نظر جرمینی فلسفی کانٹ نے بھی پیش کیا ہے۔ اس کے نزدیک بھی یہ سب انسانی شعور کے آفریدہ ہیں۔ یا یہ کہیے کہ اس کے خارجی مظاہر ہیں۔

سوسائٹیز اور بے سوئی، کی اصطلاحات اقبال نے رومی سے مستعار لی ہیں۔ سمت کا احساس نقطہ آغاز ہے۔ جہان چار سو، جسے غالب نے شش جہات، کہا ہے، سے چل کر بے سوئی کی منزل تک پہنچنا، شعور اور احساس کے درجہ بدرجہ ارتقار اور تظہیر کی نشان دہی کرتا ہے۔ انہی کے مماثل رنگ اور بے رنگی کا تصور ہے۔ ان دونوں کا تعلق بھی بالترتیب عالم موجودات، اور عالم امکانات یا ماورائی کائنات سے ہے۔ چنانچہ رومی سے جب یہ سوال کیا گیا:

عالم از رنگ است و بے رنگی است حق

چیت عالم، چیت آدم، چیت حق،

تو اس کا جواب انھوں نے انتہائی بلاغت کے ساتھ اس طرح دیا:

آدمی شمشیر و حق شمشیر زن عالم این شمشیر را سنگ فسن

شرق حق را دید و عالم را ندید غرب در عالم خزید و از حق رمید

چشم بر حق باز گردن بندگی است خویش را بے پردہ دیدن زندگی است

ہر کہ از تقدیر خویش آگاہ نیست

خاک او با سوز جاں ہمراہ نیست

یہاں انسان، حق اور عالم، تینوں کے درمیان باہمی تفاعل اور ان کے درجات کی حد بندی کی کوشش کی گئی ہے اور "شمشیر" کا شعری پیکر اسے ظاہر کرنے کے لیے لایا گیا ہے۔ مشرق اور مغرب کے طرز فکر میں جو خامی ہے، وہ دونوں کی انتہا پسندی ہے جو "حق" اور موجودات سے لگاؤ کے مسئلے میں برتی گئی ہے۔ اور اس طرح شعور حق اور شعور ذات کے بھی مدارج ہیں اور جیسا کہ اس سے پہلے بھی کہا گیا، شعور ذات کے لیے شعور حق کی شہادت اور توثیق ضروری ہے کہ اس کے بغیر اس کی مستتر توانائیاں اور امکانات قوت سے فعل میں نہیں آسکتے، اور صحیح معنوں میں شعور ذات، جسم و جان کو باہم آمیز کرنے اور مستحق یا انانے لامحدودت ربط و اتصال کے بغیر حاصل نہیں ہو سکتا۔ اس نقش بے رنگی کے بارے میں زرتشت کی زبان سے یہ کہلوایا گیا ہے:

نقش بے رنگے کہ اور اکس ندید جز بخون اہرمن نتوان کشید

خوشیتن را و نمودن زندگی است

ضرب اورا از نمودن زندگی است

یونان نمودن، خودی کے مرکزی نقطوں کا اپنے اثبات پر اصرار کرنا، اور اپنے آپ کو منوانا ہے۔ انسان کی زندگی کا مقصد، اقبال کے خیال میں تجدید شعور کا عمل ہے۔ "بیرنگی" کے اٹھا ہمندر میں ڈوب جانا اس کی تقدیر نہیں ہے۔ لیکن اس سے کسب فیض کرنا بہر صورت ضروری ہے۔ اس کسب فیض کے نتیجے کے طور پر شعور ذات کی خفصہ صلاحیتیں جس طور پر اجاگر ہوتی اور بے پناہ توسیع حاصل کرتی ہیں، اس کی طرف اس طور سے اشارہ کیا گیا ہے:

آنچه در آدم بگنجد عالم است آنچه در عالم بگنجد آدم است

اور اس سے پہلے کا شعور یہ ہے:

من چه گویم ازیم بے ساحلش غرق آثار دہور اندر دلش

اس منزل پر پہنچ کر عالم اصغر عالم اکبر کی جگہ لیتا ہے، کیونکہ اس کا وجود اضافیت سے مطلقیت کی طرف بڑھتا ہے اور اس طرح عالم اکبر کی ضرورت باقی نہیں رہتی۔ کیونکہ جس چیز کی سمائی عالم اکبر میں نہیں ہو سکتی، اس کے لیے عالم اصغر اپنا سینہ داکر دیتا ہے۔ اس گفتگو سے عالم اکبر کا ابطال مقصود نہیں کیونکہ وہ بہر حال تجربے کا ایک بنیادی مفروضہ (Datum) ہے، لیکن یہاں شعور ذات کے مختلف مدارج اور اس کے کیف و کم اور بے پناہ گنجائشوں کی طرف اشارہ کرنا اصل مطمح نظر ہے۔

پیر مہدی (جہاں دوست) اور زندہ ردو کے درمیان جو مکالمہ وقوع پذیر ہوا ہے اور اس میں عقل و دل، جان و تن، فکر و ذکر، شنید و دید، اور علم و ہنر اور دیدار و دوست کے درمیان جو امتیازات برتے گئے ہیں، وہ قابل غور ہیں:

گفت مرگ عقل؛ گفتم ترک فکر گفت مرگ قلب؛ گفتم ترک ذکر
گفت تن؛ گفتم کہ زاد از گردہ گفت جاں؛ گفتم کہ رمز لا الہ
گفت آدم؛ گفتم از اصرار دوست گفت عالم؛ گفتم او خود روبرو ست
گفت این علم و ہنر؛ گفتم کہ پوست گفت حجت چیت؛ گفتم ردو دوست

یہاں سوال و جواب میں ایک طرح کا بدیہی انداز پایا جاتا ہے۔ اس میں اختصار بھی ہے، اور تخیل الفاظ کے ساتھ دو لوک طریقے پر مفہوم کی اکائیوں کو سمونے کی طرف میلان بھی، جو اقبال کی شاعری میں اکثر ملتا ہے۔ یہاں متضادات کے جوڑوں کو بلا کم و کاست پڑھنے والے کے سامنے رکھ دیا

گیا ہے۔ یہاں یہ بات واضح ہو جاتی ہے کہ مجرد عقل سے زیادہ عمل تفکر قابل قدر ہے اور دل کو غذا
 مراقبہ (Contemplation) سے ملتی ہے۔ اسی طرح جہاں ایک طرف جسم ایک مشتمل
 خاک سے زیادہ اہم نہیں، جان، خود ہستی مطلق کے نفوذ اور پر تو کا ایک منظر ہے اور عالم کی حقیقت
 کو جھٹلانا اس لیے ممکن نہیں، کیونکہ جو اس انسانی اس پر شاہد عادل ہیں۔ علم و ہنر انسان کی زیر کی
 اور مشافی پر دلیل ہیں، لیکن سو دلیلوں کی ایک دلیل، جو انسانی شعور میں بالیدگی پیدا کرتی
 ہے، وہ جلوۂ بے حجاب ہے، جس کے ذریعے ان کے محدود اور ان کے مطلق کے درمیان ربط
 و تعلق پیدا ہوتا ہے۔ ان متضادات کے پیش نظر اس نظام اقدار کا کسی قدر اندازہ لگایا جاسکتا
 ہے، جس کی طرف شاعر کو رغبت محسوس ہوتی ہے۔

اس سے پہلے جلوت و خلوت کی جو دو اصطلاحیں استعمال کی جا چکی ہیں، ان میں یہ خیال ظاہر
 کیا گیا تھا کہ جلوت کا تعلق ظاہری اور بیرونی زندگی سے اور خلوت کا اندرونی اور داخلی واردات
 سے ہے۔ طواسین زرتشت میں زرتشت کی زبان سے اس فرق و امتیاز کو مجھ کرنے کی کوشش نہیں
 کی گئی اور نہ اس کا ابطال کیا گیا۔ بلکہ اس فرق کی توسیع کی گئی ہے۔ ازمنہ وسطیٰ کے انگلستان کے
 تصوفانہ نظام میں روح کی زندگی کا جو تصور ملتا ہے، اس میں تین مدارج قائم کیے گئے ہیں، یعنی
 خالص عمل کی زندگی، مراقبہ اور استغراق کی زندگی اور ضابطے اور قانون کی وہ زندگی جس میں ان
 دونوں کا مکمل نظر آتا ہے، اور استغراق کی زندگی میں حاصل شدہ ثمرات ریاض کو بار آور بنانے اور
 آئین الہی کو نافذ کرنے کے سلسلے میں ان سے کام لے جانے پر زور دیا جاتا ہے۔ یہاں زرتشت
 کی زبان سے صرف دو منزلوں کی طرف اشارہ کیا گیا ہے، یعنی خلوت میں روح جو تربیت حاصل کرتی
 اور اپنی تزیین کا جو سامان فراہم کرتی ہے، اسے جلوت کو سنوارنے اور نفس انسانی کی اصلاح کے لیے
 کام میں لایا جاتا ہے۔ جلوت اور خلوت میں وہی رشتہ ہے جو جستجو اور دید میں ہے یعنی چاہے جستجو ہمارے
 اولین محرک اور ہمارے عمل کی مہینہ کرے، لیکن ہمارے لیے وہی رُک جانا احسن نہیں ہے کیونکہ
 جستجو کی آخری غایت دید کا حصول ہے :

انجمن دیدار است و خلوت جستجو است
 چوں بجلوت می خرامد شای است
 ہر دو حالات و مقامات نیاز
 چیت این ہاتھما ز رفتن در بہشت

چیت خلوت ہر دو سوز و آرزو است
 عشق در خلوت کلیم الہی است
 خلوت و جلوت کمال سوز و ساز
 چیت آل ہنگزشتن از دیر و کشت

گرچہ اندر خلوت و جلوت خدا است
خلوت آغاز ست و جلوت انتہا است
بعد میں جمال الدین افغانی کی زبان سے اسی مفہوم کو یوں ادا کیا گیا ہے :
مصطفیٰ اندر حرا خلوت گزید
مدتے جز خویشیتن کس را ندید

گرچہ داری جان روشن چوں کلیم
ہست افکارِ توبے خلوت عقیقہ

حفظ ہر نقش آفرین از خلوت است
خاتم ادرا نگین از خلوت است

یہاں دراصل کسی قسم کی الٹ پھیر (Reverse) سے کام نہیں لیا گیا ہے۔ بلکہ جلوت کے مفہوم کی ایک نئی اور وسیع تر تعبیر پیش کی گئی ہے اور خلوت و جلوت کو کمال سوز و ساز "کہہ کر ان کا ایک دوسرے پر انحصار اور بھرپور زندگی کے لیے خیال اور عمل، ذکر و فکر کی دونوں سطحوں پر ان کی ضرورت کو نمایاں کیا گیا ہے۔ سوز و ساز کا کمال یہی ہے کہ جان و تن، ترک و شمولیت اور علم و عشق کے مختلف اور بظاہر متضاد راستے، جو ایک دوسرے کا انقطاع کرتے ہیں، ایک وحدت میں سمودے جائیں۔

اقبال نے دو بنیادی نقطہ ہائے نظر کا امتیاز واضح کرنے کے لیے عقل و عشق کی اصطلاحات جگہ جگہ استعمال کی ہیں، وہ انسانی زندگی اور ارتقا کے عمل میں دونوں کی اہمیت کو تسلیم کرتے ہیں، گو عشق کو نسبتاً بلند تر درجہ دینے پر مہر نظر آتے ہیں، جو "بید نامہ" میں اُنھوں نے عقل کی جگہ "زیر کی" کا لفظ استعمال کیا ہے اور سعید حلیم پاشا کی زبان سے مشرق و مغرب کے مابین فرق کو اس طرح واضح کیا ہے :

غریباں رازیر کی ساز حیات
شرقیان راعشق راز کائنات
زیر کی از عشق گود و حق شناس
کار عشق از زیر کی محکم اساس
عشق چوں بازیر کی ہمہر شود
نقشبند عالم دیگر شود
خیز و نقش عالم دیگر بنہہ
عشق را سازیر کی آمیز دہ

لیکن مشرق و مغرب کے کارناموں کے سلسلے میں جو عناصر مابہ الامتیاز ہیں، انہیں واضح کرنے کے ساتھ ہی اقبال کا زور اس امر پر ہے کہ عقل و عشق کا نہ صرف ایک دوسرے پر انحصار ہے، بلکہ ان کی ہم آمیزی اور باہمی امتزاج ایک دوسرے کے لیے باعث تقویت بھی بن سکتا ہے۔ جس سے یہ

نتیجہ نکالنا شاید غلط نہ ہو کہ اقبال ایسی زیر کی، مشاقتی اور مجرد عقل کے قائل نہیں جو اندرونی سرجوشِ حیات اور روحانی بصیرت سے مستغنی ہو کر محض اپنی توانائیوں پر بھروسہ کرے۔ اقبال کا اصرار دو عناصر پر ہے اول حق شناسی اور دوسرے نقش بندی عالم موجودات اور ان دونوں کے حصول کے لیے عقل و عشق کا باہمی تفاعل اور رد عمل ضروری ہے۔ جمال الدین افغانی کی زبان سے علم، شوق اور عشق کے درمیان اور اسی کے مماثل تحقیق اور تخلیق کے مابین امتیاز کو اس طرح سلنے لایا گیا ہے:

علم از تحقیق لذت می برد	عشق از تخلیق لذت می برد
صاحب تحقیق را جلوت عزیز	صاحب تخلیق را خلوت عزیز
چشم موسی خواست دیدار وجود	این ہمہ از لذت تحقیق بود
درنگر ہنگامہ آفاق را	زحمت جلوہ مدہ خلاق را

حفظ ہر نقش آفرین از خلوت است

خاتم اور انگلیں از خلوت است

یہاں پھر علم اور عشق، تحقیق اور تخلیق، اور جلوت و خلوت کے جوڑے موجود ہیں۔ تحقیق اور تخلیق میں وہی فرق ہے، جو اندوختہ (Accumulated) اور آمیختہ یا مزوج (Assimilated) عناصر کے درمیان ہوتا ہے، یا فکر و ذکر یا خواہش و دید اور کیف دیدار کے درمیان۔ اور اصرار باطنی زندگی کے اس عنصر کو نقطہ کمال تک پہنچانے پر ہے، جسے جلوت کے تصور سے وابستہ کیا گیا ہے۔

”و بانگِ درا“ کی ایک مشہور نظم ”ارتقا“ میں اقبال نے اس خیال کا عکس پیش کیا ہے کہ خیر اور شر، آپس میں پیوست ہیں۔ اور ان کا آپس میں پیوست ہونا ہی زندگی کی نامیاتی قوت کے اظہار کی ضمانت کرتا ہے۔ لیکن ان کی ہمگیر بصیرت سے یہ رمز بہر حال پوشیدہ نہیں ہے کہ ارتقا حیات و کائنات ایک مسلسل عمل ہے۔ گو اس کے ایک خاص مرحلے پر پہنچ کر شاید یہ ضروری ہو کہ خیر و شر کو اپنے اندر سمیٹ لے اور اس طرح اس کی قلب ماہیت ہو جائے۔ بہ الفاظ دیگر ان کا اصرار شر کا استیصال کرنے پر نہیں ہے، بلکہ اس کی تفہیم اور اس کی حقیقت کو بدلنے پر، تاکہ اس طرح خیر و شر کی ثنویت (Duality) ختم ہو جائے، اور وہ ایک وحدت کلی کا حصہ بن جائے۔

”جاوید نامے“ میں اس خیال کو اس طرح پیش کیا ہے:

کشتنِ ابلیس کارے شکل است زانکہ او اندر اعماقِ دل است

خوشتر آں باشد مسلمانش کنی کشتہ شمشیر قرآنی کنی

از جلال بے جمالے الامان از فراق بے وصلے الامان

علم بے عشق است از طاغوتیاں علم باعشق است از لاہوتیاں

یہ چار اشعار بغایت غور طلب ہیں۔ اقبال کے یہاں ابلیس کی اشارتی اہمیت کئی جہتیں رکھتی ہے۔ وہ بیک وقت شر، پندارِ علم، جلال اور قوتِ ارادی کے ادعا کا نمائندہ ہے۔ یہ کہہ کر کہ کشتن ابلیس، مشکل کام ہے، اس لیے کہ شر کی جڑ میں انسانی شخصیت کی انتہائی گہرائیوں میں پیوست ہیں، اقبال نے ایک ناقابل انکار حقیقت کی طرف ہماری توجہ دلائی ہے۔ اسی طرح پندارِ علم ایک طرح کی شہوت (Concupiscence) کے مرادف ہے۔ چونکہ ابلیس کی بیج کنی، ایک ناممکن الحصول آئیڈیل ہے، اس لیے اس پر فتح پانے کا وسیلہ بجز اس کے کوئی دوسرا نہیں کہ خیر سے اپنے اور اس کا ارتفاع (Sonnennilulu) عمل میں لائے۔ اور مسلمانش کنی، سے غالباً یہی مراد ہے۔ یہ عمل خیر کی توانائیوں کو بروئے کار لانے یعنی اندرونی صداقتوں کو فعال بنانے کے ذریعے ہی ممکن ہے۔ جلال اور جمال کا امتزاج زندگی میں توازن برقرار رکھنے کے لیے اتنا ہی ضروری ہے جتنا جلوت و نملوت یا فکر و ذکر کو ایک دوسرے کا سہارا بنانا، یا علم اور عشق کے باہمی تفاعل پر زور دینا۔ ایسا علم، جو عشق کی حرارت اور بصیرت سے محروم ہو، نخیل بے رطب ہی نہیں بلکہ شر اور فساد کی قوتوں کی افزائش کا سبب بنتا ہے۔ "طاغوتیاں" کے لفظ میں وہ تمام اشارے موجود ہیں، جو علم اور تحقیق کے کارناموں کو خود مکنتی بنا کر افزائش کا راستہ کھولتے ہیں اور وہ علم، جسے اندرونی روشنی غذا فراہم کرتی ہے، "عالم لاہوت" کی طرف راہنمائی کرتا ہے۔ اسی لیے مناجات میں ایک جگہ کہا گیا ہے:

علم بے روح القدس انصوں گری است

ان دو اصطلاحوں کے استعمال سے اقبال نے مجرد علم کی حد بندیوں کی طرف بڑی خوبی اور انتہائی معنویت کے ساتھ اشارہ کیا ہے۔

فلک مشتری میں اقبال کی ملاقات تین ارواحِ جلید سے ہوتی ہے۔ یعنی حلاج، غالب

اور قرۃ العین طاہرہ۔ حلاج، جس نے انا الحق کا نعرہ بلند کیا تھا، شدتِ شوق، ناصبوری، پیہم اور

اضطراب بے پناہ کا ایک بھرپور استعارہ ہے اور اس کی روح میں پوشیدہ یہی طوفان اور مدیجہ

وسیلہ بنتا ہے، حق کی مسلسل تلاش اور بالآخر اس سے مکس تطابق اور ہم آہنگی کا۔ نولے حلاج

میں سے مندرجہ تین اشعار اس کے اس ذہنی رویے کی غمازی کرتے ہیں:

زخاک خویش طلب آتش کہ پیدانست
تجلی دگرے در خور تقاضا نیست
نظر بخویش چناں بستا ام کہ جلوہ دوست
جہاں گرفت و مرا نصرت تماشا نیست
بملکِ جم ندھم مصرعِ نظیری را
کسے کہ کشتہ نشد از قبیدہ مانست

حلاج کی شخصیت موضوعیت کئی کی مکمل خارجی تجسیم سے عبارت ہے۔ اس کا اپنی ہی خاک سے آتش سوزاں کو طلب کرنا جس کے شعلوں سے وہ جل کر خاک ہو گیا، ایک گہری بصیرت کی طرف اشارہ کرتا ہے۔ اس تند اندرونی جذبے کی روشنی میں خالق اور مخلوق کے درمیان کوئی بعد اور دوری باقی نہیں رہتی، اور موجودات کی رنگارنگ دلفریبیاں بھی سراب سے زیادہ اہمیت نہیں رکھتیں۔ حلاج اسی سبب سے نظیری کی رائے سے اتفاق رکھتا ہے کہ جس نے الوہی حقیقت سے وابستگی کے اس داغ کو اپنے سینے میں محسوس نہیں کیا، وہ ہم میں سے نہیں ہے۔ محبت کا یہی وہ زخم ہے جس نے حلاج کو شہادت (Martyrdom) کے اعزاز سے مفتخر کیا۔ اسی لیے یہ مناسب معلوم ہوا کہ اقبال علم اور عشق کے مابین نسبت کو ایک بار پھر حلاج کی زبان سے ادا کرائیں۔ ان دونوں اکائیوں کے درمیان امتیاز اس خلیج کو بھی واضح کرتا ہے، جو لوگوں کو آئین شریعت کے نفاذ اور تصوف کے داخلی تجربے کے درمیان محسوس ہوتی ہے۔ گویا خلیج ایسی گہری اور ناقابل عبور نہیں، جسے ہموار نہ کیا جاسکے:

علم برہیم ورجا دار و اساس
عاشقاں راتے امید و نئے حواس
علم ترساں از جلال کائنات
عشق غرق اندر جمال کائنات
علم را بر رفتہ و حاضر نظر
عشق گوید آنچه می آید نگر
علم پیمان بستا با آئین جبر
چارہ او چسیت غیر از جبر و صبر
عشق آزاد و غیر و نا صبور
در تماشا شائے وجود آملہ صبور
بے خلش با زسیتن نازسیتن
باید آتش در تہ پا زسیتن

آخری شعر ہمیں نوائے حلاج کے اس شعر کی بازگشت معلوم ہوتا ہے:

زخاک خویش طلب آتش کہ پیدانست
تجلی دگرے در خور تقاضا نیست

یہ چھ اشعار جو اپردرہج کیے گئے، ایک قطعی اور مہم بیان کی تشکیل کرتے ہیں جو علم و عقل اور عشق کے متضاد نقطہ ہائے نظر کو حاوی ہے۔ اول الذکر ظن و تخمین کے اندیشوں اور وسوسوں میں گھرا رہتا ہے اور پھونک پھونک کر قدم اٹھاتا ہے۔ عشق اس کے برعکس ممکنات کی دنیا میں بے خوف و خطر کود

پڑتا ہے۔ علم کا تعلق جلالِ کائنات سے اور عشق کا جمالِ کائنات کے مشاہدے سے ہے علم مکان کی طرح زمان کی پابندیوں میں بھی اسیر ہے۔ عشق کے لیے وقت ماضی، حال اور مستقبل کے نقطوں میں اسیر نہیں، بلکہ یہ ایک سیلِ رواں ہے، جس کے کناروں کا پتا نہیں۔ عشق کی فطرت، علم کے برخلاف، جبر و صبر پر منحصر نہیں۔ وہ آزادی، استغناء اور اضطرابِ پیہم کی طالب اور انہی کی طرف راجع ہے، یہ ایک طرح کی اندرونی توانائی ہے، جو انسان کو ہمیشہ آتش زیر پا رکھتی، اور اسے اپنے عزائم کے حصول پر آمادہ کرتی رہتی ہے۔ عشق کا یہی جذبہ آدرشوں کی تخلیق بھی کرتا ہے اور انہیں فکری سطح سے آگے لے جا کر عمل کی شکل میں نمایاں بھی کرتا ہے۔ طاہرہ کی زبان سے نکلا ہوا پہلا شعر ہی اس امر کی تصدیق کرتا ہے کہ علاج اور طاہرہ کے طرزِ فکر میں کافی ہم آہنگی اور مشابہت پائی جاتی ہے۔ کیف و کم کا فرق چاہے جس قدر بھی ہو:

ازگناہ بندہ صاحب جنوں کائنات تازہ آید بروں
زندہ رود غالب ہی سے ان کے ایک شعر، جس میں قدرے تصرف دوسرے مصرعے کے آخر میں کیا گیا ہے:

قمری کفِ خاکستر و بلبلِ قفسِ رنگ اے نالہ نشانِ جگر سوختہ پھپیت ؟
کا مطلب پوچھتا ہے۔ اور غالب کے جواب سے یہ بخوبی مترشح ہوتا ہے، کہ ”نالہ کو خیزد از سوزِ جگر“، دل کی اس تپش اور حرارت کا آئینہ دار ہے، جو حیات کی رنگارنگی اور ماورائے حیات کیفیت کی بے رنگی دونوں کی طرف لے جاتی ہے۔ یہ الفاظ دیگر یہی اندرونی سوزشِ زندگی کے تمام مظاہر کی بوتلمونی اور اثرِ رنگی میں بھی ظاہر ہوتی ہے، اور اسی کی وساطت سے ہم زمان و مکان کی پابندیوں کو پھلانگ کر اس کائنات میں بھی داخل ہو سکتے ہیں، جہاں بے رنگی ہی اصل حقیقت ہے، یعنی جہاں حقیقتِ مطلقہ، جو بے نام و رنگ بھی ہے، اور تشخص و تعدد سے بے نیاز بھی، ہماری گرفت میں آسکتی ہے:

قمری از تاثیر او واسوخت بلبل ازوے رنگہا اندوخت
اندرو مرگے باغوش حیات یک نفس اینجا حیات، آنجا مہات
سچناں رنگے کہ ارژنگی از دست آنچناں رنگے کہ بیزنگی از دست
توندانی این مقامِ رنگ و بوست قسمت ہر دل بقدر ہائے و بوست

یا برنگ آیا بے رنگی گذر

تا نشانے گیری از سوزِ جگر

علاج نے اس سے پہلے اس امر کی طرف اشارہ کیا تھا، کہ بے غلشہار لیستن ناز لیستن کے مرادف ہے اس

یے زندہ رود کے اس سوال کے جواب میں :

از تو پر سم گرچہ پرسیدن خطاست
سر آں جوہر کہ نامش مُصطفیٰ است

حلاج نبی کریم کی ذاتِ اقدس کے حوالے سے، جو عشقِ الہی میں اکمل اور اس لیے اقبال کے لیے عشق کی انتہائی تنزیہی شکل کی علامت ہیں، اس جذبے کی تعبیر و تفسیر پیش کی ہے، جو ان کے نعرہ "و انا الحق" کی قوت محرکہ اور روح رواں ہے اس تعبیر و تفسیر کو ایک لحاظ سے ان اشعارِ ماقبل کا، جو علم اور عشق کے تضاد کے بارے میں اس سے پہلے پیش کیے گئے تکرار سمجھنا چاہیے۔ چنانچہ حلاج کا یہ کہنا:

عبدہ از فہم تو بالا تراست
زانکہ او ہم آدم و ہم جوہر است

عشق کے اس لازوال اور آفاقی جذبے کی، جو لفظ "عبدہ" میں مستتر ہے، اور آدمیت اور جوہر آدمیت دونوں کا عطر پیش کرتا ہے۔ بہت بلیغ اظہار ہے۔ اس میں نرمی، سپردگی اور انجذاب کی جو کیفیت چھپی ہوئی ہے، وہ "عبدہ" کے لفظ سے کہیں بڑھ چڑھ کر ہے۔ اور اسی لیے یہ لفظ خالق و مخلوق کے مابین امرکافی رشتوں کا احاطہ کرتا ہے۔ یہیں وہ عشق اپنے کمال کو پہنچتا ہے، جس کی مختلف تعبیریں "دجاوید نامہ"، اور اقبال کی پوری شاعری میں مختلف مقامات پر بھی ملتی ہیں۔ "عبدہ" اور "عبدہ" میں وہی فرق ہے جو شریعت و طریقت، خیر اور نظر، سکندری اور فقر کے درمیان پایا جاتا ہے۔ اسی لیے حلاج کا یہ کہنا ہر اعتبار سے قابل قبول معلوم ہوتا ہے۔

عبد دیگر عبدہ چیزے دگر
ما سراپا انتظار او منتظر

کس ز سر عبدہ آگاہ نیست
عبدہ جز سر الا اللہ نیست

لا الہ تیغ و دم او عبدہ
فاش تر خواہی بگو ہو عبدہ

عبدہ چسند و چگون کائنات
عبدہ رازِ درون کائنات

اں سوئے افلاک سے پہلے اقبال کی ملاقات "حلاج بے دار و رسن" یعنی نطشے سے ہوتی ہے جس کے لیے اقبال اپنے دل میں ایک جذبہ تجسین رکھتے تھے۔ کیونکہ :

حرفِ او بے باک و افکارش عظیم
غریباں از تیغ گفتارش دو نیم

اس میں اشارہ ضمنی ہے عیسائیت کے اخلاقی اور روحانی نظامِ اقدار پر نطشے کی اس بے مجاہد تنقید کی طرف، جس کی برش کی کاٹ مشکل سے کی جاسکتی ہے۔ اس کا خیال تھا کہ عیسائیت میں عفو و درگزر پر جو زور ملتا ہے وہ دونوں ہی اور سفلہ پن کی طرف لے جاتا ہے۔ اور محکومانہ ذہنیت کو فروغ دیتا ہے۔ عیسائیت بنیادی طور پر انکار کا مذہب ہے اقرار اور اثبات کا نہیں۔ نطشے کا سارا زور قوت کی طرف راجع

ارادیت (Will to Power) پر ہے اور جو مذہبی محرکات اس میں رکاوٹ پیدا کریں، وہ اس قابل ہیں کہ انہیں کچل دیا جائے۔ نطشے کے روحانی اضطراب اور نفسیاتی و فوور کا نقشہ جو ایک طرح کی شکست تمام پر منبج ہوا، اقبال نے اس طرح کھینچا ہے:

راہ رو را کس نشاں از راہ نداد	صد نخل در وارداتِ ادفنا د
نقد بود کس عیار اور انکرد	کاروانے مرد کار اور انکرد
عاشقے در آہ خود گم گشتہ	ساکے در راہ خود گم گشتہ
مستی او ہرز جابے را شکست	از خدا بمرید و از ہم خود گشت

حلاج کے حوالے سے اقبال اس سے پہلے یہ کہہ چکے تھے کہ نقش حق، درجہاں انداختن، کے دو ہی طریقے ہیں، یعنی "بہزورِ دہری" یا "بہزورِ قاہری"، اور ان دونوں میں

دہری از قاہری ادلی تراست

نطشے بھی "اختناطِ قاہری و دہری" کے مسئلے سے دوچار تھا۔ لیکن وہ اس اختلاط کے حصول میں اپنی انتہائی تندی اور شور انگیزی کی وجہ سے ناکام رہا، اور اس کیفیت سے اپنے آپ کو متصف نہ کر سکا۔ جس مقام کبر یا کا وہ متلاشی تھا (اور مقام کبریائی میں بے سوتی، اور بے رنگی، دونوں تصورات، جن کا ذکر اس سے پہلے کیا گیا، شامل ہیں)، وہ عقل و حکمت کی رین نہیں ہے۔ نطشے لا سے گزر کر اسکا تک سائی نہ حاصل کر سکا، بہ الفاظ دیگر عیسائیت پر اپنی تخریبی تنقید سے بڑھ کر اسلام کے مثبت اور تخلیقی نظامِ اقدار کا ادراک اور عرفان نہ پاسکا، کیونکہ نفسی سے اثبات تک پہنچنے کا وسیلہ "عبدہ" کا وہ جانفزا وظیفہ ہے، جسے حلاج کی زبان سے انتہائی با فصیح اور پُر جوش (Impassioned) شہری انداز میں واضح کیا جا چکا ہے۔ اسی لیے اقبال کو کہنا پڑا۔

آنجہ او جوید مقام کبریا است	این مقام از عقل و حکمت ماورا است
زندگی شرح اشارت خودی است	لا و لہ از مقامات خودی است
او بہ لاور ماند و تارا کلا ز رفت	از مقام عبدہ، بیگانہ رفت

بہ الفاظ دیگر نطشے عشق کے اس سرمدی نشے سے نا آشنا رہا، جس کے جلتہ رنگ سے حلاج کا تارِ نفس از اول تا آخر جھنجھناتا رہا۔

حلاج اور نطشے کے ساتھ ایک اہم کردار جس سے ہم متعارف ہوتے ہیں، "خواجہ اہلِ فراق"۔

یعنی ابلیس کا ہے۔ اپنے اوپر اس کی فوقیت حلاج نے اس امر کے انکشاف کی وجہ سے جتائی ہے کہ:

ازفتاد لذت بر خاستن
عیش افزودن زور و کاستن

عاشقی و زنا را و سوختن
سوختن بے نار او نا سوختن

زانکہ او در عشق و خدمت اقدم است
آدم از اسرار او نامحرم است

ان تینوں کا ذکر ایک ساتھ کرنے کا جواز یہ ہے کہ ابلیس بھی کلا یا نفی کا ناسنہ ہے۔ رومی نے اس کے بارے میں مندرجہ ذیل رائے کا اظہار کیا ہے!

فطرتش بیگانہ ذوق وصال
زہد او ترک جمال لایزال

مانگستن از جمال آساں نبود
سار پیش افگند از ترک سجود

اند کے در و اردات او نگر
مشکلات او، ثبات او نگر

عزق اندر رزم خیر و شر ہنوز

صد پیمبر دیدہ و کافر ہنوز

لیکن ابلیس کے وجود کی غرض و غایت، جیسا کہ پہلے بھی کہا گیا، یہ ہے کہ خیر و شر ارتقائے حیات کے لازمی عناصر ہیں۔ ابلیس اپنی صفائی اس طرح پیش کرتا ہے کہ وہ وجودِ حق کا منکر نہیں ہے۔ اس کا ظاہری انکار زبردیہ کائنات کو قائم کرنے کے لیے لابدی ہے۔ ورنہ دراصل اس کے انکار میں اس کا اقرار پوشیدہ ہے وہ بھی دیدارِ الہی سے بہرہ ور ہو چکا ہے۔ مگر اس دیدار نے اس میں بظاہر پروہنگی پیدا نہیں کی، جیسا کہ آدم کے رویے سے بلاشک و شبہ ظاہر ہے۔ اور اسی لیے آدم کے سلسلے میں اس کا ردِ عمل تحقیق آمیز ہے۔ سب سے اہم نکتہ جسے ابلیس نے اپنی برأت کے لیے پیش کیا ہے، یہ ہے کہ وہ قہرِ خداوندی (Demonic Wrath) کا مورد اس لیے بنا، تاکہ آدم کو جو حسبِ الہی کا معمول تھا، لیکن جو گنہم چشتی کے بعد سزا کا مستوجب ٹھہرا، قہرِ الہی سے مامون رکھے۔ گویا اس کا کہنا یہ ہے کہ اس نے اپنی برأت اور دلیری کی بدولت آدم کو بہ تمام و کمال قہر کا نشانہ بننے سے محفوظ رکھا۔ بے شک ابلیس شریعت سے عدول کا مرتکب معلوم ہوتا ہے، اور اپنی شخصیت کے کشت زار ہی سے اس کے شعلے پیدا ہوتے ہیں؛ لیکن یہ سب دراصل ایک حجاب سے زیادہ نہیں کیونکہ وہ نہ تو دل سے جمال و جلالِ الہی کا منکر ہے، اور نہ یہ انکار ایسا ہے جو ہمیشہ باقی رہنے والا ہو۔ بہ الفاظ دیگر جس دن ”امرِ حق“ اس پر سے گزرا، یہ ظاہری بے اعتنائی اور کشیدگی ختم ہو جائے گی۔

درگذشتم از سجود اے بے خبر
ساز کردم از غنوں خیر و شر

از وجودِ حق مرا منکر مگیر
دیدہ بر باطن کشا ظاہر مگیر

زانکہ بعد از دیدت تو ان گفت نیست
گفته من خوشتر از ناگفته ام
قہر یا راز بہر او نگزاشتم
او ز مجبوری بہ محنتاری رسید
با تو دادم ذوق ترک و اختیار

گر بگویم نیست این از ابھی است
من بلے در پردہ لا گفته ام
تا نصیب از درد آدم داشتم
شعلہ با از کشت زار من دمید
زشتی خود را نمودم آشکار

نظم کے آخری حصے میں ہمیں بعض اہم موضوعات کی تکرار ملتی ہے۔ یعنی شعور ذات اور شعور ذاتِ حق، جس سے رومی نے گفتگو کا آغاز کیا تھا۔ اس تکرار سے مقصد اس مفہوم کو برابر ذہن کے آئینہ خانے میں نمایاں اور روشن رکھنا ہے تاکہ اس کی اہمیت کا احساس تازہ رہے۔ چنانچہ شاہ بہمان کی زبان سے یہ کہلوا یا گیا ہے:

کوہ را با سوزِ جاں بگداختن
در شبانِ چوں کو کبے بر تافتن
یافتن خود را بخود؛ بخشودن است

چسیت جاں دادن؛ بختی پرداختن
جلوہ مستی؛ خویش را دریافتن
خویش را نایافتن نابو دن است

پھر جب شاعر کا گزرا دورائے افلاک ہوتا ہے، تو پہلی ”ندائے جمال“ میں ذاتِ حق تک رسائی ہی دراصل زیست کے مرادف تصور کی جاتی ہے، کہ یہی اس کا منشا اور منہا ہے۔ اسے برتنے کے لیے مشتاقی اور خلتی دونوں لازمی ہیں۔ انسان اپنی تقدیر کی صورت گری پر قادر ہے، جو قوتِ تخلیق پر تصرف رکھنے ہی کی وجہ سے ممکن ہے:

از جمالِ ذاتِ حق بردن نصیب
وا نمودن خویش را بر دیگرے
این ہمہ خلتی و مشتاقی است
ہمچو ما گیرندہ آفاق شو!
زیستن اندر جہانِ دیگران
پیش ما جز کافر و زندیق نیست

چسیت بودنِ دانی لے مردنجیب؛
آزیدن؟ جستجوے دلبرے
زندگی ہم فانی وہم باقی است
زندہ؛ مشتاق شو، خلتی شو
بندہ آزاد را آید گمراں
ہر کہ اورا قوتِ تخلیق نیست

مرد حق برندہ چوں شمشیر باش

خود جہانِ خویش را تقدیر باش

اقبال کے نزدیک تقدیر کوئی پہلے سے مقرر شدہ شے نہیں ہے، بلکہ ان امکانات سے عبارت

ہے، جو ان کے مطلق کے شعور میں موجود تو ہیں، لیکن جنہیں تلاش کرنے اور زندگی میں متشکل کرنے پر انسان کو پورا اختیار حاصل ہے۔ اس طرح تقدیر یعنی (Destiny) اور ابدیت یعنی (Eternity) ایک طور سے مرادفات ہیں۔ اور تقدیر کا یہ تصور کم سمجھتی پیدا کرنے کے بجائے ہمارے اندر عزم و ارادے کا آگ کو روشن کر دیتا ہے۔ فلکِ مرتخ میں اس سے پہلے حکیم مریخی نے اس موضوع پر بہت ہی پتے کی باتیں کہی ہیں :

گر زیک تقدیر خوں گرد دگر
خواہ از حق حکم تقدیر دگر
تو اگر تقدیر نو خواہی روا است
زانکہ تقدیرات حق لا انتہا است
ارضیاں تقدیر خودی در باختند
نکتہ تقدیر را شناختند
رمز باریکش بحر فی معنی است
تو اگر دیگر شوی او دیگر است
شبلی، استندگی تقدیر تست
قلزمی، پائیدگی تقدیر تست

ان اشعار سے یہ بخوبی مترشح ہے کہ انسان کسی نوشتہ ما قبل کا پابند ہرگز نہیں ہے۔ بلکہ اس کے لیے شعور ذات، آزاد قوت ارادی اور تقدیر ایک دوسرے پر منحصر اور ایک دوسرے سے گہرے طور سے وابستہ اور ایک دوسرے سے غیر منقطع ہیں۔

دوسری ”ندائے جمال“ میں اصرار اس بات پر ہے کہ زندگی کے بطن میں نت نئی قبائیس زیب تن کرنے کی صلاحیت بدرجہ اتم موجود ہے۔ توحید کے اقرار سے فرد لاہوتی اور ملت جبروتی بن جاتی ہے، یعنی دونوں کی ادا مستحکم اور لازوال ہو جاتی ہے، اور تجلی یا اندرونی داعیہ روح یا قوت تخلیق سے بہرہ اندوز ہوتے بغیر ثبات کا حصول ناممکن ہے۔ توحید میں ایمان و ایقان دراصل حیات کے اثبات کا دوسرا نام ہے۔

زندگانی نیست تکرار نفس
اصل او از حق و قیوم است و بس
فرد از توحید لاہوتی شود
ملت از توحید جبروتی شود
بے تجلی نیست آدم را ثبات
جلوہ ما فرد و ملت را حیات!
ہر دو از توحید می گیرد کمال
زندگی این را جلال، آن را جمال

اور تیسری ”ندائے جمال“ میں بھی شعور ذات کی حقیقت اور حیات و کائنات سے اس کے رشتے کو پھر دہرایا گیا ہے :

زندگی خواہی خودی را پیش کن
چار سوراغزق اندر خویش کن

آخر میں اس بنیادی (Methode) محرک کی طرف لوٹ آنے سے نظم کا آغاز و انجام ایک دوسرے سے منسلک معلوم ہونے لگتے ہیں۔

”جاوید نامہ“ میں ہم جن شخصیتوں سے متعارف ہوتے ہیں، وہ کسی نہ کسی اہم مسئلہ پر روشنی ڈالتے ہیں۔ ان میں سیاسی فلسفیانہ اور مذہبی سب ہی کی طرح کے مسائل شامل ہیں۔ لیکن ان سب میں شعور ذات کے محرک کو مرکزی اہمیت حاصل ہے اس کے فروغ اور ارتقا کو جو عناصر متعین کرتے اور اس میں حمد ہوتے ہیں، وہ ایک طرح کے قطبین کی حیثیت رکھتے ہیں، جیسے علم و عشق، ذکر و فکر، جان و تن، غیب و حضور، مشتاقی اور خلاقیت، تحقیق و تخلیق، عابد اور عابدہ، جلال و جمال، دید و شنید، جلوت و خلوت، ذات و صفات، خیر و شر، اور دار و زندگی اور بے رنگی وغیرہ۔ ان سب کے درمیان امتیاز بلکہ تضاد کے باوجود، شاعر کی وحدت آمیز (Sensitiveness) فکر ان کے اندرونی ارتباط کو پالیتی ہے۔ ان سب کی الگ الگ اہمیت سے انکار ممکن نہیں۔ لیکن ان کی علیحدگی ایک خاص منزل پر پہنچ کر محو ہو جاتی ہے۔ حقیقت کا مکمل عرفان دونوں کے علیحدہ علیحدہ اور بیک وقت وجود کے اعتراف کے بغیر ممکن نہیں۔ اس نظم میں کرداروں کی اہمیت بذات خود اتنی نہیں ہے، جتنی ان کی اساطیری اور اشارتی اہمیت۔ کیوں کہ وہ سب بہر نوع ان بنیادی محرکات کو پیش کرنے کے لیے ایک معمول (Methode) کی حیثیت رکھتے ہیں، جن سے نظم کا تانا بانا تیار کیا گیا ہے۔ اور جن کی تکرار مختلف سیاق و سباق میں برابر ملتی رہتی ہے۔

غالب اور اقبال

”بانگِ درا میں اقبال نے غالب کو جو خراج عقیدت پیش کیا ہے، اس کے مندرجہ ذیل اشعار توجہ طلب ہیں:

فکرِ انساں پر تری ہستی سے یہ روشن ہوا
ہے پر مرغِ تخیل کی رسائی تا کجبا

تیرے فردوسِ تخیل سے ہے قدرت کی بہار
تیری کشتِ فکر سے اُگتے ہیں عالمِ سبزہ دار

نطق کو سونا زہیں تیرے لبِ اعجاز پر
محو حیرت ہے ثریا رفعت پر پرواز پر

لطفِ گویائی میں تیری ہم سری ممکن نہیں
ہو تخیل کا نہ جب تک فکرِ کامل ہم نشین

ان اشعار میں غالب کے کمالِ سخن کے عناصر اربعہ پر زور دیا گیا ہے۔ یعنی تخیل، فکر، نطق اور رفعت پرواز۔ یہ الفاظ دیگر یہ کہا گیا ہے کہ غالب کے یہاں فکر کی گہرائی اور اس کا عمق بھی ہے، تخیل کی رعنائی اور اس کی کمند افکنی بھی۔ انہیں زبان و بیان کے وسائل اور امکانات شعری پر بھی پوری قدرت حاصل ہے اور ان کے ذہن اور وجدان کی پرواز پر ثریا بھی انگشت بندال ہے۔ ایک ابتدائی نظم کی محدود لہاظ میں اقبال

نے غالب کے نمایاں شعری کردار کا جس جامعیت اور ایجاز کے ساتھ احاطہ کیا ہے وہ خود اقبال کے ذہن کی غمازی کرتا ہے۔ "جاوید نامہ" میں اقبال کے تخیلی سفر میں فکر و عمل کے دوسرے قافلہ سالاروں کے ساتھ غالب بھی ان کے ہمراہ ہیں۔ اس سے یہ پتا چلتا ہے کہ اقبال پر غالب کی گرفت ہمیشہ خاصی مضبوط رہی۔ دونوں کے مابین فلسفہ زندگی اور مزاج کے عناصر ترکیبی کے اختلاف کے باوجود بعض موضوعات اور شعری پیکر مشترک ہیں۔ یہ صحیح ہے کہ رومی، لطفی اور برگساں کے بالمقابل اقبال نے غالب کا ذکر نہیں بھی تفصیل اور شد و مد کے ساتھ نہیں کیا۔ تاہم دونوں کے کلام میں ایک حد تک اور ایک خاص سطح پر گہری اور قریبی مماثلت کا پایا جانا خوشگوار حیرت کا موجب ہے اور اس لیے یہ کہنا شاید غیر مناسب نہ ہو کہ جدید اردو شاعری کے رنگ و آہنگ پر غالب کا اگر کوئی اثر پڑا ہے، تو وہ اقبال ہی کے توسط سے آیا ہے۔

غالب کے یہاں 'شوق' کا شعری پیکر (Poetic Symbol) جگہ جگہ استعمال کیا گیا ہے۔ ان کے نزدیک شوق عنصری یا تخیلی توانائی کا مراد ہے۔ یہ توانائی زندگی کے ہیولے میں پیوست ہے۔ یہ ایک طرح کا بے پناہ، ناقابل تسخیر، غیر مختتم سر جوش حیات ہے، جو کسی طرح کی رکاوٹ کو خاطر میں نہیں لاتا۔ یہ ممکنات زندگی سے عبارت بھی ہے اور ان کا سرچشمہ بھی۔ یہی ہمارے عزائم کے لیے قوت بخور فراہم کرتا ہے، اسی کے فیضان سے ہم اپنے مقاصد کے نئے نئے صنم تراشتے ہیں اور یہی ہمارے لیے منزل تک پہنچنے کا آسرا بھی ہے۔ 'شوق' اور 'تمنا' کی اکساہٹ ہی کی وجہ سے ہم آگے بڑھنے کا حوصلہ کرتے ہیں اور اسی کی وجہ سے سوز و ساز زندگی قائم رہتا ہے۔ اگر شوق اور تمنا کا دامن ہاتھ سے چھوٹ جائے، تو زندگی کے سوتے خشک ہو جائیں اور نہال زلیست ٹھٹھ کر رہ جائے۔ پیہم آرزو مندی ایک تخلیقی عمل ہے۔ کشاکش حیات کا سارا ہنگامہ اسی کی وجہ سے گرم ہے، اور تمدن و تہذیب کی ساری ترقیاں اور نادرہ کاریاں اسی کے دم سے وابستہ ہیں۔ شوق اور تمنا، اس اضطراب کا دوسرا نام ہیں، جو زندگی کے نہال خانوں میں ہنگامہ پرور ہے۔ انسان کی پوری جدوجہد، اس کی تمام تر عینیت پسندی اور اس کے ہر طرح کے تخلیقی اقدامات اور کاوشوں اور کامیابیوں کا نقطہ آغاز یہی ہے۔ اس کی غیر موجودگی میں انسان اور غیر ذی روح مخلوق میں کوئی فرق

باقی نہیں رہتا۔ اسی کی روشنی میں ہم اقدار حیات کا تعین کرتے ہیں۔ یہی وہ پیمانہ ہے جو ہمارے کارناموں کی میزان بنتا ہے۔ اسی کے ذریعے ہم اس بات کا فیصلہ کر پاتے ہیں کہ زندگی اب تک کن مرحلوں سے گزر چکی ہے اور آئندہ اسے کن منازل کی طرف بڑھنا ہے:

پوچھے ہے کیا وجود و عدم اہل شوق کا آپ اپنی آگ کے خس و خاشاک ہو گئے

ساغر جلوہ سرشار ہے ہر ذرہ خاک شوق دیدار بلا آئینہ ساماں نکلا

شوق رسوائی دل دیکھ کہ یک نالہ شوق لاکھ پردے میں چھپا پھر وہی عریاں نکلا

شوق ہے سامان طراز نازش ارباب عجز ذرہ صحرا دستگاہ و قطرہ دریا آشنا

گدھے شوق کو دل میں بھی تنگی جا کا گہریں محو ہوا اضطراب دریا کا

ہے چشم تر میں حسرت دیدار سے نہاں شوقِ غماں گنجتہ دریا کہیں جسے

شوق اس دشت میں دوڑائے ہر جگہ کہ جہاں جاوے غیر از نگہ دیدہ تصویر نہیں

اقبال نے بھی شوق اور آرزو کے استعارے جگہ جگہ استعمال کیے ہیں۔ زندگی ان کے لیے پیہم جستجو سے عبارت ہے اور آرزو کی خلش انہیں ہمیشہ آتش زیر پا رکھتی ہے۔ مدام آرزو مندی تقاضائے بشریت بھی ہے اور انسانیت کا نشان امتیاز و افتخار بھی۔ آرزوؤں کی برآری نہ غالب کا مطمح نظر ہے اور نہ اقبال کا۔ غالب شکست تمنا میں بھی دل جمعی اور دل جوئی کا پہلو نکال لیتے ہیں اور اقبال ”شہید سوز و ساز آرزو“ ہونے ہی کو حاصل حیات جانتے ہیں۔ جو دل آرزوؤں کی خلش سے پاک ہے، وہ زندگی کے ہنگاموں سے لطف اندوز نہیں ہو سکتا۔ انسان کے لیے کامیابی

سے ہمکنار ہونا ہر حال میں مقدر نہیں، لیکن آرزو اور حوصلہ کا دامن بھی ہاتھ سے چھوڑنا اسے گوارا نہیں ہوتا، کیوں کہ اگر ایسا ہو تو زندگی میں انجامد پیدا ہو جائے۔ اقبال کے لیے ابلیس کی شخصیت کی کشش کا راز اسی میں ہے کہ وہ ”سوز و ساز و درد و داغ و جستجو و آرزو“ کا پیکر اور ان کا اشاریہ ہے اور اسی سبب سے وہ اپنی ادعائے خودی کے پیش نظر خدا کے وجود کو بھی مقلبے کے لیے لٹکارتا ہے اور جہانِ رنگ و بو پر تصرف کا خواہاں ہے۔ آرزو کا شعری پیکر اقبال کے یہاں مختلف انداز میں مستعمل ہوا ہے، اس کی مثالیں دیکھیے :

مظہن ہے تو، پریشاں مثل بوریہتا ہوں میں
زخمی شمشیر تیغ جستجو رہتا ہوں میں

”گل رنگیں“ (بانگ درا)

دوا ہر دکھ کی ہے مجروح تیغ آرزو رہتا
علاج زخم ہے آزاد احسان رفورہتا

”تصویر درد“ (بانگ درا)

قتلے بے بہا ہے درد سوز آرزو مندی
مقام بندگی دے کر نہ لوں شانِ خداوندی

(بالِ جبریل)

موجوں کی تپش کیا ہے، فقط ذوق طلب ہے
پنہاں جو صدف میں ہے وہ دولت ہو خدا داد

(ضربِ کلیم)

برآید آرزو یا بر نیاید
شہید سوز و ساز آرزویم

جہاں یک نغمہ زار آرزوئے
یم و زیرش ز تار آرزوئے

اگر ہر مزاحیات آگہی مجھ سے ونگیر
دے کہ از خلشِ خارِ آرزو پاک است

(پیام مشرق)

اقبال کے یہاں غالب ہی کی طرح ”شوق“ کا لفظ بھی تکرار اور تواتر کے ساتھ مختلف سیاق و سباق میں ملتا ہے۔ کہیں یہ ایک مکانی استعارہ ہے، جس سے انسانی تنگ و تنگ و وسیع جو لانگہ کی طرف اشارہ مقصود ہے؛

تو رہ نور و شوق ہے منزل نہ کر قبول لیے ابھی ہم نشیں ہو، تو محلِ ذکر قبول
”سلطانِ ٹیپو کی وصیت“ (ضربِ کلیم)
کہیں ”وزنگاہ شوق“ تجسس اور تجزیے کے جذبے سے ہم آمیز ہو کر حقائق کے چہرے سے نقاب اٹھانے کے لیے ناگزیر بن جاتی ہے۔ کیوں کہ اس کے بغیر ہم اشیاء کے باطن میں نفوذ کر کے ان کی اصل حقیقت کو اپنی گرفت میں نہیں لاسکتے۔ ایک طرف خود موجودات کے ہر ہر ذرے میں اپنی نمود کی طرف رجحان پایا جاتا ہے۔ دوسری طرف انسان کا ذہن اور اس کی روح تسخیر کائنات کے لیے مضطرب ہیں۔ انسانی ذہن اور فطرت کے درمیان ارتباط اور ہم آہنگی پیدا کرنے کے لیے شوق کی دیدہ وری سب سے زیادہ موثر وسیلہ ہے:

کہ ذرہ ذرہ میں ہے ذوقِ آشکارائی
نگاہِ شوق اگر ہو شریکِ مینائی

یہ کائنات چھپاتی نہیں ضمیر اپنا
کچھ اور ہی نظر آتا ہے کار و بار جہاں

”نگاہِ شوق“ (ضربِ کلیم)

اس کے بلند تر فلسفیانہ سطح پر ”نوائے شوق“، خود وجود کے قلب میں، جس میں ذات و صفات دونوں شامل ہیں، ایک بلچل سی ڈال دیتی ہے:

میری نوائے شوق سے شورِ حریمِ ذات میں
غلغلہ ہائے الاماں بُتِ گدہ صفات میں

(بالِ جبریل)

اگر ہنگامہ ہلے شوق سے ہے لامکاں خالی
خطا کس کی ہے یارب، لامکاں تیرا ہے یا میرا
(بال جبریل)

نہ ہو طغیانِ مشتاقی، تو میں رہتا نہیں باقی
کہ میری زندگی کیا ہے؟ یہی طغیانِ مشتاقی
(بال جبریل)

مرا این خاک دان من ز فردوس بریں خوشتر
مقام ذوق و شوق است این محرم سوز و ساز است
(زبور عجم)

(زبور عجم)

یہاں اقبال نے ”طغیانِ مشتاقی“ میں مدغم رہنے پر فخر کا اظہار کیا ہے، اور خاکدان تیرہ کو لامکاں پر ترجیح بھی اسی لیے دی ہے کہ یہ شوق کے ہنگاموں سے آباد ہے، اور لامکاں کی فضا میں اس ترنم ریزی کی غیر موجودگی میں سوئی سوئی سی معلوم ہوتی ہیں۔ شوق، آرزو، اور ’تمنا‘ کے ساتھ کم و بیش اسی مفہوم میں ’عشق‘ اور ’جذب اندروں‘ پر بھی اقبال کے یہاں زور ملتا ہے۔ غالب کی طرح وہ بھی ایک ہمہ گیر تخلیقی جذبے کے قائل ہیں، جو زندگی کی سرشت میں داخل ہے اور اسے معنویت اور وسعت عطا کرتا ہے۔ اقبال نے شوق، گوشورش پہناؤ کے ہم معنی قرار دیا ہے، اور بالواسطہ طور پر اس خیال کا اظہار کیا ہے کہ یہی عشق یا گوشورش عقل کی فتوحات اور کارناموں کا تکملہ کرتی اور انہیں انجام تک پہنچاتی ہے:

یہ عقل جو مرد پروں کا کھیلتی ہے شکار
شریکِ گوشورش پہناؤ نہیں تو کچھ بھی نہیں

”تصوف“ (ضرب کلیم)

ان کے یہاں بالعموم عشق، عقل کا مقابل اور وجدان کے مرادف ہے۔ غالب نے وجدان کا لفظ تو کہیں استعمال نہیں کیا، لیکن ان کی شاعری میں ’خرد‘ اور ’اندیشے‘ کے درمیان تضاد اکثر پایا جاتا ہے۔ خرد کا تفاعل تنظیمی اور ترکیبی ہے۔ اندیشہ، تخلیقی تخیل کے ہم معنی ہے، جس سے حقیقت تخیل ہو جاتی ہے۔ یہ ایک برقی رو ہے، ایک پرجوش

لاوا ہے، جو ہمیشہ اس پہلے کو پگھلا دیتا ہے، جس میں ہم اسے مقید کر کے اس کی صورت گری کرنا چاہتے ہیں، لیکن حقیقت کی کنہ تک اسی کی مدد سے رسائی حاصل کی جاسکتی ہے۔ یعنی زندگی اس کے ذریعے سے اپنے باطن کے سارے اسرار ہم پر منکشف کرتی ہے، اور اسی وسیلے سے ہم انہیں اپنے ادراک کی گرفت میں لاسکتے ہیں:

ہاتھ دھو دل سے بھی گرمی گراندیشے میں ہے
آبگینہ تندی صہبا سے پگھلا جاتے ہے

عرض کیجئے جوہر اندیشہ کی گرمی کہاں
کچھ خیال آیا تھا وحشت کا کہ صحرا جل گیا

جوہر اندیشہ دل خوں گشتنی درکار داشت
غازہ رخسارہ حسن خدا داد خودم

اقبال کے یہاں یہ تضاد شروع ہی سے ان کے فکری نظام کا ایک اہم موضوع رہا ہے۔ ”بانگ درا“ میں ”عقل و دل“ کے عنوان سے جو نظم درج کی گئی ہے، اس میں دل کا یہ جواب قابل غور ہے:

راز ہستی کو تو سمجھتی ہے
اور آنکھوں سے دیکھتا ہوں میں
مے تجھے واسطہ مظاہر سے
اور باطن سے آشنا ہوں میں
علم تجھ سے تو معرفت مجھ سے
تو خدا جو، خدا نما ہوں میں
علم کی انتہا ہے بے تابی
اس مرض کی مگر دوا ہوں میں
شیخ تو محفل صداقت کی
حسن کی بزم کا دیا ہوں میں

تو زمان و مکاں سے رشتہ بپا
طاہر سدرہ آشنا ہوں میں

یہاں سمجھنے اور دیکھنے، موجودات اور ان کی باطنی کیفیات، علم اور معرفت، تشنگی اور سیرابی، صداقت اور حسن، زمان و مکان میں اسیری اور ان سے ماورائیت کے درمیان تضاد قائم کیا گیا ہے۔ ان تضادات میں اول الذکر کا تعلق عقل سے اور موخر الذکر

کا دل یا عشق سے ہے اور اس مکالمے میں اقبال دل یا عشق کے ساتھ ہیں۔ اس سے یہ ظاہر ہوتا ہے کہ اقبال شروع ہی سے عقل کی نارسائی اور اس کی تنگ دامانی کا احساس رکھتے تھے اور یہ سمجھتے تھے کہ عشق یا وجدان کے ذریعے ہمیں ان بلندیوں اور گہرائیوں سے آشنائی حاصل ہو سکتی ہے جہاں عقل اور تجربے کے پر جلتے ہیں۔ خود اور دل کی باہمی کشمکش پر ضربِ کلیم، میں یوں اظہار خیال کیا گیا ہے:

ہر خاکی و نوری پر حکومت ہے خود کی باہر نہیں کچھ عقل خدا داد کی زد سے
عالم ہے غلام اس کے جلال ازلی کا اک دل ہے کہ ہر لحظہ الجھتا ہے خود سے
”ضربِ کلیم“ ہی میں ایک اور نظم ”علم و عشق“ ہے جس میں یہ اشعار ملتے ہیں:

عشق کی گرمی سے ہے معرکہ کائنات
علم مقامِ صفات عشق تماشا کئے ذات

عشق سکون و ثبات، عشق حیات و سمات

علم ہے پیدا سوال عشق ہے پنہاں جواب

جس طرح عشق کی گرمی سے سینہ وجود تھر تھرا اٹھتا ہے، اسی طرح سارا ہنگامہ زلیست عشق ہی کی تپش سے قائم ہے۔ علم ہمیں صفات و کیفیات سے آگاہی بخشتا ہے، اور عرض کا شعور ہم تک پہنچاتا ہے۔ عشق خود ذات یا جوہر سے ہمیں روشناس کرا دیتا ہے علم سے بے تابی بڑھتی ہے، عشق سے آسودگی اور بصیرت حاصل ہوتی ہے۔ علم گویا حجابِ اکبر ہے، اور عشق سرا پاکیفِ دید۔ اسی لیے علم کو اقبال نے ”ابن الکتاب“ کہا ہے اور ”عشق“ کو ”ام الکتاب“۔

”بال جبریل“ کی ایک مشہور غزل یوں شروع ہوتی ہے:

اک دانش نوری، ایک دانش برہانی ہے دانش برہانی بھرت کی فراوانی
یہاں ”دانش برہانی“ وہ میکائیگی، تجربیدی اور جزوی عقل ہے، جس کی اساس تجربے اور تجزیے پر ہے، اور جس کی طرف اقبال کچھ ایسی رغبت نہیں رکھتے۔ اس کے مقابل وہ کلی عقل ہے، جسے غزالی نے عقلِ نبوی، رومی نے عقلِ ایمانی اور انگریزی شاعر و رڈز درتھ نے عقلِ برتر (High Reason) کے نام سے پکارا ہے،

اور جسے اقبال ”دانشِ نورانی“ یا عشق سے تعبیر کرتے ہیں۔ اول الذکر محض افزونی حیرت کا سبب بنتی ہے اور علمِ الاشیاء عطا کرتی ہے۔ مؤخر الذکر حیرت کو بصیرت میں تبدیل کرتی اور حقائق کا پردہ چاک کر کے ہمیں علمِ یقین کے درجے تک پہنچاتی ہے۔ اسی بات کو بال جبریل میں ایک جگہ یوں ادا کیا ہے :

ایک سرمستی و حیرت ہے سراپا تاریک

ایک سرمستی و حیرت ہے تمام آگاہی

یہاں ”تاریک“ یا تاریکی ”جہل محض کے مراد ہے۔ اور آگاہی سے مراد وہ توفیر یا خودت ہے جو چشمِ زدن میں اشیا کے باطن کو ہمارے سامنے آئینہ کر دیتی ہے۔ ”زبورِ عجم“ میں یہی مفہوم اس طرح معرضِ اظہار میں آیا ہے۔

گھے رسمِ درہِ فرزانگیِ ذوقِ جنوں بخشد

من از درسِ خرد منداں گریباں چاک می آیم

”بال جبریل“ ہی میں یہ شعر بھی ملتا ہے :

خرد نے مجھ کو عطا کی نظرِ حکیمانہ ، سکھائی عشق نے مجھ کو حدیثِ زندانہ
عشق کی برتری بلند پر وازی اور فتوحات کے سلسلے میں ”بال جبریل“ کے یہ اشعار جو مختلف جگہوں سے لیے گئے ہیں ، قابلِ غور ہیں :

بنایا عشق نے دریائے ناپیدا کراں مجھ کو

یہ میری خود نگہداری مرا ساحل نہ بن جاتے

عشق کی تیغِ جگر دارِ اڑالی کس نے

علم کے ہاتھ میں خالی ہے نیام لے ساقی

عشق کی ایک جست نے طے کر دیا قصہ تمام
اس زمین و آسماں کو بیکراں سمجھا تھا میں

عشق سے پیداوائے زندگی میں زیر و بم

عشق سے مٹی کی تصویروں میں سوز و مہمدم
 آدمی کے ریشے ریشے میں سما جاتا ہے عشق
 شاخ گل میں جس طرح بادِ سحر کا ہی کاغذ

مردِ خدا کا عمل عشق سے صاحبِ فروغ
 عشق ہے اصل حیات، موت ہے اس پر حرام

عشق کے مفراب سے نغمہ تارِ حیات
 عشق سے نورِ حیات، عشق سے نارِ حیات

ان تمام اشعار میں عقل اور عشق کے درمیان تضاد کو بھی نمایاں کیا گیا ہے اور عشق کو عقل پر فوقیت بھی دی گئی ہے۔ عشق، احتیاط اور تذبذب کی ضد ہے۔ کیوں کہ یہ ایک بے پناہ جذبہ ہے، جو ظن و تخمین سے بالاتر ہے اور یقین کو محکمہ بخشتا ہے۔ یہ جذبہ زندگی کی آجوسے کو بھر بیگراں میں تبدیل کر دیتا ہے۔ غالب نے شوق کے بارے میں کہا تھا کہ اگر وہ اربابِ عجز کی زندگی میں در آئے، تو ڈرے کو صحرا کی سی وسعت اور قطرے کو دریا کی بیکرانی حاصل ہو جائے۔ اقبال عشق کی رہنمائی کو زمان و مکان کی پابندیوں سے ماورا ہو جانے کے لیے کافی سمجھتے ہیں۔ اس میں شک نہیں کہ انسان کی عظمت اور پیشوائی کا راز عقل و خرد کی رہنمائی اور تجربے اور تحقیق کی مدد سے عالم موجودات پر تصرف حاصل کرنے میں ہے۔ لیکن بسا اوقات ایسا بھی ہوا ہے کہ جب علمی اکتشافات نے انسانی ذہن کو ایک اندھی لگی میں لاکر ڈال دیا ہے، تو وجدان کی مدد سے انسان نے چشمِ زدن میں بہت سی اگلی راہیں حیرت انگیز سرعت کے ساتھ طے کی ہیں۔ اس کی توثیق خود بعض ماہرینِ ریاضی اور سائنس دانوں کے بیانات سے ہوتی ہے۔ اسی طرح بعض دفعہ جن حقائق کو شاعر یا صوفی کی آنکھ بلا پس و پیش اور براہِ راست دیکھ لیتی ہے، ان پر صحت اور صداقت کی مہرِ فلسفی اور سائنس دان اپنے علمی، تجلیلی اور استدلالی اقدامات کے نتائج کی روشنی میں بعد میں کرتے ہیں۔ اس کے علاوہ بعض ذہنی اور علمی تحریکوں کے لیے بھی فیضانِ کاسرِ چشمہ خرد کی خاراثر گامیوں کے بجائے عشق کی جراتِ زندانہ ہی میں ملتا ہے۔ اقبال کے یہاں اسی لیے ”نظر“ کو ”خبر“

پر ترجیح دی گئی ہے، گو 'خبر' کی افادیت سے انکار ممکن نہیں، اور نہ اقبال نے ایسا کیا ہے۔ بہت سے عینیت پسند مفکروں خاص طور پر رومی کی طرح، اقبال کی بھی یہ رائے ہے کہ علم کی رسائی محض استخوان تک ہوتی ہے، اور حقیقت کے مغز تک عشق ہی کے توسط سے پہنچا جاسکتا ہے۔ عقل اور تجزیے پر بھروسہ کر کے ہم اشیاء سے ان کی زندگی کا رس پھوڑ لیتے ہیں، اور اس طرح ہمیں جس تصویر کے بنانے میں کامیابی ہوتی ہے، وہ ایک بے جان تصویر ہوتی ہے۔ حیات کا سرگم، اس کا رنگ و آہنگ، اس کا نمونہ اور ابھار، اس کی تخلیقی فراوانی اور تناؤ ان سب کا تصور اس جذبے کے بغیر کیا ہی نہیں جاسکتا جسے غالب اور اقبال نے شوق، عشق، تمیش، اور جذب اندروں جیسے الفاظ سے تعبیر کیا ہے۔

غالب اور اقبال دونوں زندگی کے بارے میں ایک حرکتی تصور رکھتے ہیں۔ غالب کے یہاں حرکت کے استعارے اور حرکتی رقعے جگہ جگہ ملتے ہیں۔ اس سے ان کے ذہن کی فعالیت کا پتا چلتا ہے۔ دونوں کے لیے زندگی ایک رواں دواں منظر ہے، جسے کہیں قرار نہیں۔ ہر شے میں ایک ناصبوری اور اضطراب پیہم کی کیفیت پائی جاتی ہے۔ "موج" کے شعری پیکر سے غالب ایک خاص رغبت رکھتے ہیں۔ وہ اپنے گرد و پیش، یہاں تک کہ درو دیوار اور سقف و بام کو بھی رقصان دیکھتے ہیں۔ ان کے نزدیک پوری کائنات ذی روح ذرات سے مرکب ہے، اور ہر ذرے کا دل سیما ب آسا تڑپ رہا ہے۔ وہ اپنے محبوب کا تصور بھی حرکتی پیکروں کی مدد سے کرتے ہیں:

ہے کائنات کو حرکت تیرے ذوق سے
پر تو سے آفتاب کے ذرے میں جان ہے

کشاکش ہائے ہستی سے کرے کیا سعی آزادی
ہوتی زنجیر موج آب کو فرصت روانی کی

نہ پوچھ بے خودی عیش مفتدم سیلاب
کہ ناچتے ہیں پڑے سر بسر درو دیوار

بس کہ دوڑے ہے رگ تاک میں خوں ہو ہو کر
شہرِ پیر رنگ سے ہے بال کشا موج شراب

زخم نے داد نہ دی تنگی دل کی یارب
تیر بھی سینہ بسمل سے پر افشاں نکلا

ہجوم فکر سے دل مثل موج لرے ہے
کہ شیشہ نازک و صہبائے آبگینہ گداز

دل ہوائے خیرام ناز سے پھر
محشرستان بے قراری ہے

ثابت ہوا ہے گردن مینا پہ خونِ خلق
لرے ہے موج سے تری رفتار دیکھ کر

اقبال کے لیے بھی زندگی سرتاپا حرکت اور توج سے عبارت ہے۔ ایک ابتدائی نظم
”علی گڑھ کالج کے طلبہ کے نام“ میں انھوں نے کہا تھا۔

آتی ہے کوہ سے صد ارازیات ہے سکوں
کہتا تھا مورِ ناتواں لطفِ خرام اور ہے

”بانگِ درا“، ہی میں نظم ”چاند اور تارے“ میں یہ نقطہ نظر اس طرح واضح کیا گیا ہے:

بے تاب ہے اس جہاں کی ہر شے
رہتے ہیں ستم کش سفر سب
کہتے ہیں جسے سکوں نہیں ہے
تارے، انسان، شجر، حجر سب

جنش سے ہے زندگی جہاں کی
ہے دوڑتا شہبِ زمانہ
یہ رسمِ قدیم ہے یہاں کی
کھا کھا کے طلب کا تازیانہ

”بانگِ درا“ میں جو نظمیوں فطری مناظر سے متعلق ہیں، وہ بے حد دلکش اور کامیاب ہیں

ان مناظر میں جو شے اقبال کو خاص طور پر اپنی طرف کھینچتی ہے اور انھیں بنیاد پر مغرب ہے وہ یہی حرکت کا اصول ہے، جو پوری کائنات میں جاری و ساری نظر آتا ہے۔ اسی کو وہ انسانی زندگی پر منطبق کرنا چاہتے ہیں۔ چنانچہ ”پیام مشرق“ میں نظم ”د افکار انجم“ میں مندرجہ ذیل اشعار ملتے ہیں:

شایدم کو بے باکو بے گفت
کہ در بحریم و پیدا سلاحت نیست

سفر اندر سرشت ما نہ سادند
ولے این کارواں را منزله نیست

”پیام مشرق“ ہی میں ”زندگی اور عمل“ کے عنوان سے نظم میں حرکت اور رفتار کے فلسفے کو شاعرانہ انداز میں یوں پیش کیا گیا ہے:

ساعل افتادہ گفت گرچہ بے زیستم
پیچ نہ معلوم شد آہ کہ من کیستم

موج ز خود رفتہ تیز خرامید و گفت
ہستم اگر میروم، گر ز روم نیستم

اسی خیال کو ”بال جبریل“ کی ایک نظم میں یوں ادا کیا ہے:

ہر شے مسافر، ہر چیز راہی
کجا چاند تارے، کیا مرغ و ماہی

سفر کا شعری محرک (Motive) غالب کے یہاں جگہ جگہ مستعمل ہوا ہے اور اسی لیے ان کے یہاں مکان کے استعارے بڑی گہری معنویت کے حامل ہیں۔ اسی طرح غالب نے موج کے علاوہ بھی مختلف سیاق و سباق میں استعمال کیے ہیں، اور ان کے ذریعے زندگی کے باطن میں پوشیدہ اضطراب اور حرکت کو نمایاں کیا ہے۔ اقبال کے نزدیک بھی زندگی کا سفر لامتناہی ہے اور رفتار اور حرکت ہی زندگی کی کیفیت کو ناپنے کے اصل پیمانے ہیں۔ سکون اور موت کے درمیان حد فاصل قائم کرنا مشکل ہے۔ زندگی نمود اور تغیر کے قانون کی اسیر ہے۔ اس کی تقدیر ہی یہ ہے کہ وہ ہر آن منقلب ہوتی رہے اور اس کی نئی نئی صورتیں ہمارے سامنے آتی رہیں۔ قیاس چاہتا ہے کہ اس خاص معاملے میں اقبال نے برگساں کے تصور دوران محض (Pure Duration) سے بہت کچھ استفادہ

کیا ہے۔ ”ساقی نامہ“ میں جسے اقبال کے بہترین کارناموں میں شمار کیا جاسکتا ہے، حرکت اور اضطراب کے استعارے بکھرے ہوئے ہیں۔ برگساں کی طرح اقبال بھی یہ عقیدہ رکھتے ہیں کہ زندگی ایک سیلِ رواں سے عبارت ہے جس کی ابتدا اور انتہا سے ہم بے خبر ہیں۔ شاید اس پر فتح پانے کی ایک ہی سبیل ہے۔ یعنی انسانی شعور کے ادعا کے ذریعے۔ کیونکہ شعور انسانی بہر صورت زماں یا دوراں سے اُوپر اُٹھ سکتا ہے۔ اسی لیے اقبال اسے ”خودی“ کے تصور سے منسلک کر دیتے ہیں۔ شعور انسانی کا یہی تصور جدید انگریزی شاعری میں۔ ایس۔ ایلینٹ نے بھی پیش کیا ہے، جو اقبال ہی کی طرح برگساں سے متاثر ہوتے ہیں۔ اب زندگی کے بارے میں اقبال کے حرکی تصور کی بکھری ہوئی تجلیاں ذرا ان اشعار میں دیکھیے۔

دما دم رواں ہے یم زندگی
اسی سے ہوتی ہے بدن کی نمود
ہر اک شے سے پیدا رم زندگی
کہ شعلے میں پوشیدہ ہے موجِ دود

فریب نظر ہے سکون و ثبات
کھپتا نہیں کاروانِ وجود
تڑپتا ہے ہر ذرّہ کائنات
کہ ہر لحظہ ہے تازہ شانِ وجود

سمجھتے ہیں ناداں اسے بے ثبات
بڑی تیز جولاں، بڑی دور رس
زمانہ کہ زنجیرِ ایام ہے
اُبھرتا ہے مٹ مٹ کے نقشِ حیات
ازل سے ابد تک رم یک نفس
دُموں کے اُلٹ پھیر کا نام ہے

پوری نظم کی بحروں میں جو روانی بے ساختگی اور رواں دواں کیفیت ملتی ہے، وہ موضوع کے ساتھ پوری طرح ہم آہنگ ہے۔ ایسا معلوم ہوتا ہے کہ ایک پُر جوش دھارا ہے، جو تسلسل کے ساتھ بہتا چلا جا رہا ہے۔ اقبال کی اس نظم میں قدرتی اَبشاروں جیسا اَبال، شگہ اور عظمت ہے، اور اس کے بہاؤ کے خلاف کوئی بند نہیں باندھا جاسکتا۔

اقبال نے جگہ جگہ اس بات پر زور دیا ہے کہ زندگی کسی ایک مظہر سے متعلق اور اس میں مقید نہیں، بلکہ لہجہ بہ لہجہ نئے نئے قالب بدلتی رہتی ہے۔ اس کے شیون میں بے اندازہ جدت تنوع اور تازگی ہے۔ وہ اپنے آپ کو کبھی دہراتی نہیں، اور اسی لیے لیکسائینٹ اور باسی پن سے

محفوظ رہتی ہے۔ حرکت اور تغیر ہی کے مہر اور اٹل قانون کی بدولت زندگی کے نت نئے پہلو اور اس کی مختلف جہتیں سامنے آتی رہتی اور دعوتِ نظارہ دیتی رہتی ہیں۔ یہی ہمارے عمل کی ہمیز کرتی ہیں، اسی کی وجہ سے شرارِ زلیست بھڑکتا رہتا ہے۔ اسی کے سبب انسان کا سینہ آرزوؤں اور عزائم کی آماجگاہ بنا رہتا ہے، اور اسی کے ناطے زندگی کے نظام میں تناؤ کی صورت قائم رہتی ہے:

دما دم نقش ہائے تازہ ریزد
اگر امروز تو تصویرِ دوش است

بیک صورت قرارِ زندگی نیست
بخاک تو شرارِ زندگی نیست

(پیام مشرق)

غالب نے ایک جگہ شوق کے سفر کو لامتناہی بتایا ہے:

طولِ سفرِ شوق چہ پُرسی کہ دریں راہ
جوں گرد و فرورِ سخت صدا از جرس ما

اور ایک دوسری جگہ کہا ہے:

خار ہا از اثرِ گرمیِ رفتارم سوخت
مننتے بر قدمِ راہ رواں است مرا

اقبال نے ”پیام مشرق“ کی ایک رباعی میں اسی خیال کو کہ وادیِ شوق کے مسافر کی ہر معلوم اور متصور منزل صرف ایک نشانِ راہ ہوتی ہے، جو جادہ پیمائی کی لذت کو تیز تر کر دیتی ہے اور ایک سنگِ راہ جسے اپنے سامنے سے ہٹا کر اسے مسلسل اور متواتر آگے بڑھتے رہنا چاہیے شاعرانہ انداز بیان میں اس طرح ادا کیا ہے۔

مگواز مدعائے زندگانی
من از ذوقِ سفر آنگو نہ مستم

ترا ہر شیوہ ہائے اونگہ نیست
کو منزلِ پیش من جز سنگِ رہ نیست

انسانی زندگی کو ایک موج بے قرار سے تشبیہ دے کر رفتار اور حرکت کے تصور کو یوں پیش کیا ہے:

چہ پرسی از کجا ہم چہستم من
دریں دریا چو موج بے قرارم

بخود بچپیدہ ام تا زیستم من
اگر بر خود نہ بچم آنتیستم من

(پیام مشرق)

زندگی ہمہ تن سوز و ساز ہے اور آغوش ساحل میں جو قرار، سکون اور عافیت میسر آتی ہے، وہ چشمِ زدن میں مرگِ دوام میں تبدیل ہو جاتی ہے۔ اس لیے دراصل پائندگی اور ہمیشگی کا راز یہی ہے کہ انسان تنگ و تازِ مسلسل میں الجھا رہے۔

دوامِ مازِ سوزِ ناتمام است
چوماہیِ جزِ پیشِ برما حرام است

مجو ساحل کہ در آغوشِ ساحل
تپید یک دم و مرگِ دوام است

(پیامِ مشرق)

ساحل کی عافیت اور پناہ دراصل کم ہمتوں کے لیے پرکشش ہے۔ کیونکہ مصافحہ زندگی میں جو شے سب سے زیادہ اہم اور پر تلاوت ہے وہ کش مکش اور خطراتِ پیہم اور نوبہ نو سے دوچار ہونا اور ان پر قابو پانا ہے۔ زندگی کا سفر انجام و منتہا سے بے خبر اور مستغنی ہے۔ ہم ایک منزل سے دوسری منزل کی طرف بڑھتے رہتے ہیں۔ منزل کا غیر متعین ہونا حالتِ سفر کو جاری رکھنے کے لیے ضروری ہے، اور جس طرح سفر مسلسل اور غیر اختتام پذیر ہے اسی طرح طلب کی بھی کوئی حد نہیں ہے۔ ایسا محسوس ہوتا ہے کہ شاید دونوں لازم و ملزوم ہیں :

ز شمر ستارہ جویم ز ستارہ آفتابے
سر منزلی ندارم کہ بکیرم از قرارے

طلبم نہایت آن کہ نہایتے ندارد
بہ نگاہِ ناشکیبے، بہ دلِ امیدوارے

(پیامِ مشرق)

غالب اور اقبال دونوں کے کلام میں ارتقا، کے تصور کی پرچھائیاں ملتی ہیں۔ حیاتِ بالذات ترقی کے عمل کے تابع، اور خوب سے خوب تر کی جستجو میں گامزن ہے۔ یہ خیال کہ زندگی پست سے بلند اور نقص سے کمال کی طرف راجح ہے، فارابی، ابوعلی سینا، رومی اور ابو الحسن

کم و بیش تمام اسلامی مفکرین کے یہاں پایا جاتا ہے گو وہ اس قیاس کی سائنسی صحت کے ساتھ پوری توجیہ نہ کر سکتے تھے، لیکن موجودات کے سب درجے ان کی نظر میں تھے، اور وہ اس حقیقت سے بھوبنی آشنا تھے کہ زندگی کی متنوع شکلیں مادے کے متنوع ہی عمل کی مرہون منت ہیں مخلوق کے خط مستقیم کے ایک سرے پر غیر ذی روح مظاہر ہیں اور دوسری حد پر ملائکہ کا وجود نوری۔ زندگی کے آغاز کے بارے میں قرآن حکیم میں بھی اشارے موجود ہیں، اور آفرینش کائنات پر غور و خوض اور تفکر کی برابر تاکید کی گئی ہے۔ رومی کے یہاں خاص طور پر مخلوق کی تدریج کیفیت پر زور دیا گیا ہے۔ مادے کی غیر فنا پذیری کا نظریہ قرون وسطیٰ میں ارسطو کی تعلیمات کے زیر اثر بہت عام تھا۔ ارتقا کے تصور میں یہ نکتہ مضمحل ہے کہ کثیف مادہ لطیف کیفیات کی طرف برابر ترقی کرتا رہا ہے۔ چنانچہ غالب نے دونوں کو لازم و ملزوم قرار دیا ہے:

لطف بے کثافت جلوہ پیدا کر نہیں سکتی

چمن رنگارنگ ہے آئینہ باد بہاری کا

غالب، ڈارون کے، جس نے ارتقا کے لیے مستحکم اور ناقابل شکست تجرباتی بنیادیں فراہم کی ہیں، تقریباً ہم عصر تھے۔ اس خیال کو کہ تکوین کائنات کا عمل ابھی ناتمام ہے، شاعرانہ زبان میں انھوں نے اس طرح پیش کیا ہے:

آر ایش جمال سے فارغ نہیں ہنوز

پیش نظر ہے آئینہ دائم نقاب میں

وہ مستتر تو انسانی جسے برنارڈ شانے (Life force) کا نام دیا ہے، ایک طرح دار معشوقہ ہے، جو اپنی مشاطگی میں ہمہ وقت مصروف ہے۔ جن صورتوں میں وہ منصفہ شہود پر آئے گی، وہ ابھی پردہ خفا میں ہیں اور رفتہ رفتہ ظاہر ہوں گی۔ اقبال نے شروع کی ایک نظم میں کوشش ناتمام کو زندگی کا راز قرار دیا تھا:

راز حیات پوچھ لے خضر خجستہ گام سے

زندہ ہر ایک چیز ہے کوشش ناتمام سے (بانگ درا)

ارتقا کے تصور کو انھوں نے بعد میں "بال جبریل" میں صاف صاف اور پیغام مشرق میں استعارے کی زبان میں بالترتیب اس طرح پیش کیا:

یہ کائنات ابھی نامت م سے شاید
کہ آرہی ہے دما دم صدائے کٹمن فیکون

لگماں مبرکہ پیاں رسید کار مغاں
ہزار بادۂ ناخوردہ دررگ تاگ است

”بانگ درا“ میں ایک نہایت اہم نظم خاص اس موضوع پر ہے۔ یہ شروع ہوتی ہے اس خیال سے کہ خیر و شر کے مابین کش مکش ازل سے اب تک برابر جاری ہے۔ اور اس کش مکش پیہم سے زندگی کے مزاج کی گریں کھلتی ہیں۔ خیر کے مد مقابل قوت کی حیثیت سے شر بھی ارتقائے حیات کے عمل میں ایک ناگزیر عنصر ہے۔ پوری نظم میں یہ نظریہ کہ موجودات کے مختلف نقش ہائے رنگ رنگ بہت سے مرحلوں سے گزرتے ہیں، استعارے کی زبان میں پیش کیا گیا ہے۔ اقبال زندگی کے بارے میں ایک اثباتی، روحانی اور اخلاقی مطمح نظر رکھتے ہیں۔ وہ افلاطون کے برعکس اعیان ثابتہ میں یقین نہیں رکھتے، بلکہ غالب کی طرح وہ حرکت اور تغیر کے دلدادہ ہیں۔ لیکن جس طرح ڈارون کے میکانیکی نظریہ ارتقاء کے بالمقابل بٹلر (Butler) اس کے روحانی پہلو پر زور دیتا ہے، اسی طرح اقبال بھی یہ عقیدہ رکھتے ہیں کہ ارتقاء کا عمل حسن، خیر اور عدل کی طرف جادہ پہا ہے اور پیمان کار روح کی بقا اور اس کی مسلسل تہذیب و تنقیح پر منتج ہوگا۔ برنارڈ شا اور برگساں بھی اس نقطہ نظر کے حامی نظر آتے ہیں:

ستیزہ کار رہا ہے ازل سے تا امروز
سکوتِ شام سے تا نغمہ سحر گاہی
چراغِ مصطفوی سے شرارِ بوہبی
ہزار مرحلہ ہائے فغان نیم شبی
کشاکشِ زم و گرما تپ و تراش و خراش
مقامِ لبست و شکست و فشار و سوز و کشید
زخاکِ تیرہ دروں تا ہر شیشہ جلی
میانِ قطرہ میان و آتش عینی

مغاں کہ دائرہ انگور آب می سازند

ستارہ می شکند آفتاب می سازند

غالب اور اقبال دونوں کے یہاں ایک عینی نقطہ نظر کی کار فرمائی ملتی ہے۔ دونوں انسان ہی کو مرکز کائنات سمجھتے ہیں۔ اس میں غالباً اسلامی فکر کا یہ عنصر بھی شامل ہے کہ انسان اشرف المخلوقات ہے اور اسے خلیفۃ الارض مانا گیا ہے۔ چونکہ آغاز آفرینش میں نیابت الہی

کا بار اس کے شانوں پر ڈالا گیا، اور اس نے اس بھاری ذمہ داری کو قبول کیا۔ اس لیے وہ قدرتی طور پر ایک خاص امتیاز کا مستحق قرار پایا۔ کائنات میں جو کچھ موجود ہے اس پر انسان کو فوقیت دی گئی ہے۔ موجودات اس کے تصرف میں ہیں اور ان سے متمتع ہونے کا وہ پورا حق دار ہے۔ انسان عالم اصغر سہی لیکن وہ عالم اکبر کو اپنے اندر چھپائے ہوئے ہے، یا اس کی شبیہ ہے۔ اس لحاظ سے وہ خود خلاصہ کائنات ہے۔ اس لفظ نظر سے غالب کا یہ شعر غور طلب ہے!

ز آفرینش عالم غرض جز آدم نیست
بگر و لفظ ما دور ہفت پر کار است

غالب کے یہاں میلاد آدم اور عظمت آدم پر تفصیل کے ساتھ اظہار خیال نہیں کیا گیا ہے جیسا کہ ”بال جبریل“ اور ”پیام مشرق“ میں اس موضوع پر ملتا ہے۔ لیکن غالب نے انسان کی عظمت، انفرادیت اور اس کے خود مکتفی ہونے پر اپنی ایک فارسی غزل میں جس طرح روشنی ڈالی ہے، اس سے یہ ثابت ہوتا ہے کہ وہ اس خود نگری کو خاصی اہمیت دیتے ہیں:

خون گشتہ ایم و باغ و بہار خود یم ما	از بس کہ خاطر ہوں گل عسز یز بود
گوئی، ہجوم حسرت کار خود یم ما	ما جملہ وقف خویش و دل ما ز ما پرست
اما ہما بجیب دکنار خود یم ما	از جوش قطرہ ہمچو سرشک آب گشتہ ایم
یارب بد ہر در چہ شمار خود یم ما	مشت غبار ماست پر آگندہ سو ب سو
پر وائے چراغ مزار خود یم ما	در کار ماست نالہ و مادر ہوائے او
رنگینی قماش غبار خود یم ما	خاک وجود ماست بخون جگر خمیر
بدستی حریف و خار خود یم ما	ہر کس خبر ز حوصلہ خویش می دید

غالب جو شخص و عکس در آئینہ خیال

با خویش تن کے و دو چار خود یم ما

اس کے مماثل ”زبور عجم“ جہدہ دوم کا آغاز ان دو اشعار سے ہوتا ہے:

ایں مشت غبارے را انجم بسجود آمد
از شوخی آب و گل در گفت و شنود آمد

بر خیز کہ آدم را ہنگام نمود آمد
آں راز کہ پوشیدہ در سینہ ہستی بود

اقبال نے بھی غالب ہی کی طرح ایک عینی نقطہ نظر پیش کیا ہے اور کم و بیش اسی لب و لہجہ میں، بلکہ زیادہ بلند آہنگی اور اعتماد کے ساتھ انسان کی مرکزیت اور تفوق کا اعلان و اظہار "وزبور عجم" کی ایک غزل میں کیا ہے۔ ہر اعتبار سے یہ غزل انسان کی انفرادیت کے وزن و وقار اور اس کی اہمیت کا ایک ترانہ سرمدی کہی جاسکتی ہے۔ اقبال کی اصطلاحی زبان میں یہ کہنا شاید غلط نہ ہو کہ یہاں انسان کی خودی اپنی تمام وسعتوں اور پوشیدہ امکانات کے آئینے میں بے نقاب ہو کر جلوہ فگن ہوئی ہے:

ایں جہاں چھیت ہ صنم خانہ پندار من است
ہمہ آفاق کہ گیرم بہ نگاہے اورا
ہستی و نیستی از دیدن و نادیدن من
از فسوں کاری دل سیر و سکوں غیب حضور
ساز تقدیرم و صد نعمت پنہاں دارم
نسخہ حمید یہ میں غالب کا ایک شعر ہے جو بار بار معرض بحث میں آچکا ہے:

جلوہ او گر و دیدہ بیدار من است
حلقہ ہست کہ از گردش پرکار من است
چہ زمان و چہ مکان، شوخی افکار من است
اس کہ غماز و کشائندہ اسرار من است
ہر گجا زخمہ اندیشہ رسد تار من است

ہے کہاں تمنا کا دوسرا قدم یارب

ہم نے دشتِ امکان کو ایک نقش پایا

اور متداول دیوان میں ایک شعر اور اسی طرح کا ہے:

منظر اک بلندی پر اور ہم بنا سکتے

عرش سے ادھر ہوتا کاشکد مکان اپنا

ان دو اشعار سے یہ مترشح ہوتا ہے کہ غالب کے ذہنی پس منظر میں یہ خیال موجود تھا کہ اس عالم آب و گل سے ماورا اور بھی دوسرے عالم شاید موجود ہیں، جن کی تسخیر انسان اپنی مادی قوتوں کی تربیت و توسیع کے ذریعے کر سکتا ہے۔ انسان کی تخلیقی قوتیں بے پناہ امکانات کی حامل ہیں اور ایسے عوالم موجود ہیں جو ابھی منصہ مشہود پر نہیں آئے ہیں، اور جن کی حقیقت کا علم و عرفان انسان کو نہیں ہے، مگر جن تک انسانی تنگ و تناز اور سعی جہد کی رسائی ہو سکتی ہے۔ بشرطیکہ ہم اپنے مادی اور روحانی اسباب و وسائل کی مستقل افزائش اور تنظیم و فروغ کی طرف متوجہ ہوں۔ کم از کم چار عوالم کی موجودگی کا اسلامی متصوفانہ نظام میں اکثر ذکر ملتا ہے۔ بعض مغربی مفکرین کے یہاں بھی یہ مفروضہ کسی نہ کسی شکل میں پایا جاتا ہے۔ مزید برآں

ایک سے زیادہ عالم کی موجودگی کی طرف بھگوت گیتا میں بھی اشارہ موجود ہے۔ غالب لیتینا اس نظریہ کی اسلامی تاریخ سے پوری طرح آگاہی رکھتے تھے۔ اسی طرح اقبال کی نظریں بھی فضائے بیطانیہ کرہ ارض کے علاوہ دوسری دنیاؤں کے وجود کا وجدانی طور پر ادراک کرتی ہیں۔ اقبال جدید طبیعیات کے بعض قیاسات کا بخوبی علم رکھتے تھے۔ ”بال جبریل“ کی ایک مشہور غزل کے مندرجہ ذیل اشعار، جن سے اس مسئلے پر روشنی پڑتی ہے، قابل توجہ ہیں:

ستاروں سے آگے جہاں اور بھی ہیں	ابھی عشق کے امتحاں اور بھی ہیں
تہی زندگی سے نہیں یہ فضائیں	یہاں سینکڑوں کارواں اور بھی ہیں
قناعت نہ کر عالم رنگ و بو پر	چمن اور بھی آشیاں اور بھی ہیں
تو شاہیں ہے پرواز ہے کام تیرا	ترے سامنے آسماں اور بھی ہیں

اسی روز و شب میں الجھ کر نہ رہ جا
کہ تیرے زمان و مکاں اور بھی ہیں

جدید سائنسی علوم اور ان پر مبنی علمی انکشافات اور علمی اقدامات نے اس وجدانی تفکر اور قیاس کو، جو اقبال کے ان اشعار میں جھلکتا ہے، پیچ کر دکھایا ہے۔ چنانچہ سائنس کی جدید ترین فضائی فتوحات سے دیگر عوامل کے وجود کا نظریہ اب ایک ایسی روشن حقیقت بن چکا ہے جس میں کسی شبہ کی گنجائش نہیں۔

غالب کے یہاں شاعری میں شروع سے آخر تک انانیت اور خود نگری کا ایک جذبہ ملتا ہے۔ محبوب کے ساتھ بھی ان کا معاملہ عجز و نیاز یا سپردگی اور خاکساری کا نہیں، بلکہ ادعائے خودی برابری اور ہمسری کا ہے۔ خدا سے بھی ان کا رشتہ کچھ اسی قسم کا ہے۔ عام طور پر غالب کے یہاں ایک بلند آہنگی، رکھ رکھاؤ، ایک خاص طرح کی ماورائیت اور ایک احساسِ خودداری ملتا ہے۔ وہ ہجوم میں گم ہو جانے کے قائل نہیں، بلکہ ہمیشہ چیزوں کو ایک خاص فاصلے، سطح اور معیار سے دیکھتے ہیں۔ ان کے ان تیوروں کا اندازہ مندرجہ ذیل اشعار سے ہوتا ہے، جن پر ان کی شخصیت کی چھاپ لگی ہوئی ہے:

بندگی میں بھی وہ آزادہ و خود ہیں کہ ہم
اُٹے پھر آئے در کعبہ اگر وا نہ ہوا

واں وہ غور عز و ناز، یاں یہ حجابِ پاس وضع
راہ میں ہم ملیں کہاں، بزم میں وہ بلائیں کیوں

غم نہیں ہوتا ہے آزادوں کو بیش ازیک نفس
برق سے کرتے ہیں روشن شمع ماتم خسانہ ہم

تشد لب بر ساحل دریا ز غیرت حباں وہم
گر بوجِ افتد گماں چینِ پیشانی مرا

گر تجھ کو ہے یقین اجابتِ دعا نہ مانگ
یعنی بغیر یک دلِ بے مدعا نہ مانگ

سٹالٹس گر ہے زاہد اس قدر جس باغِ رضواں کا
وہ اک گلدستہ ہے ہم بیخودوں کے طاق لسیاں کا

طاعت میں تار ہے نہ مے وانگبیں کی لاگ
دوزخ میں ڈال دے کوئی لے کر بہشت کو

ہم کو معلوم ہے جنت کی حقیقت لیکن
دل کے بہلانے کو غالب یہ خیال اچھا ہے

نہ گلِ نغمہ ہوں، نہ پردہ ساز
میں ہوں اپنی شکست کی آواز

یہی عالی ہمتی، عقاب نگہی اور قلندرانہ شان اقبال کے یہاں بھی نظر آتی ہے۔ فقر و قلندری

کو اقبال کے فکری نظام میں خاص اہمیت حاصل ہے۔ ان کے یہاں عقاب اور شاہین محض قوت کا اشاریہ نہیں ہیں، جیسا کہ بعض کوتاہ بین اور غلط اندیش نقادوں نے خیال ظاہر کیا ہے، اور اس سے اقبال کے فاشسٹ ہونے پر دلالت کی ہے۔ ان کی غایت اس کے سوا بھی ہے اقبال قوت کے پرستار ضرور ہیں، مگر برہنہ قوت کے نہیں۔ وہ قوت کی ہمیشہ اخلاقی پابندیوں سے تحدید کرنے پر زور دیتے ہیں۔ ان کے یہاں قلب و نظر کی کشادگی اور آزاد روی غالب کے مقابلے میں کسی طرح کم نہیں ہے۔ ان کا فقر صوفیوں کا فقر ہے، جو نظر کی طہارت اور عفت پر زور دیتا ہے، اور نفس کی آلودگیوں سے بلند ہونا بھی سکھاتا ہے۔ یہ استغناء یہ ماورائیت، یہ خود نگہداری اسی وقت پیدا ہوتی ہے جب انسان اپنے نفس کا تزکیہ کر کے اپنے ماحول اور اس کی بندشوں اور علاق سے آزاد ہونے کی صلاحیت اپنے اندر پیدا کر لے چند اشعار اس سلسلے میں غور طلب ہیں:

کہ جانتا ہوں مالِ سکندری کیا ہے
اسی خطا سے عقاب ملوک ہے مجھ پر

خدا ہم در تلاشِ آدمے است
قدم در جستجوئے آدمے زن

جس رزق سے آتی ہو پرواز میں کوتاہی
اے طاہر لاہوتی اس رزق سے موت اچھی

کارِ جہاں دراز ہے اب میرا انتظار کر
باغِ بہشت سے مجھے حکمِ سفر دیا تھا کیوں

خدا بندے سے خود پوچھے بتا تیری رضا کیا ہے
خودی کو کر بلند اتنا کہ ہر تقدیر سے پہلے

مقامِ بندگی دے کرنے لوں شانِ خداوندی
متاع بے بہا ہے در دوسوزِ آرزو مندی

یزداں بکمند آورائے بہت مردانہ
در دشتِ جنون من جبریل زبول صیدے

یہ امر واقعی حیرت انگیز ہے کہ غالب اور اقبال، مرکزی اقدار حیات کے اختلاف کے باوجود

بعض اہم موضوعاتِ شعری کے اظہار و بیان میں ایک دوسرے سے اس درجے مشابہت رکھتے ہیں۔ لیکن بے محل نہ ہوگا اگر یہ اشارہ بھی کر دیا جائے کہ اس مشابہت کے باوجود ان دونوں کے درمیان ایک بنیادی فرق بھی ہے۔ غالب کی شاعری کی شہرت اور مقبولیت کے تین بڑے اسباب ہیں۔ اول یہ کہ انھوں نے اردو شاعری کے مزاج میں فکر کے عنصر کو داخل کیا۔ دوسرے یہ کہ ان کا شعری شیوہ گفتار (Poetic Diction) ایک ایسا کیمیائی مرکب ہے جس کے اجزاء کسی طرح تحلیل اور تجزیے کی گرفت میں پوری طرح نہیں آتے۔ یعنی اس کی توجیہ محض فارسی اور اردو محاورے (Solems) کے مناسب امتزاج کی بنیاد پر نہیں کی جاسکتی اور اور تیسرے یہ کہ ان کے یہاں ہر قسم کے مواقع اور صورت حال کے لیے اشعار مل جاتے ہیں۔ بہ الفاظ دیگر ان کے یہاں انسانی تجربات کی مختلف تہیں ملتی ہیں۔ لیکن باایں ہمہ غالب کے یہاں دوسرے بڑے شاعروں کے برعکس ایک نمایاں خامی کا احساس ہوتا ہے اور وہ یہ کہ کسی ماورائی کائنات کا وجود انہیں اپنی طرف نہیں لہاتا۔ ان کے یہاں ازل اور ابد کی طنائیں ایک دوسرے میں پیوست نہیں ہوتیں۔ اسی بات کو یوں بھی کہا جاسکتا ہے کہ ان کے یہاں انسانی زندگی کی ہنگامہ آرائیاں اور انسانی فطرت کی عجوبہ آرائیاں تو بڑی حد تک ملتی ہیں۔ لیکن ان کی شاعری کوئی ما بعد الطبیعیاتی سطح نہیں رکھتی۔ اس اعتبار سے اقبال کو ان پر فوقیت حاصل ہے۔ کیوں کہ اقبال کی شاعری کا کینوس بھی وسیع ہے۔ ان کے شعری انداز بیان میں فکر اور جذبہ بھی باہم دگر آمیز کے گئے ہیں اور ان کی شاعری کے افق پر ایک ماورائی کائنات کی پرچھائیاں بھی پڑتی ہیں۔ ادب اور بالخصوص شاعری میں حقیقت پسندی کی اہمیت سے انکار ممکن نہیں، لیکن بڑی شاعری معاشرتی حقائق کے انوکھے لہجے کو محدود نہیں رکھتی، بلکہ ان سے گزر کر ان موضوعات کو اسیر کر لیتی ہے جو آفاقی اور ہمہ گیر موضوعات کہے جاسکتے ہیں اور اس طرح اس کی حدیں ما بعد الطبیعیات سے غیر ممیز ہو جاتی ہیں۔ یہی عنصر قرون وسطیٰ کے انگریزی شاعر لینیڈ (Lindsay) کو اس کے ہم عصر شاعر چاسر (Chasler) سے بڑا بنا دیتا ہے۔ مذہب، فلسفے اور شاعری کے موضوعات آخری تجزیے میں کم و بیش ایک ہی ہیں۔ فرق صرف ان کے مخصوص طریقہ کار اور ابلاغ کے وسائل کے درمیان کیا جاسکتا ہے۔ یعنی بڑی شاعری میں، یہیں تجریدی فکر کی بجائے محسوس فکر

ملتا ہے۔ دنیا کے صف اول کے شاعروں جیسے شیکسپیر، ہابیک وائٹے، اردھی، بیدل، گوئے اور اقبال۔ سب کے یہاں ماورائیت کی طرف یہ رجحان کم و بیش مشترک ہے۔ شیکسپیر کی غیر فانی عظمت اور بندی کارا ز یہ ہے کہ اس کے یہاں ارضی حقیقت (Mund) اور ماورائی حقیقت (Metaphysical) کی عکاسی بیک وقت اور انتہائی بھرپور اور لطیف انداز میں ملتی ہے، اور اس عکاسی میں فکر، تخیل اور جذبہ ایک وحدت کلی میں تبدیل ہو جاتے ہیں۔ اسی لیے اسے تمام دوسرے شاعروں پر فوقیت حاصل ہے۔

کلامِ اقبال میں سیاسی شعور کی جھلکیاں

انگریزی شاعر ورڈزور تھ نے اپنے بارے میں کہا ہے کہ اس نے اپنے معمولات پر بحیثیت مجموعی جتنا وقت صرف کیا، اس کا تین چوتھائی حصہ سیاست سے دلچسپی اور اس میں انہماک کی نذر ہوا۔ اس بیان میں چاہے کسی قدر مبالغہ محسوس ہو، لیکن یہ حقیقت ہے کہ اپنے دوسرے ہم عصر شعرا کی طرح ورڈزور تھ کی شاعری بھی سیاسی شعور کے پریچ انظہار سے خالی نہیں ہے۔ اس کے پس منظر میں انقلابِ فرانس کی وہ عالمگیر اور تہلکہ خیز تحریک ہے جس نے انسانی فکر کو برسوں کے جمود اور تعطل سے آزاد کیا۔ اور آزادی، مساوات اور اخوت کا نعرہ جلوس آدم کا ترانہ بنا۔ اسی قدر گہرا سیاسی شعور ورڈزور تھ کے معاصر شعرا بلیک، کالرج اور شیپلے کے کلام میں بھی جھلکتا ہے۔ اقبال اردو کے ان منفرد شعرا میں سے ہیں، جو سیاسی زندگی اور اس کے معمولات و وظائف سے گہرے طور پر وابستہ بھی رہے، اور جن کی نظر اس کے نشیب و فراز پر بھی رہی۔ ان کی سیاسی دلچسپیوں کا دائرہ بہت وسیع تھا۔ اور اس میں صوبہ پنجاب، اور کل ہند سیاست کے علاوہ بیرون ہند کی سیاست بھی، ان کے فکر و عمل کا مرکز بنی رہی۔ مزید یہ کہ ان کا تعلق محض ہنگامی، سیاسی واقعات اور حوادث ہی سے نہیں تھا۔ بلکہ ان سیاسی اداروں کو بھی محیط تھا جو عملاً برتے جاتے ہیں، اور اس فکر سے بھی، جو اداروں اور تحریکات کو غذا فراہم کرتا ہے۔ اقبال کے زمانے میں بھی فلسطین کا مسئلہ اتنا ہی پیچیدہ، جاذب نظر اور تحریک آمیز تھا، جتنا کہ آج

ہے۔ اور اس سے انھیں اتنی ہی گہری اور شدید ہمدردی تھی، جتنی کہ مسلمانوں کے سوا دِ اعظم کو اس وقت تھی یا آج بھی ہے۔ واقعہ یہ ہے کہ اقبال ایک بہت ہی بیدار، مضطرب اور مرتعش ذہن و مزاج کے مالک تھے۔ وہ نہ شاعر محض تھے، اور نہ فلسفی محض، بلکہ اطلاوی شاعر دانتے کی طرح سیاست ان کے رگ و پے میں رچی بسی تھی۔ پھر یہ ۱۹۳۸ء کے نوجوان انگریز شاعروں کے متعلق وہ یہ عقیدہ رکھتے تھے، کہ شاعری کو ہمارے گرد و پیش پھیلی ہوئی کائنات اور ہر آن اور ہر لمحہ منقلب و متغیر زندگی کا انعکاس پیش کرنا چاہیے۔ اقبال نے جگہ جگہ اپنے فن شاعری کو اہمیت کو گھٹا کر پیش کرنے کی کوشش کی ہے۔ اور اس کے برعکس اپنے خیالات و تصورات کے نظام، ان کے ربطِ باہمی اور ان کے مرکبات کے ابلاغ پر زور دیا ہے۔ اس سے نہ ان کے فنی مرتبے میں کوئی کمی آئی، اور نہ ان کے فلسفیانہ فکر کی گہرائی اور تعمق پر حرف آیا۔ بلکہ اصل بات یہ ہے کہ ان کے فن میں معنویت اور تہہ داری ان کے عملِ تفکر اور عملِ استغراق ہی کی وجہ سے پیدا ہوئی۔ اور یہ بات بھی ذہن میں رکھنے کی ہے کہ اقبال نے اپنی شاعری کے تقریباً ہر دور میں یا تو ایسی نظمیں لکھیں، جن میں بدیہی طور پر سیاسی افکار کا پرتو جھلکتا ہے۔ یا غیر سیاسی نظموں میں بھی ان کے سیاسی شعور کا اظہار نظر آتا ہے۔ انگریزی شاعر اسٹیفن سپنڈر کے بارے میں کہا گیا ہے کہ اس کی شاعری میں سیاست بحیثیت ایک نصب العین یا لائحہ کار (purpose) کے نہیں پائی جاتی۔ بلکہ بدرجہ ایک اسطوریا (myth) کے مستعمل ہوئی ہے۔ اقبال کے بارے میں تو یہ مفروضہ شاید صحیح نہ ہو۔ لیکن یہ امر یقیناً درست ہے کہ ان کی شاعری میں ان کے سیاسی شعور کی عکاسی بدرجہ اتم ملتی ہے۔ اور سیاست کو شاعری میں برتنے کا جواز اسی وقت نکلتا ہے، جب وہ پڑھنے والوں کے قلب کو براہِ نیگختہ کرنے کی بجائے انھیں غور و فکر کی طرف مائل کرے، اور تہذیب جذبات کے لیے راستہ ہموار کرے۔

پہلی جنگِ عظیم اور اس کے آس پاس کا دور وہ زمانہ ہے، جب اقبال بحیثیت ایک اہم اُردو اور فارسی شاعر خاصے متعارف ہو چکے تھے۔ یہی وہ دور تھا، جب یورپی استعماریت کی جڑیں اقصائے عالم میں پھیلتی جا رہی تھیں۔ اس

کے پس پشت وہ سرمایہ دارانہ نظام تھا، جسے صنعتی انقلاب نے جنم دیا تھا۔ پیدائش دولت کے تمام وسائل پر ان کا قبضہ تھا۔ نوآبادیاتی ممالک سے خام مواد ہاتھ میں آتا تھا۔ اور پھر اس خام مواد سے تیار شدہ مصنوعات کے لیے یہی ممالک منڈیاں فراہم کرتے تھے۔ افزائشِ اثیا کی تیز رفتاری سے یقیناً سرمایہ و محنت کے درمیان جو رشتے اور روابط قائم ہوتے جا رہے تھے، انھوں نے براہِ راست زر اندوزی اور استحصال کے عمل کو فروغ بخشا تھا۔ سرمایہ داری اور ملوکیت اور استعماریت کا چولی دامن کا ساتھ ہے۔ یورپ کی ترقی یافتہ قومیں پس ماندہ ممالک کو اپنی حرص و اذ کے چنگل میں لیتی جا رہی تھیں۔ اور معاشی طور پر ان کی گرفت مضبوط ہوتی جا رہی تھی۔ معاشی گرفت کے مضبوط ہونے کے نتیجے کے طور پر سیاسی ادارے، خیالات و افکار اور معمولات زندگی پر ان کو غلبہ حاصل ہو رہا تھا۔ اور ان کی دست رس وسیع سے وسیع تر ہوتی جا رہی تھی۔ 'زبورِ عجم' میں اقبال نے اس کشمکش کے خلاف جو سرمایہ دار اور مزدور کے درمیان اپنے نقطہٴ عروج پر پہنچ کر ایک فیصلہ کن موڑ کی طرف لے جانے والی تھی، اس طرح اشارہ کیا ہے:

خواجہ از خونِ رگِ مزدور سازد دلیل ناب
از جفائے وہ خدایاں کشتِ دہقانِ خراب
انقلاب

انقلاب، اے، انقلاب

"خضر راہ" میں جو اقبال کی ابتدائی اُردو نظموں میں ایک خاص اہمیت کی حامل ہے، اور جو تقریباً ۱۹۰۶ء میں لکھی گئی تھی، ہمیں اس معاملے کا ایک اور پہلو نظر آتا ہے۔ اس نظم کا پس منظر وہ سیاسی اضطراب اور خلفشار تھا، جو پہلی جنگِ عظیم کے چھڑنے کا سبب بنا۔ اور جس کے عقب میں بہت سے غیر معمولی مظاہر سامنے آئے۔ اس نظم میں شاعر خضر سے جن سوالات کے بارے میں استفسار کرتا ہے، ان میں زندگی، سلطنت اور سرمایہ و محنت کا خروش شامل ہیں۔ کیونکہ یہی تینوں امور اس زمانے میں ذہنوں کے لیے الجھن اور کاوش کا مرکز و محور بنے ہوئے تھے۔ سلطنت کی حقیقت واضح کرنے کے سلسلے میں مندرجہ ذیل بند خاص توجہ کا مستحق ہے:

سلطنت اقوامِ غالب کی ہے اک جادوگری
پھر سُلا دیتی ہے اس کو حکمراں کی ساحری
دیکھتی ہے حلقہ گردن میں سازِ دلبری
توڑ دیتا ہے کوئی موسیٰ ظلمِ سامری
حکمران ہے اک وہی باقی بتانِ آذری
جس کے پردوں میں نہیں غیر از نوائے قیصری
تو سمجھتا ہے یہ آزادی کی بت نیم پری

آبتاؤں تجھ کو رمزِ آئیہ ان الملوک
خواب سے بیدار ہوتا ہے ذرا محکوم اگر
جادوئے محمود کی تاثیر سے چشمِ ایاز
خونِ اسرائیل آجاتا ہے آخر جوش میں
سروری زیا فقط اس ذاتِ بے بہتا کو ہے
ہے وہی سازِ کہن مغرب کا جمہوری نظام
دیوِ استبداد جمہوری قبائیں پائے کوب

’بال جبریل‘ کی ایک غزل میں اقبال نے کہا ہے:

محمد بھی ترا جبریل بھی قرآن بھی تیرا
مگر یہ حرفِ شیریں تر جہاں تیرا ہے یا میرا

یہاں ’حرفِ شیریں‘ سے ان کی مراد خود قرآن حکیم ہے۔ اور یہ استفسار کیا گیا ہے کہ کیا قرآن حکیم میں خدا نے صرف اپنے پیکر یعنی محمد کو ابھارا یا *وہم منہ منہ* کیا ہے، یا اس میں انسانی کوائف اور مخصوص کی بھی عکاسی کی گئی ہے۔ میرا اپنا خیال یہ ہے کہ یہ ان دونوں کو محیط ہے۔ ’مخزراہ‘ کے مندرجہ بالا اشعار میں ’آئیہ ان الملوک‘ میں اشارہ اس قرآنی آیت کی طرف ہے، جس میں کہا گیا ہے کہ فاتح قومیں ’یعنی ایسی فاتح قومیں جو راہ حق سے منحرف ہو گئی ہیں۔ جب کسی آبادی میں داخل ہوتی ہیں، تو اس میں فتنہ و فساد کا دروازہ کھول دیتی ہیں۔ اور اس کے باعزت لوگوں کو رسوا کر دیتی ہیں۔ قالت ان الملوک اذا دخلوا قریبہم افسدوا و اھا وجعلوا اعزۃ اھلما اذلۃ۔‘ یہاں ایسی باختیار اور پرتھل فاتح اقوام کی طرف توجہ دلائی گئی ہے، جو دراصل فرمانروائی کے صحیح طور طریقوں سے واقف ہیں۔ قرآن حکیم میں بار بار تاریخی حوادث اور عوامل کی طرف اشارے کر کے حکمت اور بصیرت کے راز منکشف کیے گئے ہیں۔ یہاں یہ اضافہ کرنا شاید نامناسب نہ ہو کہ متذکرہ بالا اشعار میں ’جادوگری‘، ’ساحری‘، ’دلبری‘، ’سامری‘، ’آذری‘ اور ’قیصری‘ کے الفاظ محض قافیہ بندی کی رعایت اور نسبت سے نہیں لائے گئے ہیں۔ اور نہ ان اشعار کا مقصد محض شعریت کا جادو جگانا ہے۔ بلکہ دراصل اس سحر کارانہ مرعوبیت کا پردہ فاش کرنا، جس میں محکوم اقوام کے افراد سلطنت، ملوکیت اور قیصریت کی پُر زور کشش کی وجہ سے گرفتار ہو جاتے ہیں۔ اس طلسمی فضا کے اعادے اور تکرار

کی غایت اس حقیقت کو برابر ذہن میں تازہ رکھنے کے سوا اور کچھ نہیں۔
 ”پیام مشرق“ میں جو پہلی بار ۱۹۲۳ء میں شائع ہوئی تھی، اسے قسمت نامہ سرمایہ دار و مزدور کے عنوان سے دولت کی منصفانہ تقسیم پر طنز یہ انداز سے اظہار خیال کیا گیا ہے۔ یہاں اس امر پر زور دینا مقصود ہے کہ اصل دولت تو صرف سرمایہ دار کا حصہ ہے۔ مزدور کے ہاتھ میں جو دولت آتی ہے، وہ وہم و گمان سے زیادہ نہیں ہے:

غوغائے کارخانہ آہنگری زمن
 گلابانگِ ارغنونِ کلیسا از آن تو
 نخلے کہ شہ خراج برومی نہد زمن
 باغ بہشت و سدرہ و طوبا از آن تو
 تلخا بہ کہ دردِ سر آرد از آن من
 صہبائے پاکِ آدم و حوا از آن تو

’موسیولنن، وقیصر ولیم‘ کے عنوان سے ایک اور نظم میں، لینن کی زبان سے مندرجہ ذیل چار اشعار میں اس کشمکش کی نشان دہی بھی کی گئی ہے، جو سرمایہ دار اور محنت کش طبقے کے درمیان پائی جاتی ہے: اور اس کے خاتمے کی بشارت بھی واضح انداز میں دی گئی ہے۔ کہ یہی اس کا منطقی انجام ہونا چاہیے!

بے گزشت کہ آدم دریں سرائے کہن
 فریب زاری و افسونِ قیصری خوردت
 غلامِ گرسنہ دیدی کہ بردرید آخر
 شہر آتشِ جمہور کہنہ ساماں سوخت
 مثالِ دانہ تیر سنگِ آسیا بود دست
 اسیرِ حلقہٴ دامِ کلیسیا بود دست
 قمیصِ خواجہ کہ رنگین ز خون بود دست

شہر آتشِ جمہور کہنہ ساماں سوخت
 ردائے پیرِ کلیسا، قبائے سلطان سوخت

”خضر راہ“ میں بھی جس کا ذکر اس سے پہلے کیا گیا، سرمایہ و محنت کے ذیلی عنوان کے تحت سرمایہ دار اور مزدور کے درمیان کشمکش اور موخر الذکر کے لیے امید آفریں اور خوشگوار مستقبل کی بشارت، جس کا آغوش مزدور کے لیے بہر صورت کھل گیا ہے، اس طرح دی ہے:

دستِ دولت آفریں کو مزدیوں ملتی رہی
 اہل ثروت جیسے دیتے ہیں غریبوں کو زکات!

ساحر الموط نے تجھ کو دیا برگِ حشیش
اور تو اے بے خبر سمجھا اسے شاخِ ثبات
نسل، قومیت، کلیسا، سلطنت، تہذیب، رنگ
خواجگی نے خوب چن چن کر بنائے مسکرات
کٹ مرانا داں خیالی دیوتاؤں کے لیے
سکر کی لذت میں تو لٹوا گیا نقدِ حیات
مکر کی چالوں سے بازی لے گیا سرمایہ دار

اٹھ کہ اب بزمِ جہاں کا اور ہی انداز ہے

مشرق و مغرب میں تیرے دور کا آغاز ہے

یہ سب نظمیں اس وقت لکھی گئیں، جب لینن کی سرکردگی میں اکتوبر ۱۹۱۷ء میں روس کا
مشہور انقلاب برپا ہو چکا تھا اور اقبال نے اس کا خیر مقدم پر جوش اور وہابانہ انداز
سے کیا تھا۔ کیونکہ انھیں دنیا بھر کے مزدوروں اور محنت کشوں سے بغایت ہمدردی
دلچسپی تھی۔ ان محنت کشوں سے جو ظلم اور استحصال کی آسیا میں عرصے سے پیسے جا رہے
تھے۔ اور اب اس طبقے کے پامال حقوق کی بازیابی اور اس کے کھوئے ہوئے وقار کی واپسی
اور پیدائشِ دولت کے ایک اہم عنصر کی حیثیت سے ان کی آباد کاری کا مسئلہ
ایک قطعی شکل اختیار کر چکا تھا۔ اس انقلاب کی بدولت یعنی اس کے نتیجے کے طور پر
روس اور دوسرے سوشلسٹ ممالک میں عوام کی نمائندہ حکومتیں قائم ہو چکی تھیں۔
اقبال کی ایک اور نظم 'طلوعِ اسلام' میں ہمیں کچھ جھلک اس ایشیائی جنگِ
آزادی اور اس کے نتائج کے حصول کی نظر آتی ہے، جو عام طور پر سیاسی اور
معاشی استبداد کے خلاف لڑی جا رہی تھی اور جس کا کچھ تعلق مسلمانوں سے
بھی تھا۔ خاص طور پر ترکانِ احرار کی حریت پسندی اور ان کے سرفروشانہ جذبہ
جہاد سے۔ جنگِ عظیم کے خاتمے پر یورپ کی قومیں ترکی کے حصے بخرنے کرنے
پر تلی ہوئی تھیں اور اس کا مستقبل تمام تر ان کے رحم و کرم پر منحصر تھا۔ لیکن
ترکوں نے مصطفیٰ کمال پاشا کی مدبرانہ رہنمائی اور قیادت میں جس طور پر ظلم اور
استحصال کے خلاف علم بغاوت بلند کیا، اور اپنی حمیت قومی کا ثبوت جس بے جگری کے
ساتھ پیش کیا، اس نے ساری دنیا کو ورطہ حیرت میں ڈال دیا۔ ترکی کو ایک مرد بیمار
قرار دیا جا چکا تھا۔ اس مرد بیمار کے سینے میں مصطفیٰ کمال کی میخانفسی نے نئی حرارت
کو تیز کیا، چنانچہ ترکوں کے جذبہ سرفروشی سے متاثر ہو کر اقبال نے مندرجہ ذیل

اشعار میں انھیں خراج عقیدت پیش کیا ہے :

اگر عثمانیوں پر کوہِ غم ٹوٹا تو کیا غم ہے
کہ خونِ صد ہزار انجم سے ہوتی ہے سحر پیدا
جہاں بانی سے ہے دشوار تر کار جہاں بینی
جگر خوں ہو تو چشمِ دل میں ہوتی ہے نظر پیدا

مٹایا قیصر و کسریٰ کے استبداد کو جس نے
ہوئے احرارِ ملتِ جاہدہ پیمائشِ تجل سے
ثباتِ زندگی، ایمانِ محکم سے ہے دنیا میں

وہ کیا تھا؟ زورِ حمید ز فقرِ بوذر، صدقِ سلطانی
تماشائی شگافِ در سے ہیں صدیوں کے زندانی
کہ المانی سے بھی پائندہ تر نکلا ہے تورانی

حرم رسوا ہوا پیرِ حرم کی کم نکاہی سے
زمین کے نوریانِ آسماں پر واز کہتے تھے
جہاں میں اہلِ ایماں صورتِ خورشید جیتے ہیں

جو انانِ ستاری کس قدر صاحبِ نظر نکلے
یہ خاکِ زندہ تر پائندہ تر تابندہ تر نکلے
ادھر ڈوبے ادھر نکلے، ادھر ڈوبے ادھر نکلے

ہندستان میں مسلمانوں کی سیاسی جدوجہد کچھ تو ابنائے وطن کے ساتھ اشتراکِ
عمل کی بنیاد پر فرنگی حکومت کے اخراج پر مبنی تھی۔ اور کچھ احمیائے خلافت کے دلکش
لیکن فریب کن مفروضے پر۔ احمیائے خلافت کا تخیل ایک خیالی پیکر سے زیادہ قابلِ وقعت
نہ تھا۔ ترکی کے حصولِ آزادی اور وہاں ایک نامذہبی (Secular) حکومت کے
قیام کے بعد اس کی بے اصلی اور زیادہ نمایاں ہو گئی تھی۔ لیکن یہ ضرور ہے کہ ترکوں
نے اپنی حیرت انگیز جواں مردی اور جذبہٴ استقامت سے اپنی قومی شخصیت کی صلابت
اور پختہ کاری کا ناقابلِ انکار ثبوت فراہم کرتا تھا۔ یہاں یہ اضافہ کرنا شاید غیر ضروری نہ ہو
کہ گواقبال احمیائے خلافت کے مفروضے سے متفق نہ تھے۔ کیوں کہ وہ یہ سمجھتے تھے
کہ اس سے کچھ حاصل نہ ہوگا۔ لیکن وہ پان اسلام کی تحریک کے بڑی حد تک موید
تھے۔ خلافت کے تصور کے ساتھ ایک دینی ریاست کا تصور وابستہ ہے۔ اقبال کا
خیال تھا کہ خلافت کے بے جان سیاسی سانچے کے تحفظ کی نسبت یہ زیادہ
ضروری تھا کہ ان بنیادی اصول اور ایمان و ایقان کے اس ضابطے پر زور دیا جائے
جو خلافت کے نظریے کے ساتھ منسلک ہے۔ پان اسلام کی تحریک کے پر جوش
مبلغ، داعی اور نغمہ سنج ہم عصری سیاست کے سیاق و سباق میں جمال الدین افغانی

تھے؛ اقبال کا دل چاہتا تھا، کہ رنگ، خون اور قومیت کے امتیازات کو مٹا کر
مسلمان ایک واحد ملت اسلامیہ کا جزو بن جائیں؛
ایک ہوں مسلم حرم کی پاسبانی کے لیے

نیل کے ساحل سے لے کر تاجناک کا شاعر
در اصل اس خواہش اور عزم کے پس پشت یہ خیال تھا، کہ مسلمانوں کو جو عنصر
متحد کر سکتا، اور انہیں ایک مرکز پر جمع کر سکتا ہے؛ وہ اسلام کا روحانی اور
اخلاقی نظامِ اقدار ہے۔ یورپ کے زمانہٴ قیام میں اقبال قومیت کے تصور کی
تنگ دامانی اور باہمی کشمکش اور منافرت کا بخوبی مطالعہ کر چکے تھے۔ اور وہ یہ
بخوبی جانتے تھے، کہ صرف قومی مفادات پر زور، قومی عصبیت کی پرورش اور
تنگ وفاداریوں سے وابستگی ہمیں بالآخر تباہی کی طرف لے جائے گی۔ انہیں
در اصل ایک ایسے اصولِ آفاقیت (Principle of Universalism)
کی تلاش تھی۔ جو جغرافیائی حدودوں سے اونچا اٹھاسکے، یعنی *Extra Territorial*
بھی ہو، اور قومیت سے بالاتر یعنی *Supra National* بھی۔ اور یہ انہیں اسلامی
ضابطہٴ حیات کے اندر ہی نظر آتا تھا۔ اقبال کی یہ جستجو کسی طرح کے تنگ فرقہ
وارانہ اور علاحدگی پسند رجحان کی نمائندگی نہیں کرتی تھی۔ بلکہ یہ وہی ولولہ تھا،
جو بعض دوسرے بڑے مفکروں کے ہاں بھی پایا جاتا ہے؛ اور بعض دفعہ ایک
آفاقی حکومت (World Government) کے قیام کی تجویز میں منعکس دکھائی
دیتا ہے۔ اقبال بھی ایشیائی قوموں کو بالعموم اور خصوصاً مسلمانوں کو تنگ وفاداریوں
کے حلقے سے باہر نکال کر ایک بین الاقوامی اور آفاقی سطح پر لا کر کھڑا کر دینا چاہتے
تھے۔

اقبال واضح طور پر سرمایہ داری کے خلاف ہیں؛ لیکن اسلام کا معاشی
نظام بھی اسی پر مرکوز ہے۔ سرمایہ داری، سلطنت، خواجگی اور ملوکیت، یہ سب
تصوّرات باہم ملحق اور پیوستہ ہیں۔ اور سرمایہ داری کی توسیع کے طور پر ان کا مطالعہ
کیا جاسکتا ہے۔ سلطنتِ عباسیہ کے دور میں جب دولت کی ریل پیل ہوئی
اور عجمی تصوّرات مسلمانوں کی تہذیب میں در آئے۔ تو قرونِ اولیٰ کی سادگی اور زندہ

اور تو انا جمہوریت دم توڑنے لگی۔ اور ملوکیت کی طرف تیزی سے قدم بڑھنے شروع ہوئے۔ یہاں تک کہ اسلامی جمہوریت، مساوات اور سادگی کا تصور محض ایک داستانِ پارینہ بن کر رہ گیا۔ اقبال مغربی قوموں کی ملوکیت اور Imperioism کے بھی خلاف تھے، اور اس جارحیت آئینِ قوم پرستی کے بھی جو اس دور میں عربوں کے قومی عمل سے آشکار ہو رہی تھی۔ چنانچہ 'جاوید نامہ' میں پیغامِ افغانی یا ملتِ روسیہ کے عنوان سے انھوں نے مندرجہ ذیل اشعار کہے:

بندۂ مومن ز قرآن بر نخورد	در ایامِ او نہ مے دیدم نہ درد
خود طلسمِ قبصر و کسریے افشکست	خود سرِ تختِ ملوکیت نشست
تا نہالِ سلطنت قوت گرفت	دینِ او نقش از ملوکیت گرفت

نو کہ طرحِ دیگرے انداختی	دل زدستورِ کہن پر داختی
ہیچو ما اسلامیوں اندر جہاں	قیصریت را شکستی استخوان
تا برافروزی چراغے در ضمیر	عبرتے از سرگزشتِ ما بگیر
پائے خود محکم گزار اندر نبرد	گردِ این لات و ہبل دیگر نگرد
ملتے می خواہد این دنیاے پیر	آنکہ باشد ہم بشیر و ہم نذیر

اسی طرح وطنیت کے سلسلے میں بھی اقبال کا نقطہ نظر ان کے عمومی میلانات سے مطابقت رکھتا ہے۔ ظاہر ہے کہ حب وطن تو ایک قدرتی اور والہانہ جذبہ ہے۔ اور اس سے کسی طرح دست بردار نہیں ہو جا سکتا۔ لیکن وطن کا کوئی بت ان معنوں میں بنا لینا کہ وہ کسی وسیع تر نظامِ اقدار کی 'جس میں مذہبی، ملی اور اخلاقی اقدار زیت شامل ہیں' بیخ کنی کرے کسی طرح مستحسن نہیں ہے۔ 'بانگِ درا' کی ایک ابتدائی نظم 'وطنیت' میں جو ادبی نقطہ نظر سے ایک سپاٹ نظم ہے یہ اشعار قابلِ غور ہیں:

اقوامِ جہاں میں ہے رقابت تو اسی سے	تخیر ہے مقصود تجارت تو اسی سے
خالی ہے صداقت سے سیاست تو اسی سے	مزدور کا گھر ہوتا ہے غارت تو اسی سے

اقوام میں مخلوق خدا مٹی ہے اس سے
قومیتِ اسلام کی جڑ کٹی ہے اس سے

یہاں پہلے اور آخر کا شعر کے پہلے مصرعے پورے مسئلے کا لب لباب پیش کر دیتے ہیں۔ اقبال نے اس تصور کو تراشیدہ تہذیب نویں کہا ہے۔ اپنے انتقال سے کچھ ہی قبل انھوں نے مولانا حسین احمد مدنی کے اس موقف سے شدید اختلاف کا اظہار کیا تھا، کہ قومیں اوطان سے بنتی ہیں۔ اسلام اور قومیت کے عنوان سے انھوں نے اپنے ایک مضمون میں قوم کے مغربی اور ملت یا امت کے قرآنی مفہوم کے درمیان امتیاز کو بڑی دقت نظر کے ساتھ آشکارا کیا ہے۔ مؤخر الذکر ایک دین یا شرع و منہاج کے مرادف ہے۔ قوم یا قومیت کے تصور میں جغرافیائی یا نسلی اشتراک پر زور ملتا ہے۔ اسلام کا مطلق نظریہ ہے کہ انسانوں کو شعوب و قبائل اور نسل و رنگ کے امتیازات سے اونچا اٹھا کر ایک ہییت اجتماعیہ انسانیہ کا جزو بنا دیا جائے۔ چنانچہ اس مضمون میں کہا گیا ہے، ”لیکن ملت جماعتوں کو تراش کر ایک نیا اور مشترک گروہ بنائے گی، گویا ملت یا امت جاذب ہے، اقوام کی خودان میں جذب نہیں ہو سکتی؛ مزید وضاحت کے طور پر یہ کہا گیا ہے۔ ”محمد (فداہ ابی وامی) کی قوم آپ کی بعثت سے پہلے قوم تھی۔ اور آزاد تھی۔ لیکن جب محمد صلی اللہ علیہ وسلم کی امت بننے لگی، تو اب قوم کی حیثیت ناپاکی رہ گئی۔ جو لوگ رسول اللہ صلی اللہ علیہ وسلم کی متابعت میں آگئے۔ وہ خواہ ان کی قوم میں سے تھے، یا دیگر اقوام سے، وہ سب امت مسلمہ یا ملت محمدیہ بن گئے، پہلے وہ ملک و نسب کے گرفتار تھے، اب ملک و نسب ان کا گرفتار ہو گیا۔“ اقبال نے یہ تسلیم کیا ہے کہ زمانہ حال میں قوم کے لیے وطن کی اساس کو ضروری سمجھا گیا ہے۔ لیکن ان کے نزدیک یہ کافی نہیں ہے۔ ان کے نزدیک اسلامی تعلیمات کا مرکزی نقطہ یہ یقین ہے کہ دین نہ نسلی ہے، نہ انفرادی اور نجی، بلکہ خالص انسانی، اور اس کا مقصد باوجود فطری امتیازات کے عالم بشریت کو متحد و منظم کرنا ہے، اور ان کے اتحاد و تنظیم کے دستور العمل کی بنیاد قوم اور نسل پر نہیں، بلکہ معتقدات اور مشترک روحانی اقدار ہی پر رکھی جاسکتی ہے۔ چنانچہ وہ کہتے ہیں۔ ”جو کچھ قرآن سے میری سمجھ میں آیا ہے۔ اس کی رو سے اسلام محض انسان کی اخلاقی اصلاح ہی کا داعی نہیں، بلکہ عالم بشریت کی اجتماعی زندگی میں ایک تدریجی گہرا اساس انقلاب بھی چاہتا ہے۔ جو اس کے قومی اور نسلی نقطہ نگاہ کو یکسر بدل کر اس میں خالص انسانی ضمیر کی تخلیق کرے۔“ اقبال نے مولانا حسین احمد مدنی

کے نظریہ و وطنیت و قومیت کو بہ سبب اس کے کہ یہ جغرافیائی حد بندیوں کی طرف لے جاتا ہے، اور مرکزی اقدار حیا کی نفی کرتا ہے، اپنے برہان قاطع سے یکسر مسترد کر دیا۔ چنانچہ ارمنانِ حجاز میں تین اشعار کی محدود وسعت میں اُنھوں نے اپنی پوری قوتِ گویائی کے ساتھ برملا کہا:

عجم ہنوز نداندر موزِ دیں ورنہ زدیو بند حسین احمد ایں چہ بواجہبی
سرود بر سر منبر کہ ملت از وطن است چہ بے خبر ز مقام محمد عربی است
بہ مصطفیٰ برساں خویش را کہ دیں بہرہ است
اگر بہ اونہ رسیدی تمام بولہبی است

آخری شعر خاص طور پر اقبال کے پورے فکر و فن کا پختہ پیش کرتا ہے۔ اس سے قطع نظر اُنھوں نے 'جاوید نامہ' میں بڑے ہی انوکھے انداز سے وطن سے وابستگی کو بھی سراہا اور جائز ثابت کیا ہے۔ اور اس کے پہلو بہ پہلو اس وابستگی سے ماورا ہو کر ایک بلند تر آفاقی نقطہ نظر کے اپنانے پر بھی زور دیا ہے:

گر چہ آدم بر دمبید از آب و گل رنگ و نم چون کشید از آب و گل
حیف اگر در آب و گل غلطہ مدام حیف اگر بر تر نہ پردزیں مقام

با وطن اہل وطن را نسبتے است زانکہ از خاکش طلوع ملتے است
اندریں نسبت اگر داری نظر نکتہء بینی زمو باریک تر
گر چہ از مشرق بر آید آفتاب با بجلی ہائے شوخ و بے حجاب
در تب و تاب است از سوزِ دروں تاز قیدِ مشرق و غرب آید ہروں
بر دمداز مشرق خود جلوہ مست تا ہمہ آفاق را آرد بدست

فطرتش از مشرق و مغرب بری است

گر چہ او از روئے نسبت خاوری است

یہاں پھر یہ جتانے کی ضرورت نہیں کہ اقبال وطن سے محبت اور انسیت کی نفی نہیں کر رہے ہیں۔ لیکن بحیثیت ایک سیاسی تصور کے وہ اس کی تنگ دامانی اور اس کے خوفناک مضمرات کو رد کرتے ہیں؛ وہ روحانی اور اخلاقی اقدار حیات میں ایمان و یقین کو مرکزی

حیثیت دیتے اور اسے مزج سمجھتے ہیں۔

اس سے قبل ”خضر راہ“ کے واسطے سے یہ اشارہ کیا گیا تھا، کہ اقبال نے اکتوبر ۱۹۱۷ء کے انقلاب روس کا کشادہ جبینی بلکہ ذوق و شوق کے ساتھ خیر مقدم کیا۔ وہ مارکس کی تعلیمات سے بڑی حد تک اتفاق رکھتے تھے۔ اور مارکس اور لینن نے ستم رسیدہ مزدوروں کو سرمایہ داروں کے آہنی پنجے سے اور اجارہ داری نظام کے ستائے ہوئے بے کسوں کو جس طرح ظلم و استھصال سے نجات دلائی، اس کے لیے وہ اپنے دل کی گہرائیوں میں ایک جذبہ تحسین رکھتے تھے۔ وہ یقیناً اس معاشی انقلاب کے حق میں تھے، جو مارکس کے عمرانی اور معاشرتی فلسفے کے ذریعے انجام پذیر ہوا تھا۔ اور جس کے پس پشت محنت کی اشیا میں پیدا کردہ زائد قیمت، ذرائع پیداوار پر اجتماعی قبضہ اور طبقاتی کشمکش اور بالآخر عوام کی فتح و کامرانی کے تصورات کارفرما تھے۔ چنانچہ ”ابلیس کی مجلس شوریٰ میں“ تیسرے مشیر کی زبان سے اقبال نے مارکس کو اس کے عظیم الشان تاریخی کارنامے پر مندرجہ ذیل خراج عقیدت پیش کیا:

وہ کلیم بے تجلی، وہ مسیح بے صلیب
 کیا تباؤں کیا ہے، کافر کی نگاہ پر وہ سوز
 اس سے بڑھ کر اور کیا ہوگا طبیعت کا فساد
 اور اس سے پہلے جاوید نامہ میں ”اشتراکیت اور ملوکیت“ کے عنوان سے مندرجہ ذیل اشعار ملتے ہیں:

صاحب سرمایہ از نسل خلیل
 زانکہ حق در باطل او مضمرات
 غریباں گم کردہ اند افلاک را
 رنگ و بو از تن نگیرد جان پاک
 دین آں پیغمبر حق ناشناس
 یعنی آں پیغمبر بے جبرئیل
 قلب او مومن دماغش کافر است
 در شکم جو بسند جان پاک را
 جز تہن کارے ندارد اشتراک
 بر مساوات شکم دارد اساس

تا اخوت را مقام اندر دل است

بیخ او در دل نہ در آب و گل است

’بال جبریل‘ کی ایک مشہور نظم ’لینن خدا کے حضور میں‘ کو مغربی تہذیب کے

اقتسابات پر اقبال کا تنقید نامہ (Critique) سمجھنا غلط نہ ہوگا۔ مارکس کی طرح لینن کو بھی اقبال نے انتہائی فراخ دلی کے ساتھ ندر عقیدت پیش کی ہے۔ یہاں ایک عرضداشت کے طور پر وہ خد سے کئی پریشان کن سوالات براہ راست پوچھ بیٹھتا ہے۔ اور سو سوالوں کا ایک سوال تو یہ ہے۔

وہ کون سا آدم ہے کہ تو جس کا ہے مہبود

وہ آدمِ خاکی کہ جو ہے زیرِ سماوات

تہذیب کے بیشتر مظاہر، جو انسانیت کی تذلیل اور اس کے لطیف و نازک احساسات و محرکات کو مجروح کر دینے کا باعث بنے ہیں، اقبال کی بے محابا تنقید کی زد میں لینن کے واسطے سے آئے ہیں۔ نظم کے آخری دو اشعار میں گو اندازِ بیان براہ راست اور برہنہ ہے۔ مگر اس کے پس پشت جذبے کی شدت اور توانائی بخوبی محسوس کی جاسکتی ہے:

تو قادر و عادل ہے مگر تیرے جہاں میں
ہیں تلخ بہت بندہ کمزور کے اوقات

کب ڈوبے گا سرمایہ پرستی کا سفینہ
دنیا ہے تری منتظر روزِ مکافات

اقبال سرمایہ داری کی شدت کے ساتھ مخالفت کرتے ہیں اور اس لیے اس ظلم و استبداد کے خلاف بھی صدائے احتجاج بلند کرتے ہیں، جو براہ راست سرمایہ دارانہ نظام کی پیداوار ہے۔ کیونکہ اس نظام میں سرمایہ دار پیدائش دولت کے تمام ذرائع پر قابض ہوتا ہے، اور مزدور اور صنعت کار کو 'جو اشیاء کی زائد قیمت (Surplus Value) کا آفرینندہ ہے، اس قیمت میں سے کوئی حصہ نہیں دینا چاہیے۔ اسلام بھی زرا اندوزی (Accumulation of Capital) کی مخالفت کرتا ہے، 'حرف العفو' میں یہی رمز پوشیدہ ہے۔ 'بالِ جبریل' میں 'فرمانِ خدا فرشتوں کے نام' کے یہ اشعار جاذبِ توجہ ہیں:

کاخِ امرا کے درو دیوار پہلا دو
کنجشک فرمایہ کو شاہیں سے لڑا دو
جو نقشِ کہن تم کو نظر آئے مٹا دو
اس کھیت کے ہر خوشہ گندم کو جلا دو
پیرانِ کلیسا کو کلیسا سے اٹھا دو

اٹھو میری دنیا کے غریبوں کو جگا دو
گرمائے غلاموں کا ہو سوزِ یقیں سے
سلطانی جمہور کا آتا ہے زمانہ
جس کھیت سے دہقان کو میسر نہیں روزی
کیوں خالق و مخلوق میں حائل رہیں پرے

میں ناخوش و بیزار ہوں مرر کی سلوں سے میرے لیے مٹی کا حرم اور بنا دو یہاں جذبے کی تندی اور شدت، باوجود ضبط و احتیاط نمایاں طور پر محسوس کی جاسکتی ہے۔ لیکن مارکس اور لینن کے لیے اس درجے تحسین شناسی اور انقلاب کے اس پر جوش خیر مقدم کے باوجود اقبال اس فلسفے کو تمام و کمال قبول کرنے سے انکار کرتے ہیں۔ جو مارکسزم کے پس پشت موجود ہے۔ یعنی حقیقت کی جدلیاتی یا مادی تعبیر و تفسیر اور ریاست کی مطلقیت کا تصور۔ اقبال اس نظریے سے متفق نہیں ہیں کہ معاشی عناصر تہذیبی نظریہ یا تہذیب کی بالائی عمارت (Super Structure) کے لیے واحد فیصلہ کن (Sole Determinants) عناصر کی حیثیت رکھتے ہیں۔ وہ اس کے برعکس حقیقت کی روحانی اساس کے قائل ہیں۔ اور ایسا کوئی معاشی یا معاشرتی نظام جو روحانی اور اخلاقی اقدار کے ڈھانچے کی نفی یا تکذیب کرے، ان کے لیے قابل قبول نہیں ہے۔ بے شک مارکسزم اور اسلامی نظام فکر کے مابین بعض عناصر مشترک ہیں۔ سب سے بڑا نقطہ اشتراک تو یہی ہے کہ دونوں سرمایہ دارانہ نظام کے دشمن ہیں۔ اور اسے بنی نوع انسان کی بہبودی کے لیے ہلک تصور کرتے ہیں۔ اسلامی تصور حیات کے مطابق اقتدارِ اعلیٰ (Sole Reignity) کا مصدر اور سرچشمہ خدا کی ذاتِ بے ہمتا ہے۔ اور یہ ساری سر زمین ہماری ہے، اس لیے کہ یہ اللہ کی ہے۔ ریاست چلانے والوں کی حیثیت غاصبوں یا مطلق العنان فرمانرواؤں کی نہ ہے اور نہ ہونی چاہیے کیونکہ وہ عوام کے حقوق کے صرف امین یعنی Trustees ہیں۔ ریاست شہریوں کی کفیل ہے، لیکن یہ مطلق العنان نہیں؛ اور نہ یہ Party Bosses کی ملکیت متصور کی جانی چاہیے۔ اسلام میں رفاہی ریاست (Welfare State) کا تصور موجود ہے۔ اور بیت المال کا قیام، جو اس سے ملحق ایک لازمی ادارہ ہے، اس سلسلے میں بغایت ممد ہو سکتا ہے۔

روس میں عالمگیر معاشی انقلاب اکتوبر ۱۹۱۷ء میں نمودار ہوا تھا۔ اور اس کے نتیجے کے طور پر ایک سوشلسٹ ریاست کا قیام عمل میں آیا۔ جس نے زاریت اور قیصریت کی پرانی بنیادوں کو یکسر منہدم کر کے انسانی آزادی اور مساوات کا ایک نیا صور پھونکا۔ پہلی جنگِ عظیم کے خاتمے پر یورپ میں شروع

میں جرمنی اور اٹلی اور اس کے بعد جاپان اور اسپین میں آمرانہ (Totalitarian) ریاستیں وجود میں آئیں؛ اور فاشیزم اور نازی ازم کو فروغ حاصل ہوا۔ جس نے انسانی ضمیر کا گلا گھونٹ دیا، اور ارادے اور عمل کی آزادی پورے طور پر سلب کر لی گئی۔ یہ دن کے اُجالے پر رات کی تاریکی کا حملہ تھا۔ اقبال جو آزادی، مساوات اور عالمگیر برادری کے تصورات کے پر جوش مبلغ، زبردست حامی اور فصیح داعی تھے، اس صورت حال کو کیسے پسند کر سکتے تھے۔ ”بال جبرلی“ میں مسولینی کے بارے میں ان کی معرکہ الآرا نظم اس کی شخصیت کی پر زور کشش، اس کی عقابانی نظر اور اس کے آہنی عزم کو ایک موثر اور دل فریب خراج عقیدت ضرور ہے، لیکن اس کے پیش نظر فاشیزم اور نازی ازم کے لیے اقبال کی حمایت پر دلالت کرنا صحیح نہیں ہے اس کے عکس اگر ہم ارمغانِ حجاز، کی مشہور نظم ’ابلیس کی مجلس شوریٰ‘ کو ذہن میں رکھیں، نوڈرمانی اور غیر ذاتی شیوہ کفار کے استعمال کے باوجود اقبال کے نقطہ نظر کے تعین میں ایسی دشواری نہیں ہو سکتی۔ اس نظم کے تمام کردار یعنی مشیرانِ ابلیس ایک طرح سے ابلیس ہی کے نظریے کی نمائندگی کرتے ہیں۔ وہ سب آمرانہ ریاستیں، جن کا ذکر اوپر کیا گیا، اور وہ سارے فلسفہ ہائے زندگی، جو ان کے پس پشت پائے جاتے ہیں، دراصل روحِ ابلیسیت ہی کے تراشیدہ ہیں۔ پانچواں مشیر ابلیس کو خطرے کی اس گھنٹی سے آگاہ کرتا ہے، جو کمبوزم کی صورت میں بجنے والی ہے۔ اور اس کا اظہار اس طرح کیا گیا ہے :

وہ یہودی فتنہ گر، وہ روحِ مزدک کا بروز
ہر قبا ہونے کو ہے اس کے جنوں سے تارتار
چھاگئی آشفتمہ ہو کر وسعتِ افلاک پر
جس کو نادانی سے ہم سمجھے تھے اک خستِ غبار
فتنہ فردا کی ہیبت کا یہ عالم ہے کہ آج
کانپتے ہیں کوہسار و مرغزار و جوئبار

میرے آقا وہ جہاں زیروزبر ہونے کو ہے

جس جہاں کا ہے فقط تیری سیادت پر مدار

ان اشعار سے اسی رستاخیز کا کسی قدر اندازہ ہوتا ہے، جو انقلابِ روس کی صورت میں رونما ہو کر رہی۔ یہاں اسے ایک زبردست انقلابی قوت کی حیثیت سے پیش کیا گیا ہے۔ جس نے صدیوں کے جمود و تعطل اور اضمحلال و انتشار کو تہ و بالا کر دیا۔ لیکن

ابلیس اس صورتِ حال سے کسی طرح سراسیمہ ہونے کے لیے تیار نہیں۔ اس کی خود اعتمادی اور استقلال کے چہرے پر اس سے کوئی شکن نہیں پڑتی۔ اس کا ردِ عمل اس سے کلینہٴ مختلف ہے، جس کی توقع پانچویں مشیر کو تھی۔ اور اس کا ردِ عمل اس طرح ظاہر ہوتا ہے :

دستِ فطرت نے کیا ہے جن گریبانوں کو چاک
مزد کی منطق کہ سوزن سے نہیں ہوتے رفو
کب ڈراکتے ہیں مجھ کو اشتراکی کوچہ گرد
یہ پریشاں روزگار، آشفۃ مغز آشفستہ ہو
ہے اگر مجھ کو خطر کوئی تو اس امت سے ہے
جس کی خاکستر میں ہے اب تک شرابِ آرزو
خالِ خال اس قوم میں اب تک نظر آتے ہیں وہ
کرتے ہیں اشکِ سحر گاہی سے جو ظالم وضو

جانتا ہے جس پر روشن باطن آیام ہے

مزدکیتِ فتنہٴ فردا نہیں اسلام ہے

اور پھر اسلام کے فتنہٴ فردا ہونے کے لیے جو دیلیں ابلیس نے پیش کی ہیں، وہ دراصل ایک ڈرامائی معمول کے ذریعے اس امر کا انکشاف اور ابلاغ ہے، جسے اقبال اپنے قلب کی انتہائی گہرائیوں میں محسوس کرتے تھے :

عصرِ حاضر کے تقاضاؤں سے ہے لیکن یہ خوف
ہونہ جائے آشکارا شرع پیغمبر کہیں
المحذر آئینِ پیغمبر سے سوبار المذر
حافظِ ناموسِ زن، مرد آزما مرد آفریں
موت کا پیغام ہر نوعِ غلامی کے لیے
نے کوئی فغفور و خاقان نے فقیرہ نشیں
کرتا ہے دولت کو ہر آلودگی سے پاک و صاف
منعموں کو مال و دولت کا بنانا ہے امیں
اس سے بڑھ کر اور کیا فکر و عمل کا انقلاب
پادشاہوں کی نہیں اللہ کی ہے یہ زمیں!

اقبال کے نزدیک جیسا کہ پہلے بھی اشارہ کیا گیا، ریاست ایک مطلق اکائی نہیں ہے۔ ریاست کو دین سے جدا نہیں کیا جاسکتا، اور دین سے مراد وہ ہیئتِ اجتماع ہے، جس کے لیے روحانی اور اخلاقی اقدار کا نظام تقویم کا باعث بنتا ہے، اور اسی پر کسی امت کی بقا کا انحصار ہوتا ہے۔ یورپین نشاۃ ثانیہ کی تعریف و توصیف میں یہ کہا جاتا ہے کہ اس کا سب سے بڑا کارنامہ یہ ہے کہ اس نے ریاست کو کلیسا سے الگ کر کے اس کے راستے سے تمام رکاوٹیں دور کر دیں؛ اور اس طرح انسانی حریتِ فکر کے لیے راہ ہموار کر دی۔ اقبال کا نقطہٴ نظر یہ ہے کہ یہ صورتِ حال اس وجہ سے پیدا ہوئی کیونکہ

مسیحیت نے یہ تعلیم دی، کہ مذہب تمام تر ایک ذاتی اور نجی معاملہ ہے۔ اور اس طرح اجتماعی زندگی کی ضامن ریاست قرار پائی۔ مزید برآں ازمہ وسطیٰ کی عیسائیت (Primitive Christianity) میں ریاست اور کلیسا یعنی *Church* کے درمیان ایک طرح کی باہمی کشمکش اور خصومت موجود تھی۔ اسلام میں اس طرح کے کلیسا کا کوئی تصور نہیں ہے۔ اور نہ مذہبی اداروں کی اجارہ داری کو اسلام تسلیم کرتا ہے۔ لیکن نظامِ اقدار، کلیسا سے الگ اپنا ایک وجود ذاتی رکھتا ہے۔ اقبال کا خیال ہے کہ مذہبی اور اخلاقی اقدار ریاست کو اس کے صحیح اور جائز منصب پر رکھنے کے لیے ضروری ہیں۔ مزید برآں اسلام میں روحانی نظام (Spiritual Order) اور مادی نظام (Temporal Order) کے درمیان اس طرح کا تضاد اور تصادم نہیں ہے، جیسا کہ کہیں اور دیکھا جاسکتا ہے۔ ان دونوں میں وہ ربط و تعلق ہے، جو جان اور جسم کے درمیان ہوتا ہے۔ یہ دونوں ایک دوسرے پر منحصر بھی ہیں اور ایک دوسرے کا تکملہ بھی کرتے ہیں؛ اور اس اعتبار سے ایک دوسرے کے نقیض نہیں ہیں۔ دین کے بغیر سیاست چنگیزی میں تبدیل ہو جاتی ہے؛ اور طاقت کا استعمال بغیر اخلاقی ضابطوں کی پابندی کے استحصال کی شکل میں نمودار ہونے لگتا ہے۔ اسلام میں جمہوریت بھی منضبط (Controlled) جمہوریت کی صورت میں پائی جاتی ہے۔ اور آمریت کے لیے تو اس میں کسی طرح کی گنجائش ہے ہی نہیں، چاہے یہ آمریت ایک فرد واحد کی ہو، جیسی شخصی سلطنتوں میں زمانہ قدیم میں پائی جاتی تھی، یا زمانہ حال کو فاشسٹ ریاستوں میں ملتی ہے، یا انٹیلوٹ ریاستوں میں جہاں ایک شخص کی جگہ *Party Bosses* لے لیتے ہیں۔ اسلامی نظامِ حکومت میں شوریٰ کے ادارے کو خاص اہمیت حاصل ہے۔ اور مذہبی اور اخلاقی اقدار کی بالادستی کو تسلیم کرنا اور اس کے تابع رہنا ریاست کے لیے بدرجہ اتم ضروری ہے۔ چنانچہ "دین و سیاست" کے عنوان سے 'بال جبریل' میں مندرجہ ذیل اشعار غور طلب ہیں:

ہوس کی امیری، ہوس کی وزیری
دوئی چشم تہذیب کی نابصیری

ہوئی دین و دولت میں جس دن جدائی
دوئی ملک و دین کے لیے نامرادی

یہ اعجاز تھا ایک صحرائی نشیں سما بشیری ہے آئینہ دارِ ندیر ہوا
لیکن مسلمانوں کو اس معیار اور مقصد سے ہٹانے کے لیے موجودہ لادین ریاست
ہر طرح کے حربے استعمال کرتی ہے۔ ایک طرف عجمی تصورات نے اسلامی
نظریہ ریاست کو متاثر کیا؛ اور دوسری جانب مغربی تمدن کی آفریدہ وہ سب سیاسی
تحریکیں ہیں؛ جو فرد کی آزادی کو تسلیم کرنے کے باوجود یا تو عملاً اسے برتنا نہیں
چاہیں، یا بدنیستی سے اذیت فری کے لیے دروازہ کھول دینا چاہتی ہیں۔ اقبال نے ان
کوششوں کو اپنی ایک نظم ابلیس کا فرمان اپنے سیاسی فرزندوں کے نام میں،
جو ضربِ کلیم میں شامل ہے، اپنی طنز و تنقید کا ہدف بنایا ہے۔ چنانچہ مندرجہ
ذیل اشعار اسی حقیقت کی طرف اشارہ کرتے ہیں:

روح محمد اس کے بدن سے نکال دو	وہ فاقہ کش کہ موت سے ڈرتا نہیں ذرا
اسلام کو حجاز و یمن سے نکال دو	فکر عرب کو دے کے فرنگی تخیلات
ملا کو ان کے کوہ و دمن سے نکال دو	افغانیوں کی غیرت دین کا ہے یہ علاج
آہو کو مرغزارِ ختن سے نکال دو	اہلِ حرم سے ان کی روایات چھین لو

اس سے پہلے یہ کہا گیا تھا کہ اقبال ریاست کو اخلاقی نظامِ اقدار کے تابع
رکھنا چاہتے ہیں، اور ایک صالح قسم کی بیتِ اجتماعیہ کو وجود میں لانا ان کے نزدیک
سیاست کا اصل وظیفہ ہے۔ چنانچہ جاوید نامہ میں ایک جگہ 'پیغامِ افغانی با ملت
ردسیہ' کے عنوان سے مندرجہ ذیل اشعار توجہ کو اپنی جانب کھینچتے ہیں:

فکرِ قرآنِ اخلاطِ ذکر و فکر	فکرِ را کامل نہ دیدم جز بے ذکر
ذکر؟ ذوق و شوقِ رادادنِ ادب	کارِ جاں است این نہ کارِ کام و لب
خیزد از وے شعرِ بائے سببِ سوز	بامزاج تو نمی سازد ہنوز

یہاں ان اشعار میں ہمیں بالآخر اس معیار کی طرف ایک واضح اشارہ ملتا ہے۔ جسے برتنے
سے فرد اور ریاست کے درمیان اور سیاست اور مذہب کے باہمی رشتے میں
ایک طرح کی تطبیق ممکن الحصول بن سکتی ہے۔ اس مخصوص سیاق و سباق کے
اندر جہاں اشتراکیت اور ملوکیت کا ذکر آچکا ہے، فقرِ قرآن کا موضوع ایک
خاص اہمیت کا حامل بن جاتا ہے۔ ذکر و فکر سے یہاں دو مختلف قسم کے اعمال مراد

ہیں۔ ذکر اس تہذیبی عمل سے متعلق ہے، جس سے اندرونی رجحانات اور میلانات کی تربیت ہوتی ہے؛ اور اس میں انقیاد و اطاعتِ الہی اور بندگانِ خدا سے کامل محبت و ضروری اجزا کی حیثیت سے شامل ہیں۔ اور فکر سے وہ ضابطہ یا لائحہ یا طریقہ کار مراد ہے، جسے دنیوی معاملات یعنی ریاست کے نظم و نسق کی اصلاح کے لیے ترتیب دیا جائے؛ کارِ جان سے اشارہ نفسِ صحت مندی اور تربیت کی طرف یا ان ہیجانات و محرکات کی طرف ہے، جن کی تربیت مقصود ہے۔ اختلاطِ ذکر و فکر، خیال اور عمل کی ہم رنگی یا مطابقت کی طرف اشارہ کرتے ہیں؛ 'بالِ جبریل' میں ایک انتہائی معروف نظم 'ذوق و شوق' میں یہ کلیدی شعر اس سلسلے میں بغایت توجہ کا مستحق ہے:

عقل و دل و نگاہ کا مرشد اولیں ہے عشق
عشق نہ ہو تو شرع و دین بتکدہ تصورات
یہاں ایک دوسرے زاویہ نگاہ سے شرع و دین ایک طرف اور عشق کا عنصری اور
آفاقی جذبہ، دوسری جانب لازم و ملزوم کی حیثیت سے پیش کیے گئے ہیں۔ بہر حال
دونوں جگہ جو عنصر مشترک ہے وہ یہ کہ عشق یا ذکر کی موجودگی فکر اور شرع و دین کی
اتمام کے لیے لابدی ہے اور عشق اور ذکر میں انسانوں سے محبت، ان کی خواہشات
اور ضروریات کا لحاظ اور احترام، رضائے الہی کے سلسلے سرنگوں ہونے کا جذبہ اور
ان سب کا تعلق ریاستی نظام یا سیاسی اداروں کو تابندگی، حرارت اور محکمہ بخشنے
کے لیے ناگزیر ہے۔